
మణి ప్రవాళము

(వ్యాస సంపుటి)

వావిలాళ సోమయాజులు



ఉమా సదనము

బ్రాడీపేట :: గుంటూరు-2

మణి ప్రవాళము

(వ్యాస సంపాది)

సర్వస్వామ్యములు గ్రంథకర్తవి
ద్వితీయ ముద్రణము 1954

మా ల్య ము
రెండు రూపాయల పావుల

వెల్ కం ప్రెస్ : గుంటూరు - 2

మ ణి ప్ర వా శ ము





న వ మ లీ



మాతృశ్రీ మాణిక్యాంబిక పవిత్రస్మృతికి

ఏడువే నీకు నేనాడు తోడుకాఁగఁ
 బదియు నార్వెల లేనియుఁ బైనఁబడని
 నన్ను నీచేత నిడి చనినాడు నాన్న;
 సాకినావు శిషిఁచి ప్రశస్తగతిని

అకట! దారిద్ర్య మొక్కట, వ్యాధి యొక్కట
 బాధ నెట్టఁగ నెట్టులో వడుచు నన్నుఁ
 గనుచు జీవించినావు రాక్షసపుఁదమిని
 ననుభవించిన దణుమాత్రమేని లేక

నేనె యన్నను, దమ్ముడ నేనె, చెల్లి
 యలును నక్కయు నైన నా కైతి వమ్మ
 విందరను జూచుకొన్నాడ యేను నీలా;
 ఈవు లేకున్న నాకు వీరేరు లేరు

శబ్దములయర్థ మొక్కింత చదువనేర్తు
 నైన నప్పుడు తల్లిప్రే మనిన నేమొ
 యెఱుకపడనిది నేటి యా రేండ్లలోన
 నెన్ని రూపాలతోఁ దోచి నన్నుఁ గలఁచె

లోకమున కేమి కాకులమూఁక కానె?
 క్రథలఁ గల్పించె, మఱచె నిన్; పఠమచరిత !
 యెఱుఁగు దేగతి భక్తి సేవించినామె,
 యీవు లేని లోపాన మా కెంత దిగులా !

ఎవరిఁ గనుఁగొన్న నేమిటో యెఱుఁగ నమ్మ !
 యేను ఋణపడి నట్లుగా నెంత రేల ?
 రక్తమును బిండి యిచ్చిత రక్తిఁ గొనని
 చెడుగు సాహుల కడ నప్పుఁ జేసినామె !

అమ్మ ! అవుడు నీ వేఁగినయంతనుండి
 చిన్ని మనతోఁటలోనఁ దోచినవి మఱాడు
 లేకులాబీలు; ఏరేయె యేఁగుదెంచి
 విరిసి వాసనలలమ దీవించి పొమ్ము !

అప్పు డప్పుడు స్వప్నాల నవతరిల్లి
 మనసుపడి నీదు మనుమల మనుషురాండ్ర
 నెత్తి ముద్దాడి శీలమ్ము నింతనేర్చి
 యరుగు మోతల్లి యదియె మా కౌను మేలు !

సప్త సంతానములఁ గృతి శాశ్వతంబు
 స్వర్గసౌఖ్యప్రదం బన్నపలుకు నమ్మి
 యమ్మ ! నీ కిచ్చుచున్నాడఁ నంకితమును
 జెప్పి స్వర్గనిత్యనివాసస్థితి కొఱవ



కృత్యాది

ఛందోబద్ధములైన కావ్యము లవతరించిన పిమ్మటనే సాహిత్యలోకమున గద్యకృతు లుత్పన్నము లైనవి. ఈవాక్యము ప్రపంచమునందలి సర్వసాహిత్యములపట్ల నన్వయించు నొక సుసత్యము. దీనినిజట్టి నిత్యవ్యవహారమున గద్యము లేనిదికాదు. కళావిన్యాసాత్మకములైన రసవద్రచన లీసాహిత్యవిభాగము నందుఁ బద్యమయకృతులకంటెఁ బూర్వము పుట్టలేదని యభి ప్రాయము.

‘గద్యం కవీనాం సికషం వదంతి’.—ఇది దేవభాషా గద్యము గూర్చిన యొక సుసూక్తి. ప్రాచీన భారతమున గీర్వాణవాణి యందు గద్యము బహువిధగతుల విలసిల్లినది. అలంకారశాస్త్రగ్రంథముల వలన నాఖ్యాయికాది పంచవిధ గద్యములుఁ బ్రవర్తించినట్లనగత మగుచున్నది. ‘బాణోచ్ఛిష్ట మిదం జగ’ త్తను నాభాణకమునకు స్థానమై కాదంబరీ, హర్ష చరిత్రల విశేషవిఖ్యాతి గడించుకొనిన మహాకవి బాణభట్టారకుఁ డన్యకవిపాంథగమ్యములు కాని మనోహర మార్గముల విలసిల్లి గద్యప్రపంచ స్వర్ణసింహాసన మధిష్ఠించియున్నాఁడు.

నన్నయభట్టారక మహాకవిముఖమున నాండ్రభాషయం దాదికావ్యము చంపువుగ జన్మించినది. చంపూసరణినే పురాణ, ప్రబంధకవు లభిమానించిరి. అందుచే బహుకాలమునకుఁ బిమ్మటఁ గాని ప్రత్యేక గద్యకావ్యములు పుట్టుటకు వీలుకలుగ లేదు. నేటికిని మహాకావ్యలక్షణములు కలిగి ప్రాచీనప్రబంధ

నగణి ననుసరించుచు శ్రావణబెళగోళాలోని గోమలేశ్వరుని వలె గుండె లవియఁ గన్పించుఁ గద్యప్రబంధము జన్మింపలేదనుట సాహసాక్తి కాదేమో! అట్టి కృతి వినిర్మింపఁ నొక బాణ భట్టారకుఁడు యాంధ్రసాహిత్యాపని కేనాఁ డవతరిల్లునో!!

ఆంగ్లసాహిత్యమున గద్యము బహువిధ వస్తు విన్యాస వైభవములతో విలసిల్లి విస్తరిల్లినది. దేశీయసాహిత్యముల కాసాహిత్యముతో సన్నిహితసంబంధ మేర్పడిన పిమ్మట వీని యందును గద్యము బహువిధగతుల నొప్పుచున్నది. ఒకనాటి యాంధ్రగద్యకావ్యతరువు నేఁడు వివిధశాఖోపశాఖలతో విస్తృతమై మహావృక్షరూపము నొందుచున్నది. నవలశాఖయందు జన్మించిన 'చెలియలికట్ట' 'వేయిపడగలు' 'ఏకవీర' 'హిమ బిందువు' 'నారాయణభట్టు' 'రుద్రమదేవి' పశ్చిమసాహిత్యమున విశిష్టసాన మాక్రమింపఁదగిన యుత్కృష్టకృతులు. అనతికాలమున నిందుఁ కథాశాఖకను బుట్టిన పూవు ప్రపంచ ప్రథమ గణ్యముగుట యాంధ్రుల కతిముదావహమైన యంశము. విమర్శ, వ్యాసశాఖలు బహుముఖవాస్తవములై వర్ధిల్లుచుండుట గన నచిరకాలమున నిం దమోఘరచన లుద్భవిల్లఁగల వనుట యత్యుక్తి కాఁజాలదు.

కొలదికాలమునుండి నా లేఖని గద్య మహావృక్షము నందలి వ్యాసశాఖపై నభిమానమువహించినది. అది యాశాఖ యందలి సర్వసామాన్య విలాసములతోఁబాటు వినూతనములైన విణ్ణాణముల నెదుఱుచున్నది. ఆయ కేవలనా ఫలితములఁ దోలునొల్లఁ బ్రతీకాముఖమునఁ బ్రకటించి యాంధ్ర రసజ్ఞ

లోక మొసఁగిన యపూర్వప్రోత్సాహ దోహదమున నేఁడు 'మణిప్రవాళ' రూపమునఁ బ్రకటించుచున్నాఁడను.

నామకరణము కృత్యాద్యవస్థలలో నాద్యము. తొలఁత నప్పుడప్పుడు నీవ్యాసముల నొక సమాహారముగఁ బ్రకటించు కోర్కెలు వొడవి నపుడు 'శక్రచాపము', 'పుష్పలోకము', 'మణిమేఖల' మొదలగు విచిత్ర నామములు తోఁచినవి. ఈసమాహృతి యందుఁ గొన్ని వ్యాసములలోఁ గిమ్మిర కాంతులు కన్పించక పోవుటచే 'శక్రచాపమును' గ్రహింపలేదు. పుష్పలోకమున నిర్గంధకుసుమము లుండుట పరిపాటి యైనను గొన్ని వ్యాసము లట్టివగుట 'పుష్పలోకము'పై బుద్ధిపోలేదు. మణులు కొన్ని మాత్రమగుట వలనను, మేఖలలు మోటుగుట వలనను నది తృప్తి యొసఁగలేదు. తుదకు బహుకారణముల వలన 'మణిప్రవాళ'ముపై మనసుపడితిని. నాకావ్య నేపథ్య గృహభాగము నీరీతి విముందుఁ బ్రదర్శించుచున్నందుకు రసికలోకము మన్నించుఁగాఁక !

గ్రంథచార్యబుద్ధితోఁ గాక మధ్యమమణిన్యాయము ననుసరించి ప్రాచీనార్వాచీన భావుకుల మనోహరభావములను మనోజ్ఞ చిత్రముల నెడనెడ గ్రహించి పొదిగి స్వాయత్త మొనర్చుకొనుట యీ సమాహారమునందుఁ గన్పించును. అవి యన్నియును మణులు. నా యల్పబుద్ధికే దోఁచినవి ప్రవాళ ములు. ఈకారణమునను నీసమాహృతి మణిప్రవాళము.

మణిప్రవాళము ప్రాచీనమతయూతభాషయందు మహాకవుల నాకర్షించిన మనోహర రచనామార్గము. సంస్కృతపదఘటితసమాసభూయిష్టమై తుదిని దేశీయప్రత్యయములఁ జేర్చుట దీనికి లక్షణము. ఇట్టి కలఁగలుపు వెలుపులతోఁ గర్ణాటక సంగీతమున 'మణిప్రవాళ'మను నొకశైలియున్నది. ఇట్టి భాషా, శైలి విశేషములను గొన్ని వ్యాసముల నిరూపించుటకు యత్నించితిని.

అలంకారశాస్త్రముల సమాసబహుళమగు నుత్కృతికా ప్రాయము, నల్పసమాసయుతమైన చూర్ణిక, ఛందోనిబద్ధ వృత్తవాసనలుగల వృత్తిగంధి, సమాసరహితమైన ముక్తకము గద్యశయ్యావిభేదములుగఁ జెప్పఁబడినవి. ప్రకరణానుకూలముగ నీమణిప్రవాళమున నీచతుర్విధ గద్యరచనావిచ్ఛిత్తిని జూపించుటయే నాసంకల్పము.

మణిప్రవాళమునఁ గొన్ని వ్యాసములు లూతాతంతు సద్మసద్మతములు. కొన్ని బహులోద్యానసంచారణచణపట్టరణసమాసీతపుష్పాసవసంభ్రతమధుకోశసదృశములు.' కొన్ని స్వర్ణకార సామర్థ్య నిరూపణములు. ఈయూర్లనాభ, సారంగ, కళాదులకుఁ, గల క్రతిభావ్యుత్పన్నతలలో నేసహస్రాంశము లీ రచనయం దున్నట్లు రసజ్ఞలోకము గుర్తించినచో నేను ధన్యుఁడను.

ప్రాచీనములకుఁ బ్రతిబింబములనుగాని, యాధార రహితములైన కేవలోత్పాద్యములనుగాని యాఱ్ఱొదింపని బుద్ధి యిట్టి మిశ్రరచనామార్గ నూత్నతలకు వేడుకపడినది. ఇందుఁ

బురాతనాధునాతన భావుకుల రచనాస్వీకారమునఁ బ్రకరణాను
కూలముగ నే నొనర్చిన చేర్పు కూర్పులకు, మార్పులకు విజ్ఞులు
మన్నించెదరుగాక !

నిద్రాభ్రువునై యున్న నన్ను మేల్కొల్పి యిట్టిరచన
లకుఁ బురికొల్పి నాచే నీమణిప్రవాళమును బ్రకటింపఁజేయు
టకు బహురీతుల, దోహద మొసఁగిన గురువర్ష్యులకు, నా హృదయము
లకు నా ప్రణామములు, నమోవాకములు !!

హిందూకళాశాల
గుంటూరు

నావిలాస సోమయాజులు
ఆంధ్రభాషా పండితుఁడు



వి ష య సూ చి క



1. పుష్పలోకము	...	1
2. చంద్రుడు — చంద్రిక	...	17
3. మలయానిలుడు	...	39
4. భ్రమరాస్వేషణము	...	52
5. నిద్రానైచితి	...	72
6. స్తోత్రపాఠము	...	91
7. శత్రువులు — శత్రుత్వము	...	105
8. నవ్వు	...	129
9. అనుబంధము	...	135



పుష్ప లోకము

ఆదిత్యవణ్ణే తప సోఽథ జాతో
 వనస్పతి స్తవ వృక్షోఽథ బిల్వః
 తస్య ఫలాని తపసానుదన్తు మాయా
 అన్తరాయాశ్చ బాహ్యః అలక్ష్మీః

(శ్రీ హక్తము)

[సూర్యునివంటి వన్నె గల్గిన లక్ష్మీ! మొదట సీయను గ్రహమువలన నీహస్తముచుండి పువ్వులు లేకుండఁగనే ఫలించు నట్టి బిల్వవృక్షము జన్మించినది. ఆ పాదపము బాహ్యంత రిందియసంబంధమగు దారిద్ర్యమును బోఁగొట్టుఁగాక!]

ప్రతిభాభియోగ్యతచే స్వర్గమునందలి సౌవర్ణ రూపముల ద్రష్టయై దర్శించువాఁడు కవి! దర్శితములైన యేతచ్ఛాంపేయ రూపములకుఁ ద్రష్టయై బాహ్యకృతులఁ గల్పించి రసమయ జగత్సృష్టిఁ గావించువాఁడు కవి!! కవి సౌందర్య రసమునం దావిర్భూతుఁడగును. అతని సరసహస్తముచుండి మధువు స్రవించును.

జగద్రష్టయుఁ, ద్రష్టయు నగు హిరణ్యగర్భుఁ డాదికవి కాదికవి. అతని హస్తద్వారమున వెల్లివిరిసి లోకమును మధుమంతముగ నొనర్చిన కృతులలోఁ బుష్పలోకము రమ్యాతి రమ్యమైనది. సమాధిస్థుఁడై సృష్టికావ్య 'కృత్యాది'ని దానె

కోమలగుండును మై స్రష్ట నారాయణనాథీసరోజద్వితయ నున నొప్పియుండును. ఆదిత్యప్రథముండైన యావిష్టని యమ్మ తానలోకనము నర్థించి యుండును.

పరమేషి ప్రకటించిన యపూర్వభావభంగిమలే ప్రసూన ములు. ఈ జగచ్చిల్పి కవి! 'కవి సత్యరథముచకుఁ గట్టఁబడిన యశ్వము!!' ఇది సూనృతమార్గమునఁ బగుగిడి యాసంద ధామమును జేర్చును. ఈ కారణముననే మానవనయన మనో నయనాహ్లాదనమే సుమస్మస్తికి స్రష్ట పరమప్రయోజనముగ భావించి యుండునని భావుకలోక మూహించినది. శాబ్దికు లీ రసవద్రహస్యమును గుర్తించి తొలి యుషస్సులు తోచిననాఁడే పుష్పముచకు సుమన మనియు, నాకాధిపతిననమునకు నందన మనియు నామకరణమొనర్చిరి.

పూలు లేని దేశము సకలసన్దుణ్ణిలోభిత యగు నాలు లేని సంసారము; ముగ్ధహాసము లేని ముఖము. సిత శార వర్ణ ములతో నవనసోల్లాసములతో ననంతభావనల కాధారభూతము లైన సుమసంతానములపై నే దేశమం దెవ్వరి కెక్కాలమునఁ గోర్కె వాడుమదు? కాలోచిత సమస్తైశ్వర్యముల నయ్యవి విలసిల్లుట వెంగలులు కాని యేదేశీయు లర్థింపరు? మంగళప్రద ములు మహిమాఘ్యములు నైన వాని సాభాగ్యగరిమఁ గని యేదేశీయులు ప్రహర్షహృదయులు కారు?

పుష్పములు పరమేశ్వరహాసస్వరూపములు. మాతృశ్రీ ప్రకృతి గుచిరాభరణాంగరాగములు. ఇట్టి వీనితోఁ బరిచ యములేక 'బుద్ధత్వ' మబ్బను! పురుషోత్తమప్రాప్తికలుగదు!!

ఇంతయేల ? ఆ హిరణ్యగర్భుడే జగత్కారణనాభీసరోజు సంభవుడు కదా ! ఊహించు స్వస్మృతి యొక నుమన మగుటయు గోచరింపకపోదు.

రసలబ్ధమైన లోకమున ననురాగాభిమానములు సాత్త్వికములు. సామాన్యవ్యక్తి మొదలుగ సర్వసంగ పరిత్యాగులై ముసవృత్తి జేకొనిన మహర్షులవఱ కియ్యది తరతమ భేదములతో నొప్పుచున్నది. కాలదేవతాదుహితలగు ఋతుకన్యలకు నిట్టి యనురాగాభిమానము లున్నవి. ఒక ఋతుకన్యకు నచ్చిన కుసుమ విభేదమట మఱియొక ఋతుకన్యకమానసమును మఱియొక ఋతుకన్య పించి సాలించిన పూదోటను మఱియొక ఋతుకన్య చీకాకుపఱచి చిత్తమున నానందానుభూతి నొందును.

శతపత్రములపై శేరత్తునకు మక్కువ మిక్కుటము. బాలకుండములపై హేమంతవటన కనురాగ మధికము. తోధ్రములఁ గని శిశిరము గోవ్రాంచకంచుక యగుచున్నది. శిశిషములన గ్రీష్మము పడిచచ్చును. కదంబములపై వర్షమునకు గాఢవాంఛ. ఆయా ఋతుకన్యల యభిమానానురాగములఁ జూఱఁగొనిన పుష్పము లాయాకాలముల నవనవోన్మేషశాలి నులై నిత్యనవ్యావతారములఁ బ్రవర్తిల్లుచుఁ గొన్ని ప్రయోజనముల సాధించి నిర్మాణము నొందును.

అల్పముగ నైన నేమి, యనల్పముగ నైన నేమి సకలస్తువులును బుష్పసమయములే. అయ్యు సేకమసియకీర్తి వసంతకాలమున కబ్బినది. వసంతము మల్లియలది. ఇది మల్లికామాసమ

గుట పుష్పకవు లెఁగియుండుటచే వసంతపుష్పావిరూఢిని వర్ణించుటకు 'స్థాలీపులాకముగ' మల్లికావిలాసముల నిరూపించు టయందు మనసు గొంతును. 'నిఋతిదిగ్వాయుపతి వసంత ఋతుశోభ లీచు మాణాండ్ర'గు మల్లియల మనోహరవిన్యాస ముల దర్శించిన మహాకవి కందు సారనధాంధ్ర) సాహిత్య సామనస్యము లిట్లు గోచరించినవి.

దీప్తిమాధుర్యానధిశిరస్సుధాంశుభా
 స్వస్మనోహరవిలాసమ్ము లగుచు
 క్లిష్టబంధవిచిత్రకేళిప్రశస్తీరహః
 కళాపూర్ణోదయమ్ము లగుచు
 కృష్ణపదాగ్రభక్తిసుగృహితాముక్త
 మూల్యదాచ్ఛప్రేథమధువు లగుచు
 నసితరలభ్యవర్ణాత్తశయ్యాహేతు
 వై పాంశురంగమహత్తు లగుచుఁ
 దీయఁడనములు మెఱుఁగులుఁ దెచ్చుకొన్న
 ప్రియలుప్రియులు కూడిమనుచరిత్ర లగుచుఁ
 దెలుఁగు రసికలోకముల కందిచ్చె ననువు
 లత్తుకొని మల్లపూల్ కొత్త కొత్తరుచులు

సాధకుని శక్తి సామర్థ్యముల ననుసరించి వసంతమల్లికామతల్లి కల లీలావిలాసములు ద్యోతకము లగుట నిస్సంశయము.

'బ్రహ్మ విష్ణు మహేశ్వరులఁ దమ హరిణేక్షణలకు గృహకంఠదాసులఁ గావించి వర్ణనాసీమ నతకరించు చరిత్రచే విచిత్రీతుఁడైన కుసుమాయుధునకు నమస్కరింతు'నని మహాను

భావుడగు నొక కవినతునుఁడు కావ్యారంభ మొనర్చి యున్నాఁడు. ఇట్టి మహాత్తరశక్తి యామదనునకుఁ బుష్పసాయకుఁ డగుటచే యబ్బిన దనుట యతిశయోక్తి కాదు.

పుష్పముల కింతటి ప్రౌఢప్రభావము కలదని యంగీకరించుటకు బుద్ధివోసి శంకరపూజ్యపాగులవఁటి శివోపాసకులు “తల్లీ! పుష్పధన్వయు, మధుకరమౌర్వియు, మలయమరుదా గోధనరథియు, వసంతసామంతుఁడు నైన యనంగుఁడు త్వదీయా పాంగావలోకనశ్రీ వహించి యొక్కటివీరుఁడై జైత్రయాత్ర సాగించుచున్నాఁ డని సమస్తకీర్తి నాసౌందర్యలహరీకటాక్ష విక్షణములకుఁ గట్టిపెట్టిరి.

కవికులగురువు కాళిదాసు పరమేశ్వరసాన్నిధ్యమున కాయగధర రాజపుత్రికను నిర్భర్ణితపద్మరాగాళోకపుష్పగను నాకృష్టహేమద్యుతికర్ణికారగను, ముక్తాకలాపీకృత సింధువార గను నలంకరించి లేఁబ్రొద్దు వన్నెగల నలిపమును ధరింపఁజేసి పూగుత్తులచే వంగిన జంగమలతవలెఁ గొనివచ్చి యుచితజ్ఞుఁడై పుష్పప్రాభవమును గాపాడినాఁడు. అంతటితోఁ దసివినొందక సారెసారెకు స్రోస్తమగుచు స్మరకార్ముక మాఝీద్వితయమో యననొప్పు కేసరదామకాందిక నామె కవలంబమాన మొనర్చి నాఁడు.

ఒక యువకవి గులాబీలకుఁ గోమలకంఠ మొసఁగలేదని పరమేష్ఠిని సిందించుటకుఁ బొల్పడినాఁడు. కాని మఱియొక సరస సాహిత్యప్రియభావుఁడు ‘ప్రౌఢభావప్రపూర్ణ లా నోపుష్ప కన్యలారా! మీరు పిలువనైన నెఱుఁగని ప్రవక్తలు; నిత్య

నిర్మలానందమును బ్రీసాదించు నస్మృతచషకము'లను యుజ్వలముగ చూపించినాఁడు, 'వినఁబడెను సంగీతము మధురమై నది; వినఁబడని సంగీతము మధురాతిమధురమైచితి.' ఆమంత్రీణము లేకయే యమలినభావములఁ బంచిపెట్టుచుఁ గుసుమములు కోమలకలస్వనములు వినిపింపఁగలవు. రసగుంఢితకావ్యా లాపముల రసీకహృదయముల దోఁచికొనగలవు. 'కాశపుష్ప మొండు కదిలిన కన్నీటిజడులకుఁ గారణభూతములగు గంభీర భావములు నాలో స్పందించు'నని యొక యాంగ్లమహాకవి ప్రవచనము. ఐన నా ప్రసవభాషల, సుమగీతముల నవగత మొనర్చుకొని, యాహ్లాదింపఁటకుఁ గుసుమసుకుమారహృదయ ముండ వలె నన్నమాట!

ప్రాచ్యులకుఁ బ్రీసవకులముపైఁ బ్రణయము. వారికిఁ బూజనాత్మక విద్యములు; పూజనాత్మక విద్యములు. వారకుసుమ హృదయ మెఱుఁగుదురు; సుమస్పృష్టి రహస్య మెఱుఁగుదురు. ప్రాచ్యులైన యొక 'త్సీన్' చక్రవర్తి ప్రాచీనవిదవనమునందలి ప్రసవలతులు విహంగదంపతుల విశ్రాంతిలవిహారములకు గుఱి కాకుండుటకై కాంశ్యకింకిణులఁ గట్టించియు, ఋతుసమయముల నాస్థానగాయకుల మనోజురాగాలాపముల విన్నించియు నానందాభి నోలలాడినాఁడు. బౌద్ధధర్మావలంబి మఱియొక త్సీన్ సార్వభౌముని కరుణాహృదయము పుష్పలోకము మద్దేళించి: "కొనగోట గిల్లఁ గన్నీటఁ దఱిసిన మిమ్ము తథాగతులకుఁ గన్గ- యొసఁగలే నోలలితలతాంతములారా! నాకొఱకి

టీలతల లీలాలిలాసములకో నిల్చి భూత భవిష్య ద్వర్త
మాన బుద్ధులను జేరుకొనుడ" డని యర్థించినాఁడు. అహహా!
ఎట్టి హృదయాగ్రత! ఎంత రసితా!!

పుష్పములకోఁ బుట్టినది పుణ్యభూమి భరతావస. అందు
ప్రమదననములు లేని ప్రాచీనపట్టణమే లేను.

“పురిపూఁగోఁటల తాని మిన్నలను వే
ల్పుల్ మెచ్చి తద్భూజభా
స్వగసంతానములన్ దివిం బెనుప నా
సంతానముల్ దివ్యని
ర్ష రిణీనిర్మలవారిపూరపరిపో
షం బందియుం దన్మహా
తరులక్షీ పరిపూర్తి గాన కెసఁగెం
దత్కల్పశాఖప్రథన్”

యను వసుచరిత్రకారుని నిరూక్తికిఁ బ్రతిస్థాన పురోపననములు
నిలయములై యొప్పినవి. ద్వారకానగరము నందలి పూఁగోఁ
టల యాత్కృష్ట్యము నసమిషనేత్రములఁ గని కృష్ణసందర్శ
నార్థమై వేంచేయు మేఘవాహనునితో మాతలి:

‘తను ధరణీతటిద్విహృతి
ధన్యవనావళి యింత మీరుటల్
కనియును మేఘ మిచ్చటి క
లజ్జితఁ జేరెడుఁ గాక చేరకేఁ
గినను గొఱంత యేమి పురికిం
బువుఁడేనియసోనకాలువల్

జనముల పైరుపంటలకుఁ

జాలవె యెన్నఁటికైన నెన్నఁగన్

అని వర్ణించియున్నాఁడు. ఆదర్శప్రభునగు నాభగవానుని మార్గము ననుసరించియే మనప్రాచీనరాజన్యలు వనపాలన జేసివినుతి కెక్కిరి, ఉపననాంతలతికాశైలూషికలు పవనాహతుల తోడను శ్రుతిసుఖభ్రమరగీతములతోడను గుసుముకోమల దంతములతోడను నాటపాలల నొప్పుచుండఁ గని ప్రమోద మున్నమానసు లైరి. అసూయంపశ్యలుచు హంసయానలు నైన ప్రముదాజన మాననవీధుల వృషభగతిరగడలతో విశృంఖలవిహారముల నొనర్పఁగని వారు కన్నుల కామెతలొసఁగి గర్వించిరి.

శుభాశుభములకు సుమ సంబంధ మారోఽపదిష్ట మార్గము. ఇష్టదైవతముల ప్రణయానురాగములఁ జూఱఁ గొనిన ప్రసవముల నిచ్చి కొల్పిననాఁడే పురాతన భారతీయ భక్తుఁడు పరమానందభరితుఁడైనాఁడు. కుతపవేశ గృహవీధి కరుఁగుదెంచిన యతిథి నాహ్వాసించి కాశపుష్పార్చనఁ గావింపఁ గలుగునెడ గేస్తు 'ధన్యోస్మి'యని తలఁచినాఁడు. స్వయంవరవేశ లామ పరీక్షానంతరము మరందబిందుతుండిల మృగు సురభిళ పుష్పమాలికచే రాసుమారి వరుని గళసేమ నలొకరించి పిమ్మటనే యతని ముచాక్షుసీక్షణ మాలికాద్వితయోద్దీప్తుఁ గావించినది. పరిణయవేశఁ బ్రసవరథములఁ బర్యటించి నవవధూ వరులు వృద్ధదంపతుల శుభాశీస్సుల నందికొనిరి. మూఁగనోము పట్టిన ముగ్ధ 'దూసిననాగమల్లికల దోసిఠులతో' ముత్తైదువుల మంగళాకాంక్షల నర్థించినది. ప్రసవశయ్యల శయనించి ప్రస

వాసవముల సేవించిన పిమ్మటనే మదనమహాసామ్రాజ్యపట్టభద్రులై మహారాజులు నిశాసమయములఁ బ్రవర్తిల్లిరి. వారి కొల్వుకూటములఁ గళాభిజ్జలైన నట్టవరాండు మున్నుండుఁ బుష్పాంజలులఁ బ్రోచనఁ గావించిన పిమ్మటఁ జతురలాస్థిల్లా సితలైరి. రాజసూయానంతరము జైత్రయాత్రాతత్పరులై శత్రు దేశములపై దండయాత్ర సాగించి రణవీధుల శాత్రవశిరః కండుకక్రీడావినోదులై విజయమునఁ దిరిగివచ్చు రాజన్యులకుఁ బురలక్ష్మీ చత్వర రాజమాగ్గ ప్రతోళికా సౌధాగ్రముల ధరించిన కలువడములతోఁ గాసి కమనీయ సుస్వాగత మొసఁగ లేదు. శ్వేతవన నాంగరాగములతో శుభ్రవమల్లికా కుసుమకుట్మలాలంకృతయైగాని శుక్లాభిసారిక కాంతు నభిసరింప లేదు. సహగమనసమయములండుఁ బితృవనవిహారమున కేఁగుచున్న పుణ్యవసితలఁ బుష్పలోకము ప్రణయాభిభూతయై యనుసరించినది. 'శ్మశానకుసుచన్యాయ' మబ్బినను గణు తింపక ప్రసవకులము స్నేహస్వరూపనిరూపణ మొనర్చి కీర్తి గడించి లోకమునకు గుణపాఠము నేర్పినది.

చతుర్విధాలంకరణములలోఁ గుసుమాలంకరణ మమలిన మైనది. ఇయ్యదియే యాద్యమైనది. నేటి భూషాలంకరణముల చరిత్ర నస్వేషింప నవి యన్నయు నొకనాటి పౌష్పాలంకరణము లని వెల్లడి యగుచున్నది. ఈ సహజ సుమాలంకరణ సౌభాగ్యగరిమనుగూర్చి సకలర్తుసంపదలు గల యలకాపుర మందలి పురంధ్రీమణుల నడిగిన వీచుల విందుగ విన్పింతురు. 'నాదు లీలాకమలహస్తలు, బాలకుంధానువిద్ధలు, లోధ్రప్రసవ

వరాగముచేఁ బిశంగిమశ్రీ వహించిన మనోహరాబ్జముఖులు, నవకురవక కేశపాశలు, చారుశిరీషకర్ణలు, ఆమాఢప్రథమ దివసమేఘదర్శనాయాత నీపసుమాలాంకృతసీమంతినులు.

‘స్త్రీల చిత్తము కుసుమసుకుమార’ మని మహాకవి భవభూతి ప్రవచనము. వారికి నుద్యానపుష్పములకును సన్నిహితస్నేహము. పుష్పవనవిహారసమయములఁ బ్రబంధనాయికలును బూడిదలు నన్యోన్యము మార్చునొందుట కవిలోక సిద్ధము. లతావసితలకు దోహద సేవ యొనర్చుట వా రెఱిగినట్లు వన్నె కెక్కిన వనపాలకు లైన నెఱుఁగ రనుటలో నతి శయోక్తి యిసుమంతయైన లేదు. లేకున్న కమలహస్తల కర స్పర్శతోఁగాని మాకండము వల్లవింపకుండుట కోమలాంగుల యాలింగనకళాప్రక్రియలలోఁ గాని కురవకము కుట్కలింప కుండుట లెఱు పొసఁగును? అలివేణుల వీక్షణములో నే యమృత మున్నదో! తిలకము కులికి పుష్పించుచున్నది. అశోక మంత కంటెను జాణ; చరణాహతి కలుగు వఱకును జలింపదు. కంబుకంతి గీతామృతమునఁగాని కిసలయింపని ప్రియా శువు కళాప్రియ యనుటలో నాచిత్య మున్నదికదా! ముగ్ధ హాసలముఖరాగమున జంపకము, నర్మభాషిణుల సరసహాసమున నమేరువు, సీమంతినుల సీఘరసముచే వకుళ, పద్మనేత్రల ప్రౌఢముఖవిలాసశ్రీల సింధువారము, కామిసీమణుల కమ నీయసల్లాపములఁ గర్ణికారము, కుసుమించుటలు చూడ నాలతాతగువులరసికత యన్యప్రాణిలోకమున కతీతమైన దని తోచకమానదు.

పుష్పాలంకరణపట్టభద్రతైన పుష్పలావికలు పూర్వ
పట్టణములకుఁ బెట్టని యలంకారములు. మర్మ సరసోక్తులకు
వా రేడుగడలు. వారి నిసితసంభాషణలకుఁ గుసుమములు సంకే
తములు. 'పొన్న పూ వాడినేల పొదివితీవే చెలి' యసపుష్పముల
విలిచికొనవచ్చిన పల్లవశీఖామణియొక్కఁడు ప్రశ్నింపఁ బుష్పలా
విక యొక్కరుక 'పొడమె బల్దీవిపై పొదువనలదె' యని సరసమగు
సమాధాన మొసఁగి యతని హృదయమును ముప్పిరిఁగొనఁ
జేయుచున్నది. మధురానగరియందు

“ సరసులనర్మ మింపుల నొ
సంగఁ గదంబఁపు దండఁగట్టుచోఁ
గరఁగుటఁ దెల్పుదృక్తరళ
కాంతులు నుత్తరమిచ్చునంతరాం
తరములనన్వలు న్గలువ
తండము మొల్లలు నుంచు మిన్నుఁగ్రు
చ్చి రహిసి రిత్తనూ లొసఁగి
సిగువహింతురు పుష్పలావికల్ ”

ప్రియులు సంకేతస్థానములఁ జెప్పికొనుటకును బుష్పములు
చిహ్నములై యొప్పుచున్నవి. నీలోత్పలముపైఁ దుమ్మిపూవును
నిల్పిచూపిన ' నర్థనిశాసమయమున శివాయతనమునంను మన
యిరువుర సమాగమ ' మని వారి పరిభాష.

'కలపవతులు గూర్ప బహువిధ
తీలకంబులు వెట్ట వింత తెఱువునఁ బలు

పువ్వులు గట్టి కట్టి మోడ్వంగఁ
దల ముడువంగ సకులుగ్రువ్వు దద్దయునేర్చు'

సైరంస్రులు రాజప్రాసాదముల వావాతలకుఁ బ్రణయపాత్రలై
వారి కీలసాభాగ్యములఁ గాపాడుటయందుఁ 'గర్కటిగర్భము
ధరించినట్లు' జాగ్రూకత వహింప నెంతయు విలసిల్లుట ప్రసవకుల
త్తీర్తి నుగ్గడించుచున్నది.

'పరమేష్ఠి రమ్యాతిరమ్యముగఁ బుష్పసృష్టి యొనర్చి
నాఁడు; కాని వాని కాత్మకు బ్రసాదింప మఱచె' నని యుక
తాత్పర్యం దసినాఁడు. ఇతఁడు దేవత లగ్నిముఖులైనట్లు పుష్ప
ములు కవిముఖము లని మఱచెనేమో! కవిముఖముల
నేనాటి కానాఁ డని తమ భావ పరంపరల వెల్లడించుచునే
యున్నవి. 'ఏకొన పూవువే నీవు. సీతావి పూవులకు రా'దని
స్తుతిపాఠకుఁడై భ్రమరయువకుఁడు ముగ్ధకన్యకల మిథ్యాప్రణ
యమున మోసగింపఁ బూనుకొనిన వేశలఁ గనిపెట్టి 'నెమ్మదికి
రావె యీతుమ్మెదకు నోపూవ! అమ్ముకోఁబోకె నీనెమ్మనము
నోపూవ!!' యని పుష్పలోకము హితవాక్యములఁ బలికినది.
సీచపు దాస్యవృత్తి మనలేక దేశము స్వాతంత్ర్య జైయాత్రల
సాగించుసమయమున

' నీ సుమజన్మ మెట్లు ఘటి

యిల్లెనో నా కొకనాటి పాటిదై

వాసనలీను సోయగము

వాయసి తీయసి పోడుముల్ క్షణం

బో సగమో విచారపడఁ

బో నయినన్ విడివడ్డనా యెద
 నోస్సులువారు నూతనమ
 నోరభ మామసి వేడిపొంగులన్ "

అని పుష్పలోక ప్రతీకయైన యొక సుమము నిజాకాంక్ష నిట్లు వెల్లడించినది. "ఓ వనమాలీ! చేదలరక్తమాంసములఁ బెంపు వహించి దయారసామృతాస్వాదదరిదుగ్ధలైన ధనవంతుల పెద్ద టికమ్ముకై మతోన్మాదము పెంచు దేవునికి మాటుగ సిల్పిన రాతిబొమ్మలం దూడరవోపుజన్మ మిఁక యొక్కనిమేషమునైప నాయెదన్. లలనాజనతా కబరీభరైకభూషాకలనలందుఁ దల్పోపగూహాబీబ్బోకములందును నాకుఁ దలంపు లేదు. చక్రవర్తుల శివపేటికలఁ జిరసిద్రనొందుఁ చిత్తములేదు. నన్నుఁ ద్రుంచి నూత్రుసేవాచరణమ్ములం దనువు లర్పణఁ జేసెడివారి పార్థివశ్రీ చెలువారుచోటఁ బడవేయుము. వారి యుదాత్త సమాధి మృత్తికలో వాసనలీనుచు రాలిపోయెదను "

పుష్పలోకమునఁ బ్రవేశించిన మహాకవులకు మహానీయ దర్శనభాగ్యములు లభించినవి. ఆదికవి వాల్మీకికి పుష్పతరువుల నొకమా టుష్ణీషధారుల వలెను, మఱియొకమాటు పీతాం బరధారులవలెను దర్శించినాఁడు. శివతపోభంగ కార్యసిర్వహాణార్థమై సుమసాయకదేవుఁడు త్రిలోకాధిపతియగు నిందుగ్ని కడ తాంబూల మందుకొని రతీద్వితీయుఁడై నాసంత విలాసశ్రీ వహించిన తపోవనమునఁ బ్రవేశించు వేళ మహాకవి కాళిదాసు నకుఁ బుష్పలోకము ప్రీయదర్శన మొసఁగినది.

లగ్నద్విరేఫాంజన భక్తికినియ్యారితతిలకముఖయై మధుశ్రీ
 బాలారుణకోమలలక్షారసముచేఁ జూతప్రవాళోష్ఠము
 నలంకరించు చున్నది. ప్రియాభుద్రమమంజరీరజఃకణములు
 విశాలనేత్రములఁ బడుటచే దృష్టిసాతమునకు విఘ్న
 మాపాదింప వ్యగ్రములు మదోద్ధతిచే మర్మరప్రతమోక్షము
 లైన వనస్థలములఁ బర్వలెత్తుచున్నవి. మాతాంకురాస్వాద
 కషాయకంఠమగు పుంసోకిలాకూజితము మనస్విసీమాన
 విఘాతదక్షమై యొప్పుచున్నది. వర్ణప్రకర్షనే కాని బ్రహ్మ
 తనకుఁ దావి సీయలే దని కర్ణికారము నొచ్చుకొనుచున్నది.
 మధుద్విరేఫరాజు కుసుమైకపాత్రలోఁ బ్రియానువర్త
 మానుఁడై యాస్వాదించుచున్నాఁడు. గీతాంతరవేళఁ గిన్నరుఁ
 డొకఁడు శ్రమవారిలేశముల నించుక సముచ్చాసితపత్రలేఖలు
 గలిగి పుష్పాసవాఘూరితనేత్రశోభియగు ప్రియాముఖమును
 జంబించుచున్నాఁడు. సిండు పూగుత్తులే పాలిండ్లుగఁ జిత్తమును
 హరించుచున్న తీగబోలులవలన తరువరులు వినమ్రశాఖాభ్రజ
 బంధనముల నొందినవారగుచున్నారు.

మురారి మహాకవి యస్తమించు నే సూర్యకిరణముల
 నొకిటి, రెండు, మూఁడు, నాలు గని లెక్కించుచుఁ దనకమల
 దళముల ముడిచెనో మఱల నుదయించు నట్టి యా కిరణము
 లనే యుదయవేళ తామరలత సంతోషముతోఁ దిరిగి లెక్కిం
 చుచుఁ గ్రమముగాఁ దన దళములను విప్పు మనోజ్ఞదృశ్యమును
 దర్శించినాఁడు.

‘ తనకుం గాగిలి యీ వొకప్పుడును నా
 థా! సీ కరస్పర్శనం
 బున గిల్గింతలె యంచుఁ బద్మిని కరాం
 భోజంబునన్ మందమం
 దనటద్వాయుచలద్దళాంగుళులు గ
 న్పట్టంగ సవ్వెల్లరా
 యని రారా యని పీల్చె నాఁడగు ద్విరే
 షాద్యంతదీగ ధ్వనుల్ ’

చేమకూర కవిరాజు వీనుగొగ్గి విసి యానందించినాఁడు.
 ‘నానాసూనవితానవాసనల నానందించు సారంగ మేలా
 నన్నొల్లదటంచుఁ దీవ్రతప మొనర్చి గిరికాదేవినాసికయై ప్రేక్షణ
 మాలికామధుకరీపుంజముల నిర్వంకలం బూసన’ గంధఫలిని
 భట్టుమూర్తి కన్నులారఁ గాంచి తనవినోందినాడు. కవయిత్రి
 విజ్ఞకాదేవి యుదయసంధ్యాదేవి నర్చించుటకై ప్రాకృముద్ర
 మున స్నానమాడి నభోద్రుమశాఖకలం దున్న నక్షత్రపుష్ప
 ములఁ గోయ నంశుమాలి యసంఖ్యాకములైన కరములఁ
 జాచు రమణీయదృశ్యమును జూచినది.

‘చక్షువోచర మగు పుష్పము సాధకుని దృష్టియందు
 హృదయపుష్పమునకు బాహ్యచిహ్నము. అది శుద్ధపుష్పము
 కాదు. విశ్వేశ్వరుని ప్రాణకళిక! అనంతుని లీలాహాపము!!
 ఇట్టి పుష్పరూపమున మునిఁగి తన్మయత్వముతోఁ జూచి
 సాధకుఁడు దాని ధ్యాన ధారణలకు లక్ష్యముగ నొర్చుకొనుచు
 న్నాఁడు. అట్టి సిద్ధి యందుఁ బుష్పమువలనఁ గలిగిన రసాను

భవము సాధన కాలంబమగుటయేకాక మూర్తిమంతమగును. అందుఁ బ్రాణసాక్షాత్కార మగును. పుష్పము చిద్రూపమున ననంతమై యనంతమగు ప్రాణవాహినియందుఁ దివ్యసౌరభముతో వికసించుచున్నది. సాధకుని ప్రాణమునకు నా పుష్పమునకు జరుగు నాదానప్రదానమే రాసలీల! రూపాంతరము!!'



చంద్రుడు - చంద్రిక

“తిమిరభూతము సోకు దెలియ జగత్రయీ
 లలన దాల్చిన రక్తతిలక మనఁగ
 సఖ్యంబునకు నిశాశబరి యిచ్చినఁ బ్రాచి
 పాటించు గురివెందబాతి యనఁగఁ
 దోయధి వెడ గ్రుంకఁ దోచు పురందర
 కుంభినీసిందూరకుంభ మనఁగఁ
 గులిశాయుధునిపెద్దకొలువునఁ జెన్నొండ
 దీపించుమాణిక్యదీప మనఁగఁ
 గుముదినీరాగరససిద్ధగుళిక యనఁగఁ
 గామజనరంజనోపధికబళ మనఁగఁ
 బొడుపుఁ గెంపున బింబాబు పాలుపు మిగులఁ
 జంద్రుఁ డుదయించెఁ గాంతిని స్తంద్రుఁ డగుచు”

ప్రాచీనకవీంద్రుని ప్రౌఢ భావనాబలమున కున్విఘ్నారుచుఁ
 బైపద్యమును మఱలమఱలఁ జదువుకొనుచుండ నొకనాటి
 వెన్నెలఁదెయి నామానసమునఁ సాహిత్యవీధులఁ జంద్రాన్వేషణ
 మొనర్చుఁ గోర్కె వొడమినది. మున్నుం దనాదిమాన
 వులకుఁ బ్రతినిధులై యొప్పు జాతులలోని చంద్రకథనములు
 క్రతిఫలించినవి,

“లోకమును నకు నే ననినఁ బ్రాకట ప్రణయము. చంద్రికాక్షణాత్రి నని జనులు నన్ను వేనోళ్లఁ బొగడుదురు. వెన్నెలవేల ‘సూత్రయజ్ఞ’ మొనర్చుచు నే నొనర్చు విశ్వ శ్రేయస్సును వాడు వినుతింతురు. కౌముదీసుహాత్పఁచముల విశ్వంఖిలవిహారము లొనర్చుచుఁ బ్రజలు నా నిత్యాభ్యుదయము నాకాంక్షింతురు”

“నాకేజమును బంచి యీ నున్న నీ కీర్తి యెక్కడిది? స్థితికి జ్యోతిర్మయుండ నగు నేను కారకుండను. నేను జగత్కారణుండను; జగజ్జేతను. అకారణముగ గర్వించి నా యాగ్రహమునకుఁ బాత్రురాలవు కాబోకుము”

ఆకాశనదీసైకతవేదికల యావ్వనప్రాదుర్భావముచేఁ జంద్రసూర్యు లిరువును బరస్పరాధిక్యతలఁ గూర్చి వాదోప వాదిము లొనర్చుకొని తుదకుఁ గలహించిరి. స్త్రీజన సహజ మగు రోహిదేకము హెచ్చి చంద్రాదేవి యంజలితో నెత్తి యాదిత్యుని ముఖముపై వాలుకాకణములఁ జల్లినది. సహస్ర కరుణు దానిని భరింపఁ జాలక వేయిచేతులతో నైకతమును గ్రహించి యామెపై మహత్తరశక్తితోఁ గొట్టినాడు. చంద్ర ముఖమున నీనాటికి నవి నీలాంకమాలై నిలచియున్నవి.

చంద్రసూర్యుల కలహము తుదకెట్లో సమసి యిరువుర కును సంధి జరిగినది. పరస్పరపాశిగ్రహణానంతర మానూతన వధూవరులు గాఢానురాగముతోఁ గొంతకాలము కాపుర మొనర్చిరి. మఱల మనస్ఫుర్ణ తేర్పడఁ జంద్ర సౌందర్య గర్వగావునఁ దీక్ష్ణమయూఖుని మైత్రి నసహ్యించుకొని యాతనికి

విజాకులిచ్చినది. సూర్యుని వలనఁ దనకుఁ గలిసిన సంతానమును జూడఁజాలక యామె ఖడ్గముతో ఖండించి యాముక్కలను గగనవీధి కెగురవై చెను. అం దాకసమున నిల్చినవి నక్షత్రములై భాసించుచున్నవి. నేలపైఁ బడినవి జలచరములులై జీవించుచున్నవి. ఇది ఫిలిప్పైన్ జాతివారి చంద్రసూర్య కథనము.

స్వీగోజాతి పుక్కిటిపురాణములందు సూర్యచంద్ర లితువురును స్త్రీమూర్తులు. వారొకరి సంతానము నొకరు చంపుకొని తినుటకు సంధిజేసుకొనిరి. ఇందుకు విరుద్ధముగ మాతృహృదయముగల చంద్ర మమకారముతోఁ దన సంతానమును సూర్యుడేవి కంటఁ బడకుండునట్లు పవలెల్ల దాచి యుంచి రేలు వారితో ముద్దు ముచ్చటలు తీర్చుకొనుచున్నది. రాత్రులం దాకాశమున మిలమిలలాడు నక్షత్రములే యా చంద్రుడేవి సంతానము.

ఆదిమయుగముల రవి భూమి మీఁద నివసించెడివాఁడు. 'టిటిరే' యను నాఖేటశ్వానమొం డతని నొకనాఁడు వెంబడించి పట్టుకొని మ్రింగివేసినది. అతని శల్యమొకటి వాయు కథమున కెగసి యట నేఁడు లవిత్రాకారమున గగనాంగణమునందు మెఱయు చున్నది. ఇదియే పున్నమినాఁడు షోడశకళాపరిపూర్ణుడైన చంద్రునివలెఁ బ్రకాశించుచున్న దనియు రెడ్ యిండియన్ జాతివారి నమ్మకము. వారి నాయకుని డాలుపైఁ జిత్రితమైన చంద్రరూపమే సీశాసమయముల నభో వీధికెగసి చంద్రికాప్రసార మొనర్చునని యొప్పుజా జాతివారి

గ్రామ వృద్ధులు జానకద సాహిత్యమునఁ జంద్రునిఁ గీర్తించుచున్నారు.

మింటోల చంద్రదేవతకు 'తుక్తియోమి' యని పేరు. అతఁడు వారి ధరమాత్మయగు 'ఇజానగి' దక్షిణ నేత్రమునుండి యుద్భవిల్లినాడని వారి నిశ్చితాభిప్రాయము. హైంగోయనుల (చైసీయులలో నొకజాతి) చంద్రుఁడు వారి సహస్రమయాఖుని వలె నమ్మత పాన మొనర్చుటయందు సమర్థుఁడు కాకపోవుటచే స్వర్గమున కేఁగుచు మార్గమధ్యమున నిలచిన త్రిశంకువు. రాత్రులుండు మాత్రమే కాంతినొసఁగు తుపాకరుని బట్టి కట్టి సర్వకాల సర్వావస్థలఁ కౌముదీక్షదాన మొనర్చు యని నిర్బంధించుటకై 'త్పిన్' జాతివారిపూర్వులు మిన్నందుకొను సాధముల నిర్మింప నది గని యా 'తుక్తియోమి' యుగ్రుండై యొకప్రళయకాల వర్షమును గల్పించి యవ్వనిని నేల మట్టము గావించె నట!

'షాహూర్' మహమ్మదీయుల చంద్రదేవతము. జారచోర గూఢచారుల కితఁ డిష్టప్రదాత. గ్రీకుల చంద్రుఁడు హెలియస్ (సూర్యుఁడు) ఇవోయస్ (ఉషస్సు) లకుఁ దోబుట్టవు.

ఒక వేయి తలలతో నుండ జగన్నాథు
బొడ్డుదమ్మిని బ్రహ్మ పుట్టై మొదట
నతని గుణముల నతని బోలిన దక్షుఁ
డగు నత్రి సంజాతుఁ డయ్యె నత్రి
కడగంటి చూక్షులఁ గలువలసొగడీ
తుదయించి విపుల కోపధులకు

నమర ధరాతతి కజుని కన్నున నాథుఁ
డై యుడి రాజసూయంబు సేసి'

మూఁడులోకముల జయించి నట్లు మన భాగవత పురాణము పలుకుచున్నది. చంద్రుని యసమానాభిజాత్యసాభాగ్యములఁ బరికించి దక్షప్రజాపతి తన కుమార్తెల నిర్బంది యెడ్డురెఁ దార కల నతని కిచ్చి యుద్వాహముగావించెను. కాని క్షపాకరుఁ డందు రోహిణీదేవి యెడ గాఢానురాగము గలవాఁడై మెలంగ మొదలిడినాడు. అట్టి సమయమున మిగిలినవారు తండ్రికడ కేఁగి తమదుస్థితిని విన్నవింప దక్షుఁడు రోహిణీప్రియుని రాజ యక్షువ్యాధిగ్రస్తుఁడవు కమ్మని శపించినాఁడట !

భారతీయుల యాచారవ్యవహారము లనేకములు చంద్రునిపై నాధారపడియున్నవి. చాంద్రమానము కర్మిష్టుల క్రతుదీక్షల కాధారము. కృచ్ఛచాంద్రాయణాది వ్రతవిధానముల యోగిపుంగవులు మహాత్తర శక్తిసామర్థ్యముల సంపాదించుదురు. సంక్రాంతిద్వయమధ్యమున గౌణచంద్రుఁడు ముఖ్య చంద్రుఁడు నిరువురును గన్పట్టిన శుభకర్మల కెన్నిటికో హంస పాదులు. కుముదాస్తు కొమ్ము తఱిగినఁ గాటకము తప్పదని గదా కర్షకలోకపు గాఢవిశ్వాసము. విద్యారంభ, వివాహాది కముల జ్యోతిషశాస్త్రాభిజ్ఞులు చంద్రులగ్నమున కత్యధిక ప్రాముఖ్యము నిచ్చుచున్నారు. రాజవైద్యులకు శుశ్రుతిమించిన హృద్రోగముల భూతవైద్యులు చంద్రదేవతకు జప్తమొనర్చి నవోదనదానమున నాగ్రహదుర్భేక్షుఁ డొక్కఁడొచ్చు చున్నారు.

చంద్రలోకము పితృలోకము. సప్తసంతానాదికముల

యథావిధిఁ దీర్చిన పుణ్యపుకుమలు చంద్రలోకమును జేరుదురు. ఉత్త్రాంతే వేళ జీవుఁడు రజనిని జేరునట! రాత్రి యాతనిఁ గృష్ణపక్షము కడకును గృష్ణపక్షము దక్షిణాయనము కడకుఁ దీరుకొని పోవునట!! అబనుండి భాతికాకాశమునకుఁ బిమ్మట జుండ్రలోకమునకుఁ జేరి పూర్వసంచిత పుణ్యవిశేషమున నాలోకమునం చుడకళరీరమునొంది జీవి కర్మక్షయమగు వఱ కట నుండు నట!! తఱువార నాజలశరీరధారి గగనమార్గమున వాయుపథమును జేరుకొని వాఁడదావీరమున వర్షాకృతితో మఱల నవని జన్మించు నట!!

ప్రణయవిహ్వలులైన నాయికానాయకులు ప్రణయ వారావహులుగఁ బ్రవర్తించు జేతనాచేతనముల నర్థించుటలు కవిలోకప్రసిద్ధములు. మేఘశుకపికాదుల కనంతవాక్రొఫ్ఫిమను బ్రసాదించి మాతకృత్యములఁ దీర్చుటచే నమస్త చరాచర ప్రకృతి నేకసూత్రమున బంధించి దర్శించిన మహాకవులు ద్రష్టలు, రసజ్ఞశేఖరులు. కవికులగురువు కాళిదాసుని మేఘసందేశము జగద్వితముగదా! దమయంతికై దౌత్యము నెఱపిన సురజ్యేష్ఠు వాహనమగు జాలపాదమును మఱచుకెట్లు? చిలక రాయభారము లాంధ్రసీమంతినీ సాహిత్యమున సుప్రసిద్ధములు. సీతారామ చంద్రులకు దౌత్యమును శ్రీకృష్ణచంద్ర తర్కాలంకారుఁడును చంద్రుని మూలమున నడపినాఁడు. శ్రీవిశ్వనాథ మాసినీ పరాజ్ఞుఖిలను మాస్వి ప్రసన్నును జేయుమని శశి నర్థించి నాఁడు. మహాకవికాళిదాసుని మేఘసందేశమున మేఘు సౌభాగ్యసమస్తమును గప్పట్టునట్లు వీరి శిశిమాతమున చంద్రసర్వస్వము గోచరించును.

చంద్రునివైఁగల యసంతాభిముఖ్యముచే శాస్త్రుల రలు తమగ్రంథములకుఁ జంద్రిక, కౌముది, చంద్రాలోకాది స్త్రీగ్ధ నామములఁ బ్రకాశించినారు. మేఘునిజయకవి హైనుకౌముది, భట్టోజవీక్రీతుని కౌముది, జయదేవుని చంద్రాలోక మిందుకు నిదర్శనములు.

కక్షత్రములు తమస్వీచుల బాసించుటయుఁ గౌముది రాత్రులఁ గన్నిపక పోవుటయుఁ జూచి కాలమును కళాదుఁడు గగన మూషిక నుపకౌఘ్యఖండములఁ గరఁగించి చంద్రుఁడను వెండి దిమ్మను బోయుటతో నిట్లైనదని వర్ణించుటచే మురారి 'ఇందుమురారి' యైనాఁడు.

ఇందుఁ డనిన భారతీయశబ్దవేత్తల కెంత యభిమానము ! శశి సహజశీతలత్వమును గమనించి నారు చంద్రుఁడని (ఆహ్లాదనకరుఁడు) నామకరణ మొనర్చినారు. అబ్జశబ్ద మిచ్చి యతనిని నీటఁ బుట్టించియు, జైవాత్మకుని గావించి యతనిచేఁ బైరు పచ్చలఁ బ్రతికింపఁ జేసి యాసందించినారు. మంత్ర ద్రష్టులైన వేదకాలమహర్షు లమ్మతతుల్యముగు సోమరస ప్రదానగుణముచేఁ జంద్రుని సోమునిగ దర్శించినారు. 'సూర్యా చంద్రమసు' లను దేవతా ద్వందమున శశి నొకనిగ నిల్పి యతని తర్పణమునకై సోమయాగమును గల్పించిరి. అందువారు వాగ్దేవతకై స్థూలశరీరమైన జశువు నుపయోగించి ప్రాణశంచ కమును వరుణునకును, మనస్సు చంద్రునకు, శ్రోత్రముల దిక్పలకు జీవాత్మను బ్రజాపతికి నీయవలయు నని శాసించినారు.

వచికవ్రతం నవకయములకుం బూర్తి మనవి కిరణము లుద
యించుటం గని యొక మహాకవి

‘కెరలి చీకటిన్మాయ నెవవంగ నిక్కి వ
సమయగజంబుడుశము లంగం
జవల నేవగి తూర్పుకుదకొమ్మ నకలిరి
యై కాసపించు పూలేకు లనంగం
బొడుపుగుబ్బలి నెలపురిటింటి యిడుపునం
జటచిన గందంపుం జట్ట లనంగ
మరుని ముందట బరాబరినేయు కంచుకీ
కులముచేతుల వెండిగుదె లనంగం
గైరవములకు బెన్నెల నీకు నటపం
బూని చేర్చిన పటికంపు దోను లనంగం
గ్రమముతో శీతకరమయాఖములు గగన
భాగమునం గొన్ని యల్లనం బ్రాకుదెంచె’

నని వర్ణించియున్నాడు.

మఱియొక మహాకవి యుదయకాల చంద్రకాంతిని
‘యభినవ ఖరయోషి త్క-షా-నుకంతకాంతి’తో నుపమించి
నాండు. బాలచంద్రునిం బ్రాకృతీలలాలు తిలకముగ నొకరు,
నభస్మీమఱిసి సిందూర రేఖగ నొకరు దర్శింప నొక రప్పగః
క్రణయివీ కరసరోజ చషకముగను, మఱియొకరు కబ్బిచ్యుత
మాలగను జూచినారు. ఒక ర్షితిమునిబోచన ధూషికగ
భావించినారు. ఒకరు త్రినయన జటావల్లి పుష్పముగం
నూహించినారు.

చంద్రుడు గంధర్వుడు. 'సుషమ్నః సూర్యరశ్మి శ్చంద్రనూ గంధర్వః' యని శ్రుతి. 'గాంధర్వతేతి గంధర్వః.' రవి కిరణ మిట గోవు. సుషమ్న యను సూర్యకిరణమును ధరించుటచే జంద్రుడు గంధర్వుడు. నక్షత్రము లస్సరసలు. అట్టి నక్షత్ర ములతో విధువభావము నొంది చంద్రుడు క్రీడించుచున్నట్లొక శతపథబ్రాహ్మణ మహర్షి దర్శించినాడు.

సూర్య చంద్రు లిరువురు నశ్వనిదేవతలు. ఇట నశ్వ శబ్దమునకు జలము కిరణము గాంతి యనువానిలో నేయర్థము వైన గ్రహింపవచ్చును.

లోకము చంద్రునికి దారాజారణ్య మాపాదించినది. జారశబ్దమునకు లయించువాడని సంప్రదాయజ్ఞు లెఱిగిన యర్థము; యాసుకుని నిర్వచనము. సూర్యునకు దల్లి రజని. రాత్రి యందు జన్మించి రవి గాత్రి యందు లయించుచున్నాడు. నక్షత్రాధీశుని తారాజారణ్యము నిట్టిదే. ఇట్టి వైదిక సాహితీ హృదయసౌశీల్య మూహింపక జాలని కవులు కొందఱి ట్టి మౌక్తికకల్పనలకై కొని ఘరకీయాప్రణయరసనిష్ణచిత్తులైన ప్రభువుల ప్రార్థనల నంగీకరించి యసభ్యశృంగారకావ్యరచనకుఁ బూనుకొనిరి. ఇట్టి యసభ్య కల్పనలు కన్నట్టుట వలననే సుమేధులు "నాన్యమిః కురుతే కావ్య" మ్మని యను శాసింపవలసివచ్చినది.

చంద్రోదయాదికము ప్రకృతిపుస్తకమున నొక రమణీయ ప్రసాదకము. దాక్కనికులు తత్సందర్భ రసవత్పన్నివేశములఁ దిలకించి యనేకాద్భుత విషయములఁ బ్రకటించిరి. యాము

వలీకళత్రు నుదయమునకుఁ బూర్వ మతని కిరణము లుద
యించుటఁ గని యొక మహాకవి

‘కెరలి చీకటిమాను గెడపంగ నిక్కీ న
సమయగజబుదంతము లనంగఁ
జదలు గేదఁగి తూర్పుతుదకొమ్మ నరవిరి
యై కాసపించు పూలేకు లనఁగఁ
బొడుపుగుబ్బలి నెలపురిటింటి యిడుపునఁ
జటచిన గందంపుఁ జట్ట లనఁగ
మరుని ముందట బరాబరిసేయు కంచుకీ
కులముచేతుల వెండిగుదె లనంగఁ
గైరవములకు వెన్నెల నీరు నటపఁ
బూని చేర్చిన పటికంపు దోను లనఁగఁ
గ్రమముతో శీతకరమయాఖములు గగన
భాగమునఁ గొన్ని యల్లనఁ బ్రాకుదెంచె’

నని వర్ణించియున్నాడు.

మఱియొక మహాకవి యుదయకాల చంద్రకాంతిని
‘యభినవ ఖరయోషి త్కషాముకంఠకాంతి’తో నుపమించి
నాఁడు. బాలచంద్రునిఁ బ్రాకృతీలలాట తిలకముగ నొకరు,
నభస్మీమాతినీ సిందూరలేఖగ నొకరు దర్శింప నొక రప్పగః
ప్రణయినీ కరసరోజ చషకముగను, మఱియొకరు కబరీచ్యుత
మాలగను జూచినారు. ఒక రత్రిమునిలోచన భూషికగ
భావించినారు. ఒకరు త్రినయన జటావల్లీ పుష్పముగఁ
ఘాహించినారు.

శుక్లపక్షుః. పాకరుఁ డొక సురచిరుని మనోవీధి :

“మన్మథదివ్యాగమమున కోంకారంబు
 భూతేశు నొదల పువ్వుదండ
 యల్ప శృంగార రేఖార్గళ కుంచిక
 యధికతమోదంతి కంకుశంబు
 విరహిణీజన మర్మ విచ్ఛేద కర్తరి
 యంబర క్రోడ దంష్ట్రాంకురంబు
 తారకా మాక్తిక తతికి నంచితశుక్తి
 దగు నంబునిధికి ముత్యాల జోగు
 మారుపట్టాభిషేకాఖ్య వాఠికుంభి
 చిత్తజుని కోట లగ్న దంచనపు గూడు”

అనఁగ కాంతి నిస్తంద్రుఁ డగుచు నానాటి కభివృద్ధి
 నారుకొనుచుఁ గన్నట్టినాఁడు. ‘విరహుల కెల్ల సంధ్యవతి
 వేడుక జోతము నెప్ప వచ్చుచో నిరతముతోడ నక్షతలునించి
 తగన్ గరళంకజాబునన్ మురియుచుఁ బట్టు నామెఱుఁగు
 ముత్తైపుఁ జిప్పన’ నొప్పు విదియచంద్రు నొక కవిరాజు
 గమనించినాఁడు. బాబిల్లి యొకానొక యద్యతనాంద్ర కవి
 కుమారున ‘కాకాళంపు టెడారిలోఁ గాళ్లు తెగిన యొంటరి
 యొంటె’ వలెఁ గన్పించినాఁడు. మిన్నవ్రాకు శీతరోచినిఁ జూచి
 యొక భావుకుఁడు యమృత సముద్రములోని పీయూషమును
 జేదుకొనుచున్న దివ్యాంగన లుపయోగించు వెండి చేరులకుఁ
 (కిరణములు) గట్టబడిన స్ఫటికకుంభముగఁ గనుఁగొనినాఁడు.

ఒక మహాకవి చూచుచుండ :

“దిన పరిణామ లక్ష్మీకిఁ బ్ర
 తీచి తగం గయి సేయు వేడుక
 న్వసరుహమిత్రబింబ మను
 వర్తుల లాఘీక పట్టికం బయో
 ధి నడుమఁ దోచి సాంధ్య నవ
 దీ ప్తిరసంబు హరించి పాఱనై
 చిన వెలిదూదియో యనఁగ
 శీతకరుం డుదయించె న త్తటిన్”

కాలమనియెడు విలాసి కెంపులతోను ముత్యములతోను నొకసరమును గ్రుచ్చుచుండ సాంధ్య కిరణ విశిష్టుడైన సూర్యుఁడు సూత్రమునఁ గ్రుచ్చుఁబడిన కంపు నలె నుండ వరుస తప్పుటచేఁ దోచి పిఱుండఁ జేర్చు ముత్రైము క్రియ లాంఛన రంధ్ర సంగతిచే నయ్యమృతదీధితి యామహానీయునకు మఱల నొక మాటు దర్శన మొసఁగెను.

భ క్తశిఖానుణి యగు నొక మహాకవిప్రౌఢునకై :

“యుడయ గ్రావము పానవట్ట మభిషే
 కోదప్రవాహంబు వా
 ధి దరద్ధావృతము ధూపధూనుము జ్వల
 ద్దీపప్రభారాశి కౌ
 ముది తారానిపహంబు లర్చిత సుమం
 బుల్ గాఁ దమోదూరసౌ

ఖ్యదమై శీతగభ స్తిబింబశివలిం
 గం బాప్పెం బ్రాచీదిశన్”

ఇది యిట్లుండ నొక మహాకవి జాబిల్లిని ముక్కంటియా
 యను భ్రాతృ వహించి దర్శించి, తెప్పరిల్లి,

“కడక నేచలిగట్టుకట్టి దను వే
 డ్కం గూర్ప నే తెంచి పై
 జడిగాఁ జక్కలతూపు లేయ గినుక
 న్నాబిల్లిముక్కంటి దాఁ
 బొడువుం గెంపను వేఁడికంట నిరుల
 న్నూవిల్తుమే నేర్చి చొ
 ప్పడఁ దద్భూతి యలందెనా సవుడు బిం
 బం బాప్పెం బ్రాండుద్యుతిన్”

అని ప్రహర్ష హృదయముతోఁ కలికనాఁడు.

శశికిని శివునకు సన్నహిత సంబంధము. అది యతఁ
 ‘డనలాఱు ఘనజటావనవాటికి వన్నె వెట్టు ననార్తనంపుఁ బూ’
 వగుటయే యనుట నిస్సంశయము !

పరిపూర్ణ చంద్రబింబమును గని ప్రాథమ భావుకులు పరిపరి
 విధముల నూహించిరి. అందు శకనజ్ఞుఁడు దేశ సుభిక్షార్థియు
 నగు నొక మహాకవి :

“పొందుగఁ పశ్చిమాబ్ధి తట
 భూస్థలి నంశుమదంశుమత్ఫలా

కందము వాసరాతహాలి

కప్రివరుం డిడ సాంధ్యవారిభృ

త్కందశము ల్మమోదశయు

తంబులునై గెల పండి వ్రాలెఁ బూ

రేండుని పేరఁ బ్రాచి నది

హేతువు వెన్నెల కల్పి కల్పికిన్"

అని సప్రమాణముగఁ బల్కినాఁడు.

‘పనుపడ వేణునాశములఁ

బగ్గములం బలెఁ గ్రిండఁ బర్వశో

భన కేరణ ప్రకాండములు

భాసిలఁ జందురుఁ (ఢొప్పి యె)తయు

న్మనసిజుఁ డెల్ల ప్రాణుల

మనంబులు చేలుగ రాగబీజముల్

పెను జతనంబుతోడ వెదఁ

బెట్టెడు రాప్యపు జ్జడిగం బనన్’

గనుపట్టిన నొకమహాకవి చూచి సంతోష భరి తాంతఃకరణం
డైనాఁడు.

‘తుహినకరమండలంబునం గురియు నప్పుండు వెన్నెలలు
సాయంతననటన చటుల మహానట వికట్రాట్ట హాసంబుల కను
ప్రాసంబులు. పూర్వపారావార పులినతల విహార డైరావణ
కరపుష్క రోద్ధూత వాలుకాధూళికలకుం బ్రిత్యాదేశంబులు.
అంధకార బలీంద్రీ నిర్బంధన దురంధర సమయ మధుమధన

చరణాంగుష్ఠ నిష్ఠ్యాత గగనసరి దంబుపూర్వంబుల కను
బింబబులు'

'శరత్తు చంద్రికలది.' 'ఋణ మపరిహార్యమైన పాపము
గనుక నట్టి పాపము చేత విముక్తుడైన మనుజునినూడ్కి- జంద్ర
గర్భితములైన మేఘము లీశరత్తున నొప్పారును'

'పొల పొల విరిసి పోవుచు నల్పు విఱుంగుచు

'మొల్లమ్ము చెడిన మొగిళ్ల వలన

పసి పస రేడు మవ్వపు సన్నజాజి మొ

గ్గల తొలివిప్పు నా వెలదు లగుచు

నెడ వడ్డ వానల జడులచే జెమ్ము లా

రిన లేత పొరగాలి పనల వలన

మరు సెలకట్టె మాదిరి దూసి చను కమ్ము

గేదగి తావులై స్వీదు లగుచు

చివర తెలిదారముల నూగు జిలుంగులొలయు

పొట్లపూవలె బెరటిలో బాలువు లగుచు

నలరు నేడాకులనటి మొవ్వీకు జిగికి

నెలవులు శరత్తు తలిరు వెన్నెలలు'

సాంద్రచంద్రికలు నెలయను వెండికుండఁ గడు నింది
నిశాచకోరనేత్ర యంబరాహ్వయ మహానటమూర్తి మహాభి
షేక మొనర్పఁగ నెల్లదిక్కులఁ బ్రవహించెడు పాలవెల్లి యన
నొప్పును. అతియకాదు. కొన్నిసమయముల :

అమృతం బాసవ మంగ రాగ ముదయో
 ద్యత్యాతిచేలంబు చి
 హ్ను మునుంగా శశి రేవతీరమణుడు
 న్మాదంబు మీఱం దమో
 యమున స్థాగము నొంది పాఱం గగనీ
 రాలోడితం జేయ వ
 చెప్ప మరుద్వాహిని దాని దేర్ప నన మిం.
 చెం జంద్రికాపూరముల్'

చంద్రికావిశిష్టములైన రాత్రులందు చకోరలీలలు చిత్రా
 తిచిత్రము లైనవి. ఈ పులుఁగుల చేష్టలఁగని మహాకవులు
 మనోహరవర్ణన లొనర్చినారు. వాని భోజనప్రియత్వమును
 గన్నులారఁ గాంచిన యొక కవించంద్రుఁడు :

“నునులేత వెన్నెల కొనలు మెల్లనఁ ద్రుంచి
 పిల్లతండములకుఁ బెట్టు నవియుఁ
 జవియైన వెన్నెల చంచులఁ గబళించి
 యుపారఁ బ్రియుల కందిచ్చు నవియుఁ
 గడఁగి యింతటఁగాని వడఁదేర దనుభంగిఁ
 దనర వెన్నెలవెల్లి మునుఁగు నవియుఁ
 బగలింటి యాఁకలి పాయఁ బైపైఁబడి
 ముదురు వెన్నెలఁ గ్రోలి పొదలు నవియు
 గడుపునిండినఁ గసికాటు కఱచునవియు
 గూడి యొండొంటితోఁ జెఱిగొడు నవియు

నగుచు వెన్నెల తమ సొమ్మె యనిన యట్లు
కోరి చరియించె జడలఁ జకోరచయము”

అని యందలి విభేదము వీనులలర విన్నించినాఁడు. కౌముదీ మహాకోశ్యవములతోఁ బాటు మదనోత్సవములును జరుగుచుండుట ఖాత రసికలోక మెఱిగినదే. ‘కొలము సాముల నందఱఁ గూడఁ బెట్టి చిగురు విలుకాని జాతరసేయువేళఁ జకోరపుఁ బేరటాండు :

“విరహుల మైసోకి వేడియా వెన్నెలఁ
బచ్చి వెన్నెల నులివెచ్చఁ జేసి
కలువ పుష్పొళ్లచేఁ గసఁజైన వెన్నెల
పలిపవెన్నెలలోన వడిచి తేర్చి
చంద్రకాంతపు నీట జాలైన వెన్నెల
ముదురు వెన్నెల జుట్టఁ బదును చేసి
సతుల మైపూఁతం బిసాళించు వెన్నెలఁ
దనుపు వెన్నెల రసాయనము గూర్చి”

వంతుగలియఁగ బువ్వంపుబుతివిందుఁ బెట్టుట లొక మహాకవి దర్శించి చకోరకులముల యన్నరసాస్వాదనాశేముషికి జోహారు లర్పించినాఁడు.

ఒక మహాకవి కౌముదీ మహాకోశ్యవమున కాదంబరీ పాన మదఘూర్ణిత నేత్రయై గోత్రమునందున్న యొక యుజ్వల విలాసిని యున్నత్రయై పల్కిన ‘చంద్రా ! ఏల యీసురాచషక మునఁ బ్రతిఫలితువు. రోహిణీదేవిధమ్మిల్లము తోఁబాటు నిరుల నెత్తావికి వీహోళు సుమా ! ద్విజరాజు వైయుండి

యీ మధువులో నీ కేమి పని? మద్యముతోఁబాటె నిన్నును ద్రాగి వైచెదను. మాము దెవ్వరినో కామించి యిట్లు తట్టాడు చున్నట్లున్నావు. ఇది నిజము. తేకున్న నీపై నీతారకల కను మాస మెందులకు? వారు నిన్నేల యనుసరింతురు? నశ్చిగు దిశను నీకెవరో ప్రణయిని యున్నట్లున్నది; కాదేని నిశాంత మున నీ వాడెస కేల పయనింతువు?" అను ప్రలాపముల వీనులలర విని రసానందానుభూతి నొందినాఁడు.

చంద్రునకు నూలుపో గర్పించు వేళ నొక భావుకు డిట్లు దర్పించి

“చరమతూధరసింహచారుముఖదం

ప్రాకోటియో నాఁగ నం

బరశార్దూలనఖంబు నాఁగఁ దిమిరే

భప్రస్ఫురద్గర్వసం

హరణక్రూరతరాంకుశం బనఁగ ను

ద్యల్లీల మీ రేఖ ని

త్యరుచిన్ బోల్పఁగఁ బెంపగున్ విదియచం

ద్రా! రోహిణీవల్లభా!!”

యని యాదైవతమును గృతాంజలియై బ్రార్థించినాఁడు.

జంద్రుని యందలి నైల్యమునకు భావుకలోకము బహు విధ కారణములఁ బలికినది. ఒకరు తిమిరచయమును మ్రుంగ నది జీర్ణింపక యిట్లు కడుపున గడ్డకట్టిన దనినారు. తమ యమ్ము తంపు బావి యుగ్గు శీతకరమండలమునుండి గేవతలు పీయూష

మును జేదుకొన నది యడుగు దగులుటచే నందలి ప్రాధపంక
వీరీతిగఁ గన్పించుచున్నదని యొకరు భావించినారు.

“రతినాథుం డను మాయజోగి చదలం

ద్రైలోక్యవశ్యాంజనం

బతి యత్నంబునఁ గూర్చి మా క్షికమయం

బైయున్న పాత్రంబునన్

మతకం బేర్పడఁ బెట్టి దాఁచె నన నీ

మధ్యంబునన్ మచ్చ సం

తతమున్ గన్నుల పండువై వెలయుఁ జం

ద్రా ! రోహిణీవల్లభా !!”

యని నీలాంకమున నింగిఁ దోచి వెలుఁగు వెలుఁగు రాయని
గీర్తించినాడు. ఇది చంద్రుని యందలి కృష్ణసారముని కొందఱి
నమ్మకము. అందుచేతనే యతఁడు కురంగలాంఛనుఁ డైనాఁ
డని వారి యభ్యాహము. ఈ కారణముననే యొక కవి
‘చంద్రునిలో నెట్టి నేల చంగలి మేసెన్’ అను సమస్యను
బూరింప నొక ప్రాచీనాష్టావధాని కొసఁగ నతఁడు పాశు
పతాస్త్ర ప్రదాన సమయమున ఫాలాక్ష ఫల్గుణ లాకరితో
నొకరు పోరాడువేళ నర్జునుని తపోభూమిఁ బట్టిన పచ్చికను
గ్రిందైన చంద్ర శేఖరుని శిరమందున్న శశిఖండ మందలి మృగ
శాబకము భక్షించె ననుభావము వచ్చునట్లు పూరించినాడు.
ఈమచ్చ రోహిణీ వల్లభునకుఁ దారాజారత్వమున వచ్చిన
దుష్కీర్తియని కొందఱ యభిమతము. అది దోషమైన నగుఁ
గాక ! మహాకవి కాళిదాసు వఁటివాఁడే “అనంతరత్నప్రభవుఁ

డగు నా శైలాధిపునకు హిమము సౌభాగ్యవిలోపికాదు, లోకములో ననేక గుణములలో నొకదోషము లెక్కకురాదు. చంద్రుని కిరణములందు నీలాంకము వలె మునిగి పోవును' అని ప్రవచించినాడు.

పద్మినీ కమలాపుల బాంధవమును బోలినదే కుముదినీ కైరవమిత్రుల మైతి. తారకాశీశు కిరణ కదంబకము చిలుకు పలుచని వలిపంపు జలుగుమంచు గైరవశ్రీ వధూకరగ్రహణ వేళ వెలికి గ్రమ్మిన సాత్విక స్వేదము.

కావ్యలోకమున నాయికానాయకు లీమైత్రి నాధారముగ గ్రహించి గర్భితోక్తుల సంభాషింతురు. ఒక నాయకుడు నాయిక నుద్దేశించి 'తుహినాంశు బిబమును గనని నళిసి జన్మమా నిర్లకముగదా!' యన నాయికయు 'నళిసిసౌభాగ్యవ లోకన మొనర్చని చంద్రోత్పత్తియు నిష్పల' మని సాభిప్రాయయై సమాధాన మొనరినది. ఆకసముననున్న చంద్రుడు కేవల పరోపకారబుద్ధితో గుముదావబోధన మొనర్చుచున్నాడని చెప్పుచు నీమైత్రి లక్షణము నెఱుగని యొక కవి శేఖరుడున్నత చేతనులు పరోపకార వ్యసనజీవితము లను సర్థాంతరమును నిరూపించినాడు.

కుముదినీ ప్రణయముతో బాటు శశాంకునకుఁ బద్మవైరమును గవిలోక సిద్ధము. దీనిని గ్రహించిన యొక మహాకవి

తామరసలక్ష్మణు లాచందమామరాకఁ
గలఁగుచును గుముదాల్పికై తొలఁగు నపుడు

తొలగగు బావయె కాండె తమ్ముల వరించు
నట్టి సతులకు నతఁడు మున్నెట్టిఁడైన

యని పల్కినాఁడు. ఈయంశమునే సమ్మోహనముగ మఱి
యొక మహాకవి :

“ఈ వజ్రుండవు నీటఁ బుట్టితి సుమీ
యే నంచు మోమోటపుం
ద్రోవ లైప్పంగ సిగ్గు గాదె మఱి నీ
తోఁబుట్టు శ్రీదేవీలీ
లావాసంబు సిరుల్ హరింతు వనుచో
నయ్యో కళాదుండు చే
తోవీధిన్ సహజాధనాపహరణో
ద్యోగంబు నెగ్గించునే”

యని నిరూపించినాఁడు.

విరిహిణులకు విధుమండలమునకుఁ జుక్కెదురు. తాపాప
నోదనమునకై తరిపివెన్నెలల సుధాంశుని శైత్యమును నమ్మి విహ
రింప శీతకరుఁడు ఘృతకోశాతకి యగుట పరిపాటి. ఈవిషయ
ప్రకృతిని భరింపలేక ప్రతిప్రబంధ నాయికయును జంద్రోపాలం
భనకుఁ గడంగినది. ఒక యితి చంద్రుని ‘నింతుల నేఁచు పాత
కము నీకజహత్కళంక’ మని పల్కినది.

“శ్యామకంఠలలాటసామీప్యకరితప్త
మానంబులుగఁ గళల్ మార్చి మార్చి

సింధూద కాంతస్పృమింధనబడబాన
 లోగ్రకీలల సెగ నూని యూని
 ప్రత్యమావాస్యసంభవదర్క-సంయోగ
 కలితాధికోష్ఠిమఁ గ్రాఁగి క్రాఁగి
 విప్రయోగోష్ఠిసాంధ్రప్రాణపరిపాన
 భూమజంబగు కాఁక పొంది పొంది
 కాలకూటాహ్వాయభ్రాత పాలుపట్టి
 పుచ్చుకొను దాహకత్వంబు ప్రోచి ప్రోచి
 యింత వేడిమి సాధించి తేమొ చంద్ర !
 నన్ను నేచుటకే ప్రయత్నంబుతోడ”

యని యొక విరహిణి నిశాకరుని ‘వేండ్రపుం బ్రకృతికి’ వింత వింత కారణముల వెదకి చెప్పినది. చంద్రికాతాపమును సహించు జాలక కురంగము నీయం దున్నను శక్రచాపమునకుఁ గుఱి కాకుండుట, విద్యుదుష్టమునకు వెఱచి పర్వలెత్తకుండుట లెంత విచిత్రము’లని మఱియొక విరహిణి వాపోయినది. విసిగివేసారిన యొక గడుసరియైన విప్రయోగిని చంద్రుని చేతనైనంతగ నుపాలంబించి తుదకు :

“త్రిపుర సంహార మొనరించు నపుడు హరుఁడు
 బండి కల్లుగ నీమేను గండి సేసె
 నదియు సెలవారి తెగటార వైతి చంద్ర !
 యకట ! రోహిణి యెడ నపభ్యమునఁ జేసి”

యని చంద్రక్షయము నాకాంక్షించినది.

చంద్రునియెడ నెట్టి కోర్కె యొలెటి పాతకము ! కాము కులకు విచక్షణజ్ఞాన మెక్కడిది ? ప్రియలు చేకూరిన వేళ నీచంద్రుడే ప్రియదర్శనుఁడు కాఁడా ? అమకులబోన పుట్టిక, సహస్రమయూఖుని జోడుకోడె, సుతమసము వేరువెత్తు, పుంశ్చ లీసమితికిఁ జుక్క వాలు నగు నమృతకరుని యనామయము లోక డేమముకదా ! వలరాజు మేనమామ, మధుకైటభారి మఱది వంటి మనోహర దైవత మట నున్నాఁడు ? ఓ చంద్రా !

“వెన్నెల పేరిదారముల

వెండి హారంగు సుటంబు నల్లి మ

ధ్యన్నెఱిగూడు కట్టుకుని

యాపెను దారపు చిక్కులందు నీ

పున్నమదీప్తిచే నిరుల

పురువులుపట్టి పలార్చుచున్న నీ

యన్నవ వెన్నెలల్ చలువ

లై మరి మాకుఁ బ్రసన్నమయ్యెడున్”



మ ల యా ని లుఁ డు

“లనాజనాపాంగవలనావసదనంగ
 తులనాభికాభంగదోఃప్రసంగ
 మలసానిలవిలోలదశసాసవరసాల
 ఫలపాదరశుకాలపసవిశాల
 మలిసీగరుదసీకమలిసీకృతధుసీక
 మలిసీసుఖతకోకకులవధూక
 మతికాంతసలతాంతలతికాంతరనితాంత
 రతికాంతరణతాంతసుతసుకాంత
 మకృతకామోదకురవకావికలవకల
 ముకులసకలవనాంతప్రమోదచలిత
 కలితకలకంఠకులకంఠకాకలీవి
 భాసురములు వొల్చు మధుమాసవాసరములు”

ఋతుచక్రభ్రమణమునఁ గిమ్మిరిత కాంతులతో ననుగ
 మించుచున్న చైత్రమాసవాసరముల నొకమహాకవి యాంధ్ర
 ప్రబంధవనీవీధులకు సంగీతకళారహస్యనిధియై యాహ్వానించి
 నాఁడు. విచ్చేసి యయ్యవి మనోహరులై తమ సమ్మోహన
 శక్తితో సమస్తచరాచరప్రకృతిని బులకింపఁ జేయుచు స్తుతి
 పాత్రము లగుచున్నవి.

‘కాలః కరోతు కార్యాణి’ యను ప్రాచీనారోక్తివైఁ
 భరమాదరఘు గలనాఁడు.

“కించిదుషఃపూర్వకించిదతఃపర
 ప్రాతేయబిందుసంపాతవశత
 మధ్యాహ్నవేళాక్రమప్రాప్తీక్షితా
 కలితాతపోగ్రసంకాంతివశత
 సాయంసమాగతస్వచ్ఛచంద్రాతప
 కుల్యాప్రసారణాకూతవశత
 మధురసిశార్దభాగధుసీవిధాప్రియా
 హేలామనోజసాహిత్యవశత
 శిశరహేమంతశుచిశర త్సేవ్యమానుః
 డై మహారాజవైభవోద్దామమూర్తి
 కూడి బుతు రాట్నభానలకూబరుండు
 మాధవుండు వచ్చె సుమసుకుమారమూర్తి”

చిలుకలక్షేరు నెక్కి జైత్రయాత్రకు బయల్పెడలు వేళ సేనా
 సమేతముగ వనవీధులఁ బయనింప ‘ప్రత్యగ్ర సాలాగ్ర హర్మ్య
 విటుకంబులు ప్రాఁకి విల్లివనజాస్యల్ సల్లి రుత్సుల్లపల్లవ హస్త
 బుల భావిభావుక ఫలోల్లాసంబుతోఁ గ్రొవ్వీగుల్’

ఉత్కంఠాపనోదిత కలకంఠకంఠములతో వనలక్ష్మి
 ‘నందన వనసుందరి నిన్నుందగాని రానిచ్చెనె?’ యని సాకూత
 ముగఁ బ్రశ్నించినది. ఆమె “శోభానవ తరుణిమ నాశుష్క
 జీవతరువుల కేక, ఋతునేతా! వసంతా!!” యను ప్రమో
 దోన్మృత మధురగానమున ముజల ముగ్ధ సృత్య మొనర్చి
 యుతని కాతభ్య మిచ్చినది.

‘మన సఖుఁడు, గురుఁడు వైవ’ మీ మాధవస్వామి
 యని మనసారనమ్మి మనోవాక్యాయ కర్మల నాజ్ఞాచుపర్తియై
 మెలఁగు మలయమారుతుఁడు వసంతుని యభ్యుదయపరంప
 రాభివృద్ధి నర్థించుచు నానందాభి నోలాడుచు బహుసూపముల
 ధరించి పాపిఘ్నోవుచున్నాఁడు. ఇతఁడు వనప్రియ కడకు
 వసంతాగమన వార్తఁగొనిపోయి నపు డామె ముఖసమీర
 ముతో శౌరవపురస్సరముగ నెదురురా ‘నిలువెల్లఁ బొంగి
 పోయి యొడలెల్లఁ గాళ్లుగ వడి శారు నదియై’ సకల చారీకర
 ణాంగహార చతురస్రత్య మొనర్చినాఁడు, ఇది గమనించిన మన
 ప్రబంధపరమేశ్వరుఁడు:

“ఇదె చనుదెంచెఁ జైత్రమని
 యెల్లననంబులకుం బ్రమోదముల్
 బొదలఁగ మేలివార్తఁ గొని
 బోరన వచ్చిన దాడికాఁ డనన్
 మృదువనదేవతాముఖస
 మీర మెనుకొన నుల్లసెల్లె నిం
 పొదవఁగ దక్షిణానిలమ
 సూనమనోహరభేలనంబునన్”

అని వర్ణించినాఁడు.

వసంతుఁ డతని యనుంగు నెచ్చెలి యగుట నతఁడు
 వచ్చునపు డెదురేగి సుగంధసేకరణ మిచ్చి మిత్రుని కెత్తని
 క్షోరిధ్వజమై మలయాసిలుఁ డొప్పినాఁడు, పుష్పినర్థనమైన యీ

నెత్తావి సంపుటి యొకనాటిదా ! ఒక చోటిదా !! దీని సంపాదించు వేళ:

“కేళీసరోవీధి నాళీకవాటీమ
 ధూళీఝరీరాజి తేలి తేలి
 చోళీమహాభోగచూళీనవప్రసూ
 నాళీసుగంధంబు లాని యాని
 లోలీభవత్పుష్పధూళీచరద్భ్రుంగ
 పాళీసరోధాష్టిః దాళితాళి
 తాళీవసీనారికేళీరసాలకం
 కేళీహితచ్ఛాయః గెరలి కెరలి
 మెలఁగు నామని మణిదరావలయసలయ
 కనకనందనచందనాకలితలలిత
 వలితలవలీనికుంజాబ్జవదనమదన
 కదనఘర్మాప(హుం డయ్యె) గంధవహుఁడు”

వసంతప్రాచుర్భావమున మలయానిలుఁడు సమస్త ప్రపంచమునఁ దానెయై ప్రవర్తించి యాకరించినాఁడు. ‘బనర హిమవకుంతలము లూడ్చి తెమల్చిన పత్రభంగముల్ సన నసియాడుచు నొగుడి చెక్కుల పల్లవపాణిఁ గప్పు నూతనలతి కాలతాంగుల నుదారగతి న్జలివాపినాఁడు. వారికి నెయ్యంపుఁ బెనఁకువ నేర్పినాఁడు. నితాంతనూతనలతాంగాశ్లేషముల్ నిశ్చలలీల న్మధుపాంగనాసమితి కలరఁ జేసినాఁడు. సంధించు తామ్రాక్షియాకా కలకంఠిని నేర్చు మెఱయఁ బలికించినాఁడు. లోక మతని భుజంగగ్రామధామైకసంకలనాభ్యాసవిలాస

పాటవునిగఁ గీర్తించినది. కొమ్మల డాసి పండుటాకుల మిషతో
నిచోళావకుంతనముఁ నొలగించు చిలిపితనమును గూర్చి
లోకము పరిపరివిధములఁ జెప్పుకొనినది.

ఈ గంధవళుఁ డెవ్వఁడు? ఏకడవాఁడు? ఈతని
రాకకుఁ గారణ మెయ్యది? భావుసుల సప్రశ్నలు కలఁతపెట్టినవి.
అతని వంశాభిజాత్యముల గుర్తించిన వార రతఁడు పుట్టుపూర్వో
త్తరములు, మట్టుమర్యాదలు లేనివాఁడు కాఁడని సర్ణయించి
యతని చరిత్ర నిట్లు సంక్షేపముగఁ బ్రవచించినారు.

“దక్షిణాశావధూతనయుఁ డై వనలక్ష్మి
పెంపునఁ బొదరిండ్ల బెరిగి పెరిగి,
తేఱిణోటుల జోలపాటలఁ బాటిలి
తీఁగయుయ్యాలలఁ దూఁగి తూఁగి
కమలాకరంబులఁ గమ్మ పూఁదేనెల
నానుచుఁ జల్లు పోరాడి యాడి
కమలధూళిపాళికాకేళికలఁ బొల్చి
మందమందవిహార మొంది యొంది
యాగమస్థితి యెఱిఁగి బాల్యంబు తఱిసి
మల్లుల బెనంగి పాంథుల మర్మ మెఱిఁగి
సాముఁ జేయుచు మాధవస్వామి యాజ్ఞ
కంతుజోడై మెలంగు లేఁగాడ్పుకుఱ్ఱ”

ఇందువలన మలయానిలుఁ డుదాత్తమైన జన్మకలవాఁ
డగుటయేకాక యుత్తమసంస్కారముల నొందిన యుదాత్త
చరిత్రుఁ డని యభివ్యక్తమగుచున్నది.

గండాభాగప్రతిఫలిత తాటంకయుగళముచేఁ జతు శ్చక్రమై యొప్పు సౌందర్యలహరీ ముఖరథమును బూన్చికొని - యర్కెందు చక్రమగు నవసరథ మెక్కి ప్రమథపతి వచ్చిన నెవఁ డభుసు బెభుసులేక ప్రతిఘటించుచున్నాఁడో యట్టి మన్మథుఁడు తనకాప్తమిత్రుఁ డను గర్వము గంధవహునికి లేకపోలేదు.

ఒకనాఁడు మలయానిలుఁడు 'మహిళామండలమంజుల భ్రమరకామర్దుండు, శ్యానూ ముహూర్ముహు రుస్మీలిత పత్ర భేద సిపుణుండును, పద్మినీకంకణ గ్రహణాపాదియునై సగంధ విటపప్రాప్తితో విజృంభించియుండ' నతని మన భట్టుమూర్తి దర్శించినాఁడు. మఱియొక ప్రబంధకవి విచ్చలవిడిగా నతఁడు విఱ్ఱవీణి సంచరించుచు 'మల్లికాసుమ గళన్మకరంద హేరాళ ధారాజలంబులఁ దడిసి తడిసి, సరసిజ కైరవ సంతానసంక్రాంత వీచికానళుల మీఁద విడిసి విడిసి, ప్రత్యగ్రప్రసవ సంపూరిత చూతమంజరులపై సుడిసి సుడిసి, తతవియోగశ్రాంత తరుణీ జనస్వంత జసితభేదములలో జడిసి జడిసి, బహుళ కోరక కుసుమ సంభరిత మంజుపట విహారణ ముదిత బంభర వితాన మధురతర గీతికా సంస్తూయమానుఁ డగుచు' విశ్వవిఖ్యాతి గడించుకొను మనోహరదృశ్యములఁ గన్నులారఁగని ముది తాంతఃకరణుఁ డైనాఁడు.

వసంతవేళ మ్రానుపట్టుచున్నది; తలిరులుపుట్టుచున్నవి. ఈ విషయసితికిఁ గరణము 'రవిగానవిచోఁగంచు కవికి' గోచ రించినది.

“చిలువసుధారసాధరల

చెల్వపుఁ బుక్కిటితావిఁ దీయనై
వలపులయందుఁ దత్ప్రియుల

వక్త్రవిషజ్వలనోష్ణ నెఱనై
వెలువడి తగుణద్వితయ

వేధసుమీ యన మ్రానుపట్టుటల్
దలిరులు బుట్టుటల్ కనఁగఁ

దార్కొనెఁ జందనశైలవాయువుల్”

అని యొక కవిశ్రేష్ఠుఁడు తాఁగనిన సత్యమును బ్రకటించి
సృష్టినిర్మోకమును దొలఁగించి యొక రహస్యమును వెల్ల
డించినాఁడు.

‘ధర్మసంస్థాపనారాయ సంభవామి యుగే యుగే’ యని
కృష్ణభగవానుఁడు గీతలోఁ బ్రవచించినాఁడు. అతడేఁ మిహికా
జలధుల ముసిఁగిపోవు వనభువనము నుద్ధరింప మలయానిలుఁడై
యవతరించినాఁడు. లేకున్న మిహికాజలధు లేమగుచున్నట్లను
ప్రశ్నకుఁ దగిన సమాధానము రామి విజ్ఞు లిట్లు నిర్ణయించిరి.
రాయలవారు ‘భువనవిజయము’న ‘సండువేరోలగంబుండి’
యొకపరి యుష్టద్విగ్రజముల నీవిషయమై వృచ్చయొనర్చిరి. సం
తృప్తికరమగు సమాధానము రాకపోవుటచే నారాజకవి శిఖా
నుణి యధ్యక్షపీఠమునుండి తామే యిట్లు ఛిన్నసంశయముగ
సెలవిచ్చిరి.

“మలయజకటకోట స్థిత

కలశీసుత సేవ నుట్లు కనెనొ తదాశా

నిలుఁ డనఁగ నలసవృత్తి న

మెలఁగుచు నాపోశనించె మిహికాజలధిన్”

సకలజనానుమోదకరణ దక్షుండగు మలయాసిలుసి
యవతారము లెన్నియొనఁ గలవు. అతఁడు ‘చంచరీకంబు రీతి విక
చారవిందదీగ కల వినోదించును; పర్జన్యభాతి కుసుమితనవ
లతా విసరంబులఁ గదలించి వలిదేసయల సోనఁ డలము
గొల్పును; ప్రణయవేశల సురటియై రంజిల్లును.

అప్పుడప్పుడు మలయాసిల బాలుఁడు ‘బొండుమల్లెల
పరాగము రేచి నిబిడంబు సేసె వెన్నెల రసంబు. తుమ్మెదలకు
నోగిరమ్మతొ నలరుల కమ్మతేసియ లెల్లఁ గ్రుమ్మరించె, కీర
వారంబుల కారివేరంబుగా ఫలజాలముల నేలపాలు సేసె.
దొరల నంటిన జాటు తరుల నంటిపెనంగు నల లతకూనలఁ
దొలఁగఁ ద్రోసె, వసఁ దమ యిచ్చన ర్తిలు ఖగములపైఁ బరాగ
ములు సల్లె.’

వీనిని బాల్యచేష్టలుగఁ బరిగణించుటకు బనులుగఁ
బెద్దలు కొందఱు జాడ్యచిహ్నములుగ లెక్కించిరి. వసంతభిష
గ్వరుఁ డున్నాఁడు కదా యని కొందఱు హింబిరి. మఱికొం
దఱు ‘మహానుభావులు’

“తెగిన మనోభవు నిరుగఁ దెచ్చి

కుజంబుల కెల్లఁ బ్రాయము

న్మనుగడ నిచ్చి యన్యభృత

మండలి మూఁగతనమ్ము వుచ్చి ము

జగముల వార్తకెక్కిన వ
 సంతభిషగర్కుఁ డాపుఁ డయ్యునున్
 దగు గతి మాన్పలేడ మఱి
 దక్షిణవాయువునందు జాడ్యమున్”

అని నిశ్చయించితీరినారు. ఇవి జాడ్యలక్షణములా? కావు. మారమాధవకైంకర్ణమునకై మలయానిలుఁ డొసర్చు నున్నత కృత్యములు. వారు ప్రభువులై ప్రవర్తించి ప్రఖ్యాతి నొందఁ గలిగెడిది యాతఁ డిట్టియ్యుక్తావకృత్యము లొనర్చిననాఁడే కదా! ‘కారయితః కర్తృత్వమ్’. ఇందలి దోషము లన్నియు నామన్నభ మాధవులవే!

విరహీణుల దృష్టిలో నితఁడు ‘కాలాంతఃపురకామినిఁ కుచ తటీ కస్తూరికాసారభశ్రీలుంటాకము ; చందనాచలతటీశ్రీఖండ సంవేష్టితవ్యాళస్సారఫణాకతోరవిషనిశ్వాసాగ్ని పాణింధమము , ఇతనియందు శైత్యమున్న దా యనుశంక హాడనియొకవియోగిని యన్వేషించినది. అంతకాశాసమాయాతత్వము, రాద్రమూర్తి త్వవార్తలు, దహనసారధ్యతత్పరత, శ్రీఖండవిషధరోచ్ఛిష్ట తలు నరసి, విచారించి, భావించి, ‘మలయపవన! సీయండుఁ జలువగల దనునట్టి సంశయము తగదు. చండాలువాటిలో బ్రాహ్మణగృహముకై వెదకుట భ్రాంతికదా!’ యని యామె నిశ్చయించినది. వియోగాగ్నిని భరింపఁజాలక ‘తలఁప జగ త్రాహ్మణుడవై వెలసిన నీవిట్లు నన్ను వేఁచుట తగునే. చింతింప నిల వెలుగు చేను మేసిన నెద్ది కాఁపని యామె మలయా నిలుతో మొఱవెట్టుకొనినది, అతని నుద్దేశించి ;

జేయుచు సీగంధవహుఁడు చెల్వ్వఁడై మెలఁగుఁ గదా! అట్టి వానికి వారె ట్లపకార మొనర్పఁగల రని దైన్యము వహించినది.

విరహిణీలోక మే మనుకొన్న నేమి? అతని నే మన్న నేమి? వారు సన్మార్గుఁ డనినను దుర్మార్గుఁ డనినను మలయాసిలుఁడు మనసునఁ బెట్టుకొనుటలేదు. చైత్రభూమిక శత్రుచామరచాల నము వలనను, బటుఘర్మజలకణపశ్యతోహరవృత్తి వలనను వారికి వలపు మెలపులఁ బ్రసాదించుచునే యున్నాఁడు.

‘కామీ స్వతాం పశ్యతి. తాము దుష్టులు. మలయా నిలుని మంచి యెఱుఁగక విరహు లతనిపై నెన్ని సీలాపనిందలుఁ గల్పించినారు. అతని పరోపకారపరత నణుమాత్రమైన వా రంగీ కరింప నిచ్చుగించుట లేదు.

గంధవహుని ప్రత్యుపకారబుద్ధినిఁగూర్చి శుభ్రశోభిత్తి కలలో నెచ్చెలులఁ గూడి శుక్తిమతీనదీతీరమున ‘గూఢమణు’ లను, దాఁగిలిమూఁతల నాడు గిరిక చెప్పఁగలదు. ఆమె దాఁగు కొసినవేళ శరీరపరిమళమును గ్రహించినవాఁ డగుటచేఁ ప్రతి క్రియఁగఁ గన్నులఁ గపురంపు దుమారమును జల్లి చెలిక!త్తియల కన్నులకుఁ గనఁబడ కుండున ట్లితఁడు మేలొనర్చినాఁడు. దూతకృత్యమునఁ బ్రథమగణ్యుఁ డనిపించుకొసిన నాయునంద నుని లక్షణములుగల మలయాసిలు నొకమాఱు దర్శించి భట్టు మూర్తి యతని పరోపకారపారీణతను :

“అనిలమమారకుండు మరు

దధ్ధసిరోధిపలాశిమండలీ

ఘనవనరాశిలోఁ బుడమి

కానుపు పద్మిని చిక్కి స్రుక్కఁగా
నినకరముద్రఁ జూపి వెల

యించి తదంబుజరాగపాళిఁ దై
కొనుచుఁ బ్రవాళతేజమునఁ

గూరిచెఁ గంటె పలాశవీధులన్”

అని యుగ్గడించినాఁడు. అనాప్రూతపుష్పమగు గిరికా శరీర
పరిమళముల గ్రహించుట గౌరవ సూచకమే కాని యన్యము
కాదు. లేకున్న స్త్రీణాపరీమళముల ముల్లోకపాంథుఁడై యతఁ
డెన్నిమారు లనుభవింపలేదు. అంతియకా దనేక పర్యాయము
లతఁడు:

‘అమరాంగనాతుంగ

సంగతోన్నత వక్ష

ఘనసారకాశ్మీర

చర్పాసుగంధముల సాలసి,

వెట్టి నైనాను నేను - ఇఁక

విశ్వచాలన చేయలేను

భేచరీముఖసక

ర్పూరతాంబూలాది

వాసనానిశ్వాస

పవనచాలనకున్ భ్రమసి,

వెట్టి నైనాను నేను - ఇఁక

విశ్వచాలన చేయలేను’

అని జగత్ప్రాణుఁడై సదాగతియగుట బాధపడినాడు. కొన్ని సమయముల నెత్తావుల ముసఁగి యున్నతనృత్య మొనర్చు నాతఁడని పెద్దలు వినయవిధేయత లితనికి లేవనిపలుకవచ్చును. ఇది పోరబాటు. అతఁడు యణఁకువను గూర్చియు, వృద్ధకౌరవా భిజ్జతను గూర్చియు మన మహాకవి కాళిదాసు నడుగుఁడు. కులపతియగు నసిస్థాశ్రమమున కేఁగుచున్న సుదక్షిణా దిలీపుల మలయాసలుఁడు సేవించిన రీతి నా మహానుభావుఁడు తిలకించి యిట్లు కలకాలము వినఁ బలికెనాఁడు :

‘సేవ్యమానౌ సుఖస్పర్శైః
సాలసర్యాస గంధిభిః
పుష్కరేణాత్కిరై ర్వాతై
రాధూత వనరాజిభిః’

[చల్లనైనవియు, సాలతరుస్వరసపరిమళమిళితము లైనవియు, మసుమరజస్సుల రాల్చునట్టివియు సుఖస్పర్శగలవియు నగు తెమ్మెరలచే సేవింపఁబడువారై వారు తరలిపోయిరి]



భ్రమరాన్వేషణము

“శివ, శివా! యన మేలు తుమ్మోదా!
 శివయన్న వినమేలు తుమ్మోదా!!
 శ్రీకంఠుఁ డనుపూవు తుమ్మోదా!
 మూఁడులోకమ్ము లయ్యెనే తుమ్మోదా!!

ఆరురేకులపూవు తుమ్మోదా,
 యది మీఱునే వాసనల తుమ్మోదా,
 వేఱుసేయక నీవు తుమ్మోదా! శివుఁ
 జేరి భజయింపవే తుమ్మోదా!!

అష్టదిశములమీఁద తుమ్మోదా! నీ
 వంటి చరియింపవే తుమ్మోదా!!
 సాకారమైయుండు తుమ్మోదా! పర
 మైకాంతమునఁ జూడు తుమ్మోదా!!”

భిక్షుకుని కోమలకంఠమునుండి విడివడి సమీరసమీ
 రిత మగుచు సీత్రమరగీతి శ్రుతిపుటములఁ బ్రవేశించి నా స్నిగ్ధ
 చిత్తమును ద్విరేఖాన్వేషణకుఁ బురికొల్పినది.

అది యుజ్వల కావ్యోపవనవాటి. సాకూతమధుర
 కోమలవిలాసినికలకంఠ కూజితప్రాయము. శివతపోభంగ సమ
 యము, హుతాశేనుసకుఁ దోడ్పడు మని వాయువు నెవరు

ప్రేరేపింపవలయును? మన్మథునకు మాధవుఁడు సర్వప్రావీణ్యము మెఱసి తోడ్పడుచున్నాఁడు. మహాకవి కాళిదాసు వాసంత విలాసశ్రీ వహించియున్న పరమేశ్వరాశ్రమమునందు మదనుని రతిద్వితీయునిగఁ బ్రవేశపెట్టి యొక పొదరింట నుపవిష్టుఁడై సమస్తమును రసనిషణ్ణచిత్తముతోఁ దిలకించుచున్నాఁడు. స్థాణ్వాశ్రమమున మదనాగమానంతరము చరాచరమైన సమస్త ప్రకృతియు నుజ్వల రసప్రపూర్ణమై యొప్పుచున్నది. మిథునము లుత్కృష్ట ప్రేమరసావేశము గలవై యొప్పు దృశ్యములు భ్రమరాస్వేషణకై పర్యటించు నాకంటఁబడినవి.

అట గండుతేఱి పూవనెడు నొంటికోరలో ముందుగ నెచ్చెలికిం ద్రాగనిచ్చి యది త్రావమిగిలిన పుష్పరసము నానందరసాత్మికుఁడై త్రావుచున్నాఁడు. నాదృష్టి యా రమణీయ దర్శనముపై నిల్చినది. కొంతకాలమైన పిమ్మట బుద్ధి యారసిక దాంపత్యమున కత్యామోదమునొందినదయ్యు నిది రసాభాసము కదా యను శంక నొందినది. అప్రయత్నముగ నా యభిప్రాయము నా నోఁటినుండి బయటపడినంత నెఱునుండియో 'రసాభాసమును రసమే' యగు నను నొకకమనీయకంఠము వినించినది.

'అది యెఱునుండి' యని యొకవంకకుఁ జూతునుగదా యట లతాగృహద్వారమున వామప్రకోష్ఠార్పిత హేమప్రవేతుఁడై ముఖార్పితైకాంగుళిసంజ్ఞచే 'నల్లరి జేయకు' డని గణముల శాసించు నందీశ్వరుఁడు నాకంటఁబడినాఁడు. మఱుక్షణమున వనమంతయు నెఱుని యను శాసనమున సిష్కంపవృక్షము,

నిభృత ద్విరేఖము, మూకాండజము, శాంతమృగప్రచారము నైనది. మున్ను పొడకట్టిన ద్విరేఖప్రియుఁడుప్రియావియోగము నొంది యొంటిగ నొక యామ్రశాఖకపై నిలచియున్నాఁడు. ఇటపట్టదా స్వేషణ మిఠ సాఁగదనుబుద్ధితో సాఁగిపోవుచుండఁ బర్యంకబంధ సీర పూర్వకాయము, ఋజ్వాయత సన్నమితో భయాంసము, ప్రవుల్లరాజీవభ్రమకృ మత్తాపాదద్వయ సన్ని వేశము నగు పరమేశ్వరరూపము గోచరించినది. నాచూపు ప్రాణాపానాది మరుత్పంచకమును నిరోధించిన మహేశ్వరుని భుజంగమోన్నద్ధజటాకలాపముపై సల్పి కర్ణావసక్త ద్విగుణాక్ష సూత్రమును గని కంఠప్రభాసంగవిశేషసీల కృష్ణాజినముపైఁ బర్వినది. వృష్టిసంరంభము లేని యుంబువాహవములఁ, దరంగ రహితమైన సీరాధారము వలఁ నివాతసిష్కంపప్రదీపము వలఁ బరమశివుఁ డటనుండఁ గని యిట భ్రమరములకై వెదకుట 'వెఱ్ఱియ స్వేషణ'మని నిశ్చయించి తిరోగముఁడ నగుచున్నాను.

అందుకు వ్యతిరిక్తముగ నా హిమగిరిరాజపుత్రి నిత్యకైంకర్యమునకై సమ్మోహనరూపమున సదాశివుని సన్ని ధానమునకు వచ్చుచున్నది. సుగంధనిశ్వాస విప్రద్ధతృష్ణుఁడై యొక సారంగాధీశ్వరుఁడు గిరిసుతాబింబాధరాసన్న సీమఁ జరింప నామె ప్రతిక్షణసంభ్రమలోలదృష్టితో విలోకించుచు లీలార విందమున నివారించు దృశ్యమునుజూచియు నిట నింక భ్రమరా స్వేషణము పొసఁగు తెట్లనుకొంటిని. ఆమాట పూవుటీర మున నున్న కవికులగురువు చెవిఁబడనేమో! 'అలక కేఁగుము,

అట పాదపములు నిత్యపుష్పములు, నున్నత్రభ్రమరముఖరములు' నని నెలవిచ్చినాడు.

“గగన స్రవంతిలోఁ గల సువర్ణాబ్జంబు
 లందు మే లేర్చి తా నపహరించి,
 మానసంబు శతాత్ముమానసంబునుబోలె
 సస్సారసత్వంబు నెఱయఁ జేసి
 బిందుసరమ్ములోఁ గూదనపుం దమ్మి
 పేరులేకుండంగఁ బెల్లగించి
 సౌగంధికాఖ్యకాసారంబు జలమాత్ర
 శేషమై దీనతఁ జెందఁ జేసి”

వజ్రనాభునివంటి రక్కసులే కేళాకుళులఁ బోషించి రసికజనరాజేంద్రులనిపించుకొనినారు. అట్టియెడ నార్యధర్మాభినిష్ఠగల శ్రీహర్షఃచక్రవర్తి వనపాలనాదక్షుఁడైయుంట తప్పదను నాశతో నతని సాహిత్యోద్యానమునఁ బ్రవేశించితిని. అప్పు డందొక పచ్చాకరమున భ్రమరయువకుఁ డొక్కఁడు కమలమును జేరి మరందపాన మొనర్చుచుండ హిమానీవర్ష ము కురిసినది. అతఁడు మంచుదెబ్బతగిలి పడిపోయినాడు. అంతకుమున్నే వారిపరిచయ మొనర్చుకొని ప్రక్కఁ జిలచియున్న నాతో నా కవిచక్రవర్తి యా కరుణాదృశ్యమును జూపి 'వామే విధౌ నహి ఫలం త్యభి వాంఛితాని' (దైవము ప్రతికూలముగా నుండఁగాఁ గోర్కెలు ఫలింపవుకదా!) యనినారు.

పిమ్మటఁ గొంతకాలమునకు బిల్వణభట్టు విక్రమాంక వనమునఁ బ్రవేశించితిని, అప్పు డట నొక చెన్నుగాలి పుష్ప

లోకప్రళయమై యొప్పినది. పుష్పధూళి చెలరేగి కన్నులఁ గప్పుటచే రెప్ప లల్లార్చుచు నాకాశపథమున కెగయుచున్న యశిసంతానములు బహుళపౌరందరచాపవిభ్రాంతులఁ గల్పించి యనతికాలములోఁ గారుచీకట్ల గగనవీధిఁ గప్పినవి.

ఇక సంస్కృతసాహిత్యవనీవీధుల షట్పదాన్వేషణ మొనర్ప బుద్ధివోకుండుటచే నాంధ్రసాహిత్య పుష్పకానములఁ బ్రవేశించితిని. ఆదిలో నది 'సంహితాభ్యాసీ'వనము. ఛందో ముఖరితమై యొప్పు నిండుఁ గేవలము శుకానువాదములు తప్ప విస్ఫంపవేమో యను సందేహము కలిగినది. కాని యదృష్ట వశమున నాదియందే 'కమ్మని లతాంతములకు మ్మొనయు మధుప సంతానముల' మధురఝాంకరణములు విస్ఫించినవి. ఇవి కణ్ణదుహితయగు శకుంతలను గనిన భారతసామ్రాట్టు దుష్యంతుని ప్రణయపరిణామవేళ నుద్దీపనవిభావములై యొప్పు చున్నవి.

తదుపరి నే ప్రవేశించినది తిక్కనార్యుని 'రామాయణ వనము'. తొలుదొల్లఁ బ్రభువగు శ్రీరామచంద్రమూర్తికి 'వనపాలిక మత్తమధుపములకుఁదప్పి మధుభరితంబై క్రొత్తావిఁ గ్రమ్ము సరవిరి గుత్తి నొకదానిని వినయ వికుంచిత తనువై యర్పించుచు నొప్పినది. అనతికాలమునకుఁ దీఁగెయుయ్యలల నెక్కి తూఁగియాడుచుఁ గూడిపాడెడి మత్తాళిబాలికలను గని యొఱ్ఱులకుఁ భాషించుచు నల్లరులఁ గోయుచోట మధుపాళి

మోతకు ముగ్ధుల లిఖనం గలకల నవ్వుచున్న వారివిహార
ప్రియుఁ డగు రామచంద్రుఁడు కప్పించెను. మఱి యొకచోట

“తుమ్మెద పిండు మొందుకొని
త్రొక్కిన రేకుల సంగు సంచులం
గ్రమ్మి చలత్తరంగశిఖి
రంబులఁ దూలెడి తమ్మి పుప్పొడుల్
కొమ్ముడులూడఁ గొమ్ము పొది
లోపలనొక్కొకచోటఁ గెంపుచం
దమ్మునఁ జెన్నుచేసె వని
తల్ కమలాకరకేళి సల్పగన్.”

ప్రబంధపరమేశ్వరుని యారామవీధిఁ బ్రవేశించి చూడ
నట జైత్రారూఢిఁ జిగురుంగెంజెడ లొప్పఁ బుష్పగజముల్
సెల్వార నున్నాది పూతగ లేదేఱులచుట్టుకోలు జపసూత్ర
శ్రీలుగాఁ గోకిల ప్రగుణాత్మాధ్యయనంబుతో శాంభవంబగు
దీక్షావిధి నొంది యొప్పుచున్నది. మఱియొక దిక్కున వాగర్థ
ప్రణయమూర్తులైన యుమామహేశ్వరులు కేళివిలాసములఁ
దేలియాడుచున్నారు. పరమేశ్వరీలీలారవిందమునందలి భ్రమర
బాలుఁడు మనమథమథనుని మానసవీధిని జిరనిద్ర నొందుచున్న
చిత్తజాగ్నిని మేల్కోల్పుచున్నాఁడు. ఇది యనంగ విజయము.
అమ్మవారి కైంకర్యసమయ మని ముందఁన కేఁగ నిచ్చగింపక
యందుండి యన్యవసములకుఁ బయనమైతిసి.

‘ఉల్లల దలకాజలకణ పల్లవిత కిదంబముకుళ పరిమళ
లహరీ హాలోహాల మదబాభరమలధ్వను తెసగ మధుధగ్గుర

ములు'న న్నాహ్వయించుచున్నవి. 'అనాత పరంపరా పరిమళ
 న్యాపార లీల న్జనాస్వత మిచ్చోటని చేరబోయి' యట
 నొక్కచో నిల్చి 'ఈరమ్యవృక్షవాటిక లెవ్వరివి చెప్పుమా!'
 యని ప్రశ్నించుకొంటిని. 'సభోనాహిసీలహారీశీతలగంధవాహ
 పరిభేలన్మంజరీ గ్రహణేందిందిర తుందిలమ్ము లివి మత్కాంతార
 సంతానముల్' అనునొక కామిసీకలస్వనము వినించినది.
 చకితుడ నగుచుండ మఱుక్షణమున నొక చంచల్లతావిగ్రహ,
 శతప త్రేక్షణ, చంచరీక చికుర, చంద్రాస్య, చక్రస్తని, సత
 నాభి, నవల నాయెదుట నిల్చినది. జ్ఞప్తి కెలయించుకొని
 'ఓహో! సీవు మా యాంధ్ర కవితా పితామహుని యమృత
 దుహితవు; నమరన ర్తకివి, యా వరూధివివి కానా!' యని
 ప్రశ్నించి యేమో సంభాషింప నూహించు చున్నంతలోనే
 యటకుఁ జెప్పకు మిట్టి తుచ్చ సుఖముల్ మీసాలపైఁ
 దేసియల్' అనుకొనుచుఁ బోవుచున్న తగుణాగ్నిహోత్రి
 ప్రవరుడ స్యాహావధూవల్లభుని యింటికిఁ జేర్చుమని ప్రార్థించుట
 వినించినది. మున్ను వరూధిని ప్రవరునితో నన్న 'వనిత
 తనంతఁ దా వలచివచ్చినఁ జుల్కనగాదె యేరికిన్' అన్న
 సాకూతాభిభాషణము వినఁబడియె నేమో!

“తనుణి ననన్యకాంత సతి

దారుణపుష్పశీలీముఖవ్యథా

భరవివశాంగి నంగభవు

భారికి నగముసేసి క్రూరుడై

యరిగె మహీసురాధముఁ డ
హంకృతితో నని రోషభీషణ
స్ఫురణ వహించెనో యన న
భోమణి తాల్పెఁ గమాయదీధితిన్.”

కంపించి మఱల నే వరూధినికై నఁ గన్పింపక బయటఁ బడితిని.

అది ‘గగనధుసీ శీకరముల చెమ్మ’ నంది తిమ్మయ్య పారిజాతోద్వానము. ప్రవేశింప నొక షట్పదకుమారుఁ డే వియోగశాలిని హృదయ రేఖగ’నో కన్నట్టుచు నావలె నొక వెఱ్ఱియ స్వేషణ మొనర్చుచుఁ గప్పించినాఁడు. అతని యవ్యక్తకంఠధ్వనియం ‘దామె సొగసు రేకుల విప్పి యమృత నటనఁ గానుపింపఁబోదు. నా కుగాదులులేవు; నా కుషస్సులు లేవు’ మొదలగు ననేక విరహవిధుర భావములు పొడకట్టు చున్నవి. ‘పాపము! ఈ మధువ్రతుని శాధ యేమిటి? వాడి పోయిన ప్రతిసుమ సౌరభమ్ము కొఱకుఁ గను మొఱంగిన ప్రతిహిమకణమ్ము కొఱకు బ్రతుకు బ్రతుకెల్ల నెదియొ యొక బాష్ప గీతిక వలె’ నున్నదే!

ఈరీతి భావించుచుండ నట నొక గిరిపొంతఁ జక్కగఁ దీర్చి దిద్దిన పూఁదేనియ యేటికాలువదరిఁ జెంగల్వ పుష్పొత్తు సంచిన సాంఘోపల వేదిపై నధివసించి యీషత్క-షాయసౌర భమై స్వర్గమునుండి తనసత్య కొసతెచ్చి యిచ్చిన పారిజాత కుసుమ సౌరభ మాఘ్రూణించుచు తిమ్మన్న మహాకవి యాసత్యాదేవికి నూతన ప్రహేళికల నేఱుచున్నాఁడు. వినఁచు భావముతో వారివరిఁజేరి ‘మహానుభావా! ఈబంభరకుమారుని

బాధ యే' మని మున్ను నేఁ జూచినవానిఁ జూపించుచుఁ బ్రచ్చ యొనర్చితిని.

“ఒక భృంగంబు పరాభీనీమదనతం

త్రోన్మాదిఁ బ్రాణేశ్వరిన్

మకరందాసవమత్త మజ్జగృహాసీ

మం బెట్టి తాఁబోయి సం

జకడ స్వచ్ఛి తదానమన్ముసుళ మే

జాడం జొరంరాక యా

మికుఁడోనాఁ దిరుగున్ - గొలంపు రమకు

న్నేలెంత హీనంబాకో!”

యని తిమ్మనవారు సమాధానముచెప్పి తుదకర్ణాంతరము నుంచి నారు. భ్రమరకుల విచిత్రచేష్టలనుగూర్చి మఱి యొక విశేషాంశమును గూడ వినిపించినారు.

సత్యభామమ్మవారు పారిజాతాపహరణ సందర్భమున స్వర్గమునందలి మందాకిని యందు జలకీర్తిడ లొనరించుచుండ

“ఎల దేఁటుల్ దమ వాలుఁ గన్గవలపై

నిందీవరభ్రాంతిచే

మెలఁగన్ జేరలఁ గప్పుకో నలవిగా

మిం జీదగం జెంది యి

చ్చలఁ గాంక్షించిరి సర్ని మేషజలజా

స్యల్ మానుషత్వంబు న

య్యభీతి న్మృకుభీకృతాక్షీ యగు స
త్యాకాంత నీక్షించుచున్”

‘ప్రతివర్ష వసంతోదయ కుతుకాగత సుకవినికర గుంఫిత
కావ్యస్మృతిగోమాంచ విశేషిత చతురాంతఃపుర వధూప్రసాధన
రసికుఁ డగు శ్రీరాయలవారు గావ్యోపననవిహార మొనర్చుచు
‘వాణీకుంభవక్షోజ నాట్యాయత్తంబగు భీనుతంత్రిపయి బౌహా
టించు’ నాముక్తదమాల్యవాసనలకుఁ దానె చొక్కుచుఁ
నున్న వేళ ‘సచ్చాజీ’ యనుమతితో వారినిఁ గలసికొంటిని.

అప్పుడు వారు విలిబుత్తూరు వీధులలో జరించుచు నొక
నాఁడు గన్గొనిన విచిత్రచిత్రమునుగూర్చి తాము చెప్పికొనిన:

“వేవిన మేడవై వలభి
వేణికఁ జంట వహించి విప్పగఁ
బూవులు గోట మీటుతఱిఁ
బోయెడు తేఱుల మ్రోత కామిశం
కావహమా కృతాభ్యసన
తాటను దంతపు మెట్లవెంబడి
జేవడి వీణ మీటుటలు
జక్కెడలించుటలు న్సరింబడన్”

యను కావ్యమును సాధిలాషముగఁ జదివికొనుచు నానందించు
చున్నారు. అప్పు డట కొక వేత్రపాణి వచ్చి చిన్నాదేవమ్మ
గారి రాక నెఱింగించినాఁడు. నేను వారి యుత్సేషకు హృదయ
మొగ్గి యనుజ్ఞఁగై కొని ప్రాసాదమునుండి బయల్పెడలితిని.

భ్రమరా స్వేషణమును జీవితాచర్యములలో నొక్కటిగఁ బెట్టుకొనిన నేనొకనాటి బ్రాహ్మీముహూర్తమున శేకాంతముగ నొక రమణీయ మార్గమునఁ బయనించుచుండ నన్నిగువురు పాంథులు వచ్చికలుసుకొనిరి. వారి సంభాషణమున సరువురును మహాకవులైనట్లు నాకవగత మైచది.

‘సఖ్యము సాప్తపదీన’ మని పెద్ద లసనారుగదా! అనతి కాలములో వారికిని నాకును గాఢమైత్రియొదవినది. అందొకరు పింగళివారు; రెండవవ్యక్తి భట్టుమూర్తి. కుశలప్రశ్నాదికము ముగిసినపిమ్మటఁ గైమోడ్చి కుశూహలముతో వారిని ‘స్వామీ! తమ కావ్యవననాటికల మాభ్రమరము లెట్లున్న’వని ప్రశ్నించి తిసి.

భట్టుమూర్తి కళాదుఁడు. పోగరపనితనము మెఱయు నేమేమో ప్రవచించి గిరికాదేవి యందచందముల వర్ణించి యువుడు:

“నానానూన వితాన వాసనల నా
నందించు సారంగ మే
లా న న్నొల్ల దటంచు గంధఫలి బ
లాకం దపంబంది యో
షానాసాకృతిఁ బూని సర్వసుమన
స్సారభ్యసంవాసియై
పూసెం బ్రేక్షణమూలికామధుకరీ
పుంజంబు నిర్వంకలన్”

అని చెప్పినాఁడు. వెంటనే మిగళివా రందుకొని “ఓహో!

బాగున్నది. శ్రీహర్షులవారి పక్షము తపస్సుచేసి దమయంతి పాదరూప మైనదని మీ గంధఫలి గిరికానాసిక యొనట్లున్న దని సాభిప్రాయముగఁ బలికినారు.

దృష్టి నాపై నిల్చి పింగళివారు మా కావ్యవనమున మఱియొక వైచిత్రీపాడకట్టినది. 'నిజాన్వయ శత్రువుఁ జంపక ప్రసూనంబుఁ గరంబు గెల్చుట మనంబునఁ బెట్టి మాప్రభావతీ దేవి నాసికాపార్శ్వయుగ్మంబున నిత్య సేవకతఁ గ్రాలెడు నీక్షణ తారకాఖ్య గోలంబక ఉపతుల్ పెనువళావళి నెంతయు సంభ్రమంబునన్' అని సెలవిచ్చినారు.

భట్టుమూర్తి, పింగళివారి సెలవు గైకొని నాపై నొక మందస్మితమును బాఱవైచి ప్రక్కదారినఁ బయనించిరి. పిమ్మట సూరనార్యునితోఁగలసి నే 'సపూర్వలక్షణలక్షితమైన' కళాపూర్ణోదయోద్యానమునకు వెడలితిని. అట మధురలాలన నెచ్చెలి పిండుతో సరససల్లాపములఁ బ్రొద్దుపుచ్చుచుండఁ గని వారి చమత్కృతులఁ జిత్తమునకుఁ బరిపుష్టిఁ జేసూర్చుకొంటిని. వారికి జలకీడకు సమయ మైనది. సరసిలోఁ బ్రవేశించినారు. తత్కారణ విచికా చలితకంజముల న్మధులోల భృంగముల్ వారక సారెకు న్నెగసి వ్రాలుచు నొప్పెఁ దదంబుదేవతల్ నేఱువుతోడ నాఁడు హరిసీలఁపు టచ్చనగండ్ల కైవడిన్'. అంతటితో నే నటనుండుటకు వీలుగాలేదు.

అది యొక విచిత్ర వనము. అట మన మల్లెలు మొల్లలు, కుండన కురవకములు, క్రముక పున్నాగములు కను

పింప లేకు. అతి వినూతనముగ నున్నది. 'నవ మి త్యవద్యమ్'. ప్రవేశించి పర్యటన మారంభించితిని. మరందలుబ్ధ వట్టదపాళి సేకరించిన యొక మధుకోశముపై నాదృష్టిపడి యట్టె నిరవధికా నందమున నిల్చిపోయినది. నన్నుఁ గని యట దూరముగ ధ్యానోపవిష్టుడై యున్న యొక జిజ్ఞాసువు నిమిలితనేత్రములఁ బూజకట్టినేమో! 'ఎవరది స్వామీ! తడేకదృష్టితోఁ దా మా మధుకోశము నట్లు పరీక్షించుచున్నా'రని ప్రశ్నించినాఁడు.

“మహాత్మా! నాకు మధుకరములన్న మహాభీమానము. మనసుగొని బహువనములఁ బర్యటించి వాని జీవితవిశేషముల సేకరించుకొనుచున్నాఁడ”నని వినయపూర్వకముగఁ బలికితిని. అంత నా మహాత్ముఁడు 'నాయనా! రమ్ము. నేనును సీవలెనే బంధ రాభీమానమును జేకొని పరమత్రీతితోఁ బుష్పననములఁ దిరిగి తిరిగి వట్టద జీవిత చరిత్ర నాఁకభించుకొన యత్నించితీ' నని యాదరాభీమానములతో న న్నాహ్వానించినాఁడు. భక్తి తాత్పర్యములతో నే నాయచుభవజ్ఞుని వేడుకొని నంత నతఁడు భ్రమర జీవిత చరిత్ర నిట్లు సంగ్రహస్వరూపమున నిరూపించి నాఁడు.

“ప్రతిమధుకోశము నొక భ్రమర మహాసామ్రాజ్యము. ఇవి మాతృస్వామిక రాజ్యములు. దీనిని శాలించునది మహా రాజు. అన్యభ్రమరము లామె కొల్వున్న వేళల 'జయ! మధు కోశోద్ధృతీ! జయ! ఉన్మదమధుగణానాంత్రి!!, జయ! అతిలోక సౌష్ఠ్యో' యని సత్యకై వారము లొనర్చుచుండురు. పురుషజాతి పుష్పంధయముల కీరాజ్యమునఁ బ్రాభవములొనర్చుము. సత్యము

నవి సుషుప్త్యావస్థ ననుభవించుచుండును. రాజ్ఞి గర్భవతి యగుట తప్ప వానివలన భ్రమరరాజ్యమునకుఁ గలుగు ప్రయోజన మెద్దియును లేదు. మిగిలినవారందఱుఁ జక్రవర్తిని పరివారము. వారు స్త్రీలుకారు, పురుషులును కారు...

“భ్రమరరాజ్యమును బాలించు రాజ్ఞి మృణాళింఁ దక్షణమే మధుకోశమునుండి యువరాజ్ఞి యొకతె ముగళ మధురర్షుంకారముతో బయలెప్పడలును.

‘అసూర్యం పశ్య’యు ‘ననాఘ్రాత పుష్పము’నగు నా నూతనరాజ్ఞి యకావ్యస సౌందర్యములఁ గవినంతనే యింతకు మున్ను నిద్రాఘృతైయున్న పోతుటికల ముఖములం దపూ ర్వోజ్వల వికాసవిలాసములు గోచరించును. రాజ్ఞి మేఘమండల యాత్ర నారంభింప నవియన్నియుఁ దమలోఁ దాము తుముల యుద్ధము లొనర్చుచు నామెను వెంబడించును. ఈకలహము లందుఁ జిక్కు కొనుచున్న భ్రమరయువకుల బాహు పరిధి లోనికి వచ్చినట్లే వచ్చి రాజ్ఞి తప్పించుకొని పోవుచుండును. రాజ్ఞి యొకర్షుకొను నీవరపరీక్షయందుఁ దుద కొక భ్రమర యువకుఁడే బ్రతికి బయటఁబడఁగలఁడు.

“అతఁడు రాజ్ఞితోఁ గొంతకాలము మేఘమండలమున విహరించిన పిమ్మట రాణి గర్భమును ధరించును. దుద కంబుద మండలమునుండి రాజ్ఞి పతి మృతశరీరముతోఁ దిరిగి వచ్చును. మఱల నామె ప్రజల యందుబాటులోనికి వచ్చినపుడు వారును భరివారమును బొందు నానందమునకు షేర లేదు.

“ముక్కు ధామెకు ముకుపుటమ్ములఁ బుష్పాసవ మొఁసగి నేదఁదీర్చెదరు. భర్తకళేబరమును శరీరమునుండి తొలగించి యామెచే మంగళస్నానముఁ జేయింతురు. అటు పిమ్మట రాజ్ఞి వారందఱతోఁ “బునసృష్టి నారంభించి మఱియొక మధుకోశరాష్ట్రమును నేఁ బరిపాలింతు” నని ప్రకటించును. మఱు ఊణమునుండి పరివారము నిమేషమైనఁ గాలహరణ మొనర్పక వనములెల్లఁ దిరిగివచ్చి మధూచ్ఛిష్టముతో నొక కోశమును నిర్మింతురు. రాజ్ఞి యందుఁ దన కతును జేరి యండముల నిడుచుఁ జంచరీక సృష్టికేఁ బూనుకొని నాల్గు శరత్తులు జీవించి పాలించును.”

భ్రమర జీవిత మీరీతిగ నా జిజ్ఞాసువు విన్పింపఁజెవియొగ్గి వింటిని. కాని నాబుద్ధి యీ కథనము నందలి సత్యాసత్యములఁ గూర్చి యోజింపలేదు. నామానసమున ననంతభావ బంభరములు తిరిగియాడ నారంభించినవి.

అవి: ‘పూలకడుపునఁ దేనియఁ బోసె నెవఁడో దానిఁ దీయు నేర్పు తుమ్మెదలకు లభించె. ఇందుకుఁ గారణము పుష్పకోమలులకు భ్రమరయువకులవైఁ గల ప్రణయమేనా? భ్రమరకులప్రణయము లోకమున ‘పట్టదప్రణయ’మని పరిహాసపాత్ర మగుచున్నది. ‘నెమ్మదికి రావె యీ తుమ్మెదకు నోపూవ! అమ్మకోఁ బోకె నీ నెమ్మరము నోపూవ!’ యని వనపురంధ్రీ మణు లెంతగఁ జెప్పినను బాటింపక:

“ఇది యొక కన్నెపూవు హృద

యేళ! మధూదయవేళ నేరికి

న్ముదము దలిర్పఁగా మనసు
 మ్రుచ్చిల నీయఁగ లేదు మున్ను నీ
 కొదమతనమ్మునై ననుఁగు
 కూరిమివై సభిమాన ముంచి కో
 విదమధులిత్పుభూ ! యనుభ
 వింపుము దీని రసప్రలోభివై”

యని ప్రతికుసుమకన్యయును ముదాక్రాంతమధురిమ లొలికింప
 పాప మామధుకరకుమారు లేమొనర్పఁగలగు. వారికి దక్షిణ
 నాయకత్వము తప్పదేమో యనిపించును. ఈ రహస్య మెఱుఁ
 గని లోక మాదోషమును వట్టదకుమారులపై మోపినది.

భ్రమరయువకులు పరార్థతత్పరులు.

“వ్రాస్వతరమ్ము జీవము ర
 హస్త్రుష దీర్ఘతరమ్ము నైన యీ
 నశ్వరమైన జీవితము
 నన్ ఊణ మొక్క యుగమ్ము కాఁగ స
 త్పస్వర మాతృకాయిత భ
 వన్నృదుగాన సుధాప్రవాహ స
 ర్వస్వము నారగించు ప్రబ
 లత్వర నుంటిని నీకునై ప్రియా!”

యని యాక్రోశించు ప్రసవములఁ గాదను తెట్లు పొసఁగును ?

ఈ పరార్థత వలననే గదా భ్రమరయువకుఁడు కృష్ణ
 భగవానుని దూతగ నేఁగియు వల్లవీసంఘల్లాజ్జనేత్రల వలన

సపూర్వానమానము నొందినది. ఇందులకు సాక్షి మఱియొకరు
మఱియొకరు కాదు; మన మహాభక్తకవి పోతనామాత్యుడు !

“భ్రమరా దుర్జనమిత్ర ! ముట్టకుము మా
పాదాబ్జముల్ నాగర
ప్రసుదాళీకుచకుంకుమాంకితలస
త్ప్రాణేశదామద్రసూ
నమరందాఝణితాననుండ వగుటన్
నాథుండు మన్నించుఁ గా
క మము న్నేపుచుఁ జొరకాంతలశుభా
గారంబున న్నిత్యమున్”

ఇవి కదా వా రన్నమాటలు ! పాదములంటి చాత్యమును నెఱ
పిన నెఱజాణతనము స్నేహార్ద్రిత భ్రమరుని కడఁగాక యే
దూతయం దున్నవి ?

నలుఁ డేమొనర్చినాడు ? దమయంతికడకుఁ ద్రిదశేశుల
దూతగ నేఁగి ‘యెన్నె చెప్పిన నామె యన్నిట కన్ని చెప్పి’
కన్నీరు వెట్టునంతకు ‘దివిజోపకారసంస్థాభితవిప్రలంబ వేదనా
భరుండై’ సంభాషించుట మెచ్చుకొనఁ దగినదే ! కాని యా
విదర్భరాజపుత్రి ‘యప్రతివిధానంబైన ప్రియావాప్తి విఘాతంబున
...వేడియశ్రుల నిగుడంగ వెక్కి వెక్కి యేడ్వఁ (ధీరోదాత్తుఁ
డైన తాను) దన్నను, దన వచ్చిన కార్యంబును దన్నుబుత్తెం
చిన వేల్పులను మఱచి యవస్థాపశంబున నుచితానుచిత వివే
కంబులు దప్ప భావనా నిరూఢంబులైన ప్రియావికల్పంబులు
వికల్పించుచు :

‘ఏమిటి కేడ్చెద వానన
 తామరసం బెత్తి చూడు తరుణీ నన్నున్
 గోమలకటాక్షవీక్షా
 దామకముల వీర సేనుతనయుని నలునిన్’

అని బయటఁబడిపోవచ్చునా? ఎంత విస్పష్టముగఁ బలికినాడు. మఱియొక నలుఁ డెవ్వరైన నుండ వచ్చు నేమో ‘వీరసేను తనయుఁ’ డఁట! కేవలము ‘గోత్రస్థాలిత్యము తో నూరకొనిన నదియుఁ గొంత మేలై యుండెడిది.

“కాంత యశ్రుబిందుచ్యుతికైతవమునఁ
 దివిరి బిందుచ్యుతకకేళిఁ దవిత దీపు;
 సారెసారెకు నాదు సంసారమును
 ససారముగఁ జేయుచు మసారతారనయన !”

అని యతఁడు పల్కిన పల్కుల నూహింప నెన్ని విశేషములు ద్యోతకము లగుచున్నవి! ‘ఊన్మాదులు సంఘటింపగ సమర్థులై యొందును రాయబారముల్’ అని తుడ కతఁ డెంత విలపించిన బ్రయోజన మేమున్నది?

దౌత్యమునకే కాదు మైత్రికిని మధుకుమారునిది పెట్టిన పేరు. మిత్రుఁను దనపారిపార్శ్వకలలోఁ జేర్చుకొని తాను రిక్కల మధ్య వెలుఁగు రేవెలుఁగు వలె సంచరించుట యతని యభిమతము కాదు. అతని హితులు గ్రహములుగాని యుప గ్రహములు కారు. ‘భయయోగముననైనఁ’ దనతో మైత్రియొ నద్భువారిఁ దనంత వారిఁ జేయుట యతనికిఁ బరిశిషి. దీని గమ

నించినట్లు కదా విజ్ఞులు 'భ్రమర కీటన్యాయ' మును లోక విఖ్యాత మొనర్చినది.

భ్రమర ముదాత్త ప్రకృతి; ఉన్నతస్వప్తి. కాకున్న శంకరపూజ్యపాదులు 'కవుల సందర్భ స్తబక మకరందైక రసిక కర్ణయుగళమును విడువక నవరసాస్వాద తరళ కటాక్ష వ్యాజ్ఞేప భ్రమర కలభములఁ జూచి భవదళికనయన మసూయా సంస్కర్ణ ముచే నించుకయెట్టివారిన' దని యాసౌందర్యలహరిని వర్ణించునా! "ఓ భగవతీ! దీనుల కనిశ మాశా సుసదృశ శ్రీదాత్రి యును, నమంద వికిరన్మందార స్తబక సుభగమును నగు నీచరణమందుఁ గరచరణములచే నేను వట్టదము నగుదును గాక!!' యని తా నంబికాపాదమకరందలోలుపభ్రమరముగా నాకాంక్షించునా!

మేఘమండలమున యాన మొనర్చు 'భ్రమరకుల రాజ్ఞి'ని గనినవేళ నెన్నెన్ని మనోజ్ఞభావము లుత్పన్నములగు చున్నవి? 'శాంకరీ! పల్కు మీ యుంకార యేమిటో, మంత్ర మా? గీతమా? మణి మాయయా? లీలయో, నాట్యమో లేక భ్రామరీ తెల్పు మీభ్రమర విభ్రమ మేమొ! సాధకుని యాత్మ లో జ్ఞానదీపము వోలెఁ గనుపించి మాయమై కనుపితువే! తెలియలేమే మేము! ప్రణయమో, ప్రభవమో, లాస్యమో, తాండవమొ మముఁ దేల్పవే తల్లి!'... ఈరీతిఁ బాడము నూహ లనంతములు కదా!

స్వప్తి స్వరూపుఁడైన పరమాత్మ పరముగఁ బ్రళయోపసానమునఁ బ్రహ్మాండ మవియఁగాఁ బ్రభవించు నాత్మ

భవుఁ డీరితిన్. చీకటుల సృష్టించి లోకముల శ్రీమించు నాత్మ
 భవుఁ డీరీతిన్' మొదలైన యూహ లెన్నెన్నియో సాధకువకుఁ
 దోఁచును. భ్రమర శిల్పమున జగత్సృష్ట యింతటి భావగోపన
 మోదుల కొనర్చినాఁ డనుప్రశ్న యుదయింప నించుక తర్కింప
 సమస్త సృష్టియు నరసికుల కైనది కాదని యభివ్యక్తమగును.
 'రసోవై సః; నేహ నానాస్తి కించన్'



నిద్రా వైచిత్ర్య

అది యాముక్తమాల్యద పాఠము. నాకు వెళ్ళి నిదుర వచ్చుచున్నది. సర్వావయవము లనెడిసంకలలనుండి జారుచు నే నెటకుఁబోవుచున్నాఁడనో నాకె యెఱుకలేకుండెను. శ్రీకృష్ణ యాచార్యులవారు పాఠము నాపి కుదురైన గొంతుకతో 'నిద్రా దేవత నిన్నుఁ బూనెఁ గదరా నిర్భాగ్యదామోదరా!' అను పద్యపాదమును ఘనజటవైచి చదువుచుండ మిత్రుఁడు నన్నుఁ దట్టి మేల్కొల్పినాఁడు. మఱియొక సహాధ్యాయి నేఁ దెప్పరిలి స్వస్థితికి వచ్చునంతలో నాచార్యులవారిని "ఆర్యా! నిద్రకును నొక దేవత యున్నదా!" యని వినయముతోఁ బ్రశ్నించినాఁడు. ఆదొడ్డపండితుఁడు "ఔను. జ్యేష్ఠాదేవి; అలక్ష్మీ...జగదేక మాతకు జ్యేష్ఠభగిని" యని సమాధానము చెప్పినారు. నిదుర మబ్బులు నన్నుఁ బూర్తిగ విడిపోయినవి.

సహపాఠి మఱల నాచార్యులవారిని జ్యేష్ఠాదేవి రూపాది కముచుగూర్చి ప్రశ్నింప వారు 'అలక్ష్మీం స్త్వం కురూపాసి కుత్సిత స్థానవాసినీ...అలక్ష్మీం కృష్ణనల్లాం, ద్విభుజాం కృష్ణ వస్త్రప్రతిధానాం, లోహభరణ భూషితాం శర్కరా చందన చర్మితాం, గృహసమ్మార్జనీహస్తాం, గర్దభారూఢాం, కలహ ప్రియాం' అని యేమేమో కఠించుచు న్నావైద్యుని నిల్చుచు మందస్మిత మొనర్చినారు.

“ఏమి దామోదరా! తా మిలోకమునకుఁ దిరిగి వచ్చి నట్లేనా?” అను వారి ప్రశ్న కవనత శిరస్సుఁడనుగాక ప్రాథముగ బ్రతిస్మిత మొనర్చి ‘ఇటు దామోదర శబ్దాచిత్య మేమియో సెలవింఁడని వారిని వేడుకొంటిని. వారొక చిఱునవ్వుతో నా చిలిపితనమును గమనించి ‘ఉదరే దామ య స్వేతి దామోదరః’ యశోద మృద్భక్షణ మొనర్చిన బాలకృష్ణుని నడుమున బలు పుతోఁగట్టినది కనుక దామోదరుఁడైనాఁడు. మన్నుఁదిసినట్లు నిద్రవోవు మిమ్ము నిద్రాదేవత పాశబద్ధులఁ గావించుటచే మీరును దామోదరులే!” అని సెలవిచ్చినారు. ఆనాఁడు భారతీయులు నిద్రకు నొకదేవతను సృష్టించుకొనినా రని నాకుఁ దెలిసినది.

ప్రాచీనకాలమున బాబిలోనియను జాతివారు నిద్ర పట్ట కున్న ‘లోహోర్’ అను నిద్రాదేవతను బూజుతు రనియు, నేటి ‘ఫిన్నిష్’ జాతివారికి ‘ఉని’ యను నిద్రా దేవత ‘ఉంటామో’ యను స్వప్నదేవత లుండియున్నారని మఱికొంత కాలమునకుఁ జదివి నేర్చుకొంటిని. నిజము! సమస్తశక్తులును దేవతలు కదా! నిద్రయొక శక్తి! ఒక దేవత!!

నిద్ర సృష్టియం దొక విచిత్రమైన సృష్టి. ‘అది దుప్పటి వంటిది. దానిఁ గప్పుకొననవసరము లేని వ్యక్తి యెవఁడు? నిద్ర యన్నాతురున కాహారము, తృప్త్యాతురునకు దాహము, శీతోష్ణ శూధితుల కది యుష్ణము, శీతము; మిత్రరహితులకు మిత్రము, నిలయవీహీనులకు నీడము, మనోబాధితులకు మహానీయాంజ నము. ఇన్ని సుగుణములు గల్గియు నిది మృత్యువును భోలి

యుండుట యొక్కటియే యిందలిదోష' మని యొక జిజ్ఞాసు వభిప్రాయమిచ్చినాఁడు.

చంపుట తప్ప మృత్యు వొనర్చు సర్వోకృత్యములఁ గావించుటకు నిద్ర సమర్థమైనది. మృత్యువుతో నిద్ర కున్న సహజ శాంఘవ్యమును గుర్తించిన యొక భావుకుఁడు 'నిద్ర యొక జాతి మృత్యువు; నిరయనము దాని జన్మభూమి; అయ్యు సరకము దీనిని దఱిమి వేసినది; స్వర్గము చేరనీయలేదు' అని పలికినాఁడు. దీనిని బట్టి నిద్రకు నివాసభూమి 'త్రిశంకు స్వర్గ' మన్నమాట !

నిద్రామృత్యువుల కొక ధర్మసామ్య మున్నది. ఇవిరెండు నావహించి నపు డాత్మకు స్వాతంత్ర్యము లభించును. రెంటి యందును శరీరి విముక్తుఁ డగును. ఈకారణముననే పెద్దలు నిద్రామృత్యువులఁ గూర్చిన నిండు విజ్ఞానము కలవాఁడు పరమ వివేకి యని పలికినారు.

'మన జన్మమే యొక నిద్ర; ఒక విస్మృతి.' జన్మ యను నిద్రలో నాత్మ నిజదేశమును వదలి సుదూరము వచ్చుచున్నాఁడని యాంగ్ల తాత్విక మహాకవి వర్ణువర్లు ప్రవచించినాఁడు. ఇట్లు వచ్చినప్రాణి విజ్ఞానియును గాఁడు; అజ్ఞానియును గాఁడు. సర్వకాలమం దతనికిఁ తన నిజస్వరూపమును గుర్తించుటకుఁ దగు నవకాశము లున్నవి. అన నతనికిఁ బ్రత్యభిజ్ఞావకాశ మున్న దన్నమాట !

'నిద్ర తంద్ర భయము క్రోధ మాలస్యము దీర్ఘసూత్ర

తల వలన లక్ష్మీ సంప్రాప్తింపదని యార్యోక్తి. దీనినిబట్టి దురదృష్ట హేతువులలో నిద్ర యొకటగుచున్నది. అంత మాత్రమున నిద్ర దరిద్రహేతువని నిర్ణయింప వీలుకాదు; పనికిరాదని పరిహరింపక బాసఁగదు. నిద్ర ప్రాణాధార మనియు నది లేకున్న నారోగ్య వినాశన మగుననియు నార్యజ్ఞే మేశ్వరుని యభిప్రాయము. “నిద్ర మనోమాలిన్యమును క్షోభన మొనర్చును; అవయవముల కౌజ్వల్యము సేకూర్చును, శరీరదోషములను రూపుమాపును, ధాతువులను సుస్థితిలో నిల్పును, యోగ గమ్యమైన యానందమును బ్రసాదించును” అని యీ విద్వద్వ్యరేణ్యుని సూక్తి.

నిద్రాశబ్దార్థమే యీ యర్థమును నిరూపించుచున్నది. ‘నియతు ద్రాస్త్విందియాణ్యత్రేతి నిద్రా’. ఇంద్రియములు నియతముగ దీనియం దంతరితములై యుండుటచే నిద్ర నిద్రయైనది. దీని కొక రీతిగఁ బర్యాయపదము లైన స్వప్న సంవేశనములకును సర్థ మిదియే.

శ్రీనాథ మహాకవి- ‘కంటికి నిద్రవచ్చునె...జిహ్వకు స్వంపిక మిందునే...శాత్రవుఁడొకఁడు తనంతటివాఁడు కల్గినన్’ అని స్వర్ణనగార్థత్యమును సహింపఁజాలని వింధ్య పర్వతముచేఁ బలికించినాఁడు. ఈర్ష్య నిద్రాభంగకారణము. అంతియకాదు. ‘అలుకయెత్తిన వానికి, సర్థచింతకునకు, నాతురునకుఁ గామగోచరాత్మకునకు వచ్చునే? ఎన్నఁబడి జనులెఱిగిన యిన్నాలుఁగు తెఱఁగులందు నెయ్యది యైన న్లన్ను మొగుడ నీ దఱె నా కిన్నియుఁ గలుగంగ నిద్ర యేటికి వచ్చున్’ అని కవిబ్రహ్మ తిక్కనసోమ

యాజి సాష్టిక వధోద్యోగ పూర్వరంగమున వికలమానసుడై యున్న యశ్వత్థామచే బలికించినాడు.

నిద్రాభావమున కివి కొన్ని కారణములు. కోపి పగ సాధించుకోర్కెతో నిద్ర జెందడు. శత్రు నిరాసక్రియా మార్గా న్నేషణమున మనసు లగ్నమై యుండుట వలనను నిద్ర కలుగక పోవచ్చును. అర్థచింతకుని యాలోచనాతత్పరత నిద్రాశూన్యనిఁ గావించుచున్నది. ఆతురునకుఁ గామగోచరునకు శరీరస్వాస్థ్యవృద్ధి భేదాదులవలన నిద్ర రాదు.

నిద్ర కలుగక పోవుటకుఁగల కారణములు సావ్యస్థ్య, శారీరక, మానసికము లని త్రివిధములుగ వైద్యశాస్త్రజ్ఞులు నిర్ణయించినారు. శరీరమునందు 'బ్రామైన్' అను పదార్థము తక్కువగుటవలన నిద్రకు భంగము కలుగుననియు నది ప్రత్యేకముగ నొక వ్యాధి కాదనియు, నొక వ్యాధికి బాహ్యచిహ్నము నియు జోన్ డ్ క్ వంటి విజ్ఞుల యభిప్రాయము. 'నిద్ర మన కెందులకుఁ గల్గుట 'లే' దను నాలోచనతో నిద్రాపమయమును బోఁగొట్టుకొని పిమ్మట రేయెల్లయు జాగరణ మొనర్చువారు నేటి ప్రపంచమునఁ బెక్కు రున్నారని యిటీవల నొక శాస్త్రజ్ఞుఁడు పత్రికాముఖమునఁ బ్రకటించినాడు.

దీర్ఘనిద్రఁగలవానిఁ జూచి కుంభకర్ణుఁ డను బిరుదమును బ్రసాదించుట పారిపాటి. కుంభకర్ణుఁడు లంక కంపించు నంతటి కోలాహల మొనర్చినఁ గాని మేల్కొనఁడువాఁడు కాడట; పురాణస్త్రీలోకమున నూర్మిళాదేవి నిద్రలో నుత్తమ

శ్రేణి గడించుకొనది. పౌరాణికవ్యక్తుల మాట దూరముగ నుంచి చారిత్రిక కాలమునకు వత్తము. సుప్రసిద్ధుడగు గ్రీకు చరిత్రకారుడు హెరడోటస్ తా నారుమాసములు నిద్ర మేల్కొని యారుమాసములు సిదురించు జాతులఁ జూచినట్లు రచనలలోఁ బేర్కొనినాఁడు. ఇది సత్యమో! మఱియసత్యమో!!

కొలదికాలము క్రిందట 'అన్నా స్వాన్ పోవెల్' అను అమెరికాదేశస్థురాలు భర్త మరణవార్త వినిన వెను వెంటనే సిద్రావస్థ నొంది ముప్పది యొక్క సంవత్సరములు గడచిన తఱువాత మేల్కొనినట్లు వార్తాపత్రికలఁ బ్రకటితమైనది. ఇది యభూత కల్పన మనుటకు వీలు లేదు. ఇట్టి విచిత్రములు సకృత్తుగనైనఁ గొన్ని బ్రహంచమున జరుగుచునేయున్నవి.

జంతుకోటికి దీర్ఘ నిద్ర యొక విశేష గుణము. వానికది సహజావబోధము. 'ఆకులపాటు' ప్రారంభముకాఁగా నాష్ట్రీ లియాలోని ఒప్పోజం, డింగో, యాంటీటరు వంటి జంతువులు, కొన్ని సర్పజాతులు, క్రిమి కీటకములు దీర్ఘ నిద్రకు సిద్ధపడు చుండును. ప్రతిసంవత్సరము నిది తప్పదు. ఎవరో క్రబోధించిన ట్లాపని కాయా ప్రాణికోటులు పూనుకొనును. ఈదీర్ఘనిద్ర యందొక వైచిత్రీ యున్నది. ప్రాణుల యవయవము లన్నియు నొకమారుగ సిద్రావస్థ నొందవు. ఒక క్రమము ననుసరించి యొక్కొక యవయవమే నిద్ర నొందును. కొన్ని యవయవ ములు నిద్రించుచున్నపుడు మేల్కొనిన యన్యాయవములు మత్తుపదార్థమును జేకూర్చుకొనుచుఁ గొంతకాలము బహుభార

ముతో జీవయాత్ర సాగించుచు గన్పించును. ఈస్థితిలో వాని శరీరోష్ణత యర్థ మగును.

దీర్ఘ నిద్ర నొందుచున్న దిశాంధమును సీట ముంచినను, జూచును జావమోదినను మేల్కొన వలె! 'మొంబా' జాతి సర్పము జాగ్రదవస్థలో నతి భయంకర మైనది. 'లాన్సుకోలమ్' అను శాస్త్రజ్ఞుఁ డది దీర్ఘనిద్రయం దున్నప్పుడు మేల్కొల్ప "నన్ను నిద్రించ"నిమ్మని బ్రతిమాలు కొని నట్లుగఁ బ్రవర్తించిన దలె! ఎలుఁగుబంట్లు కొన్ని ప్రదేశములం దిట్టి దీర్ఘ నిద్రావస్థ లోనే ప్రసవించి మేల్కొనిన పిమ్మట రెండుమూఁడు నెలల వయస్సుగల బిడ్డలతో నాడుకొనును. ఈజప్టుదేశమునందలి నత్త లైదారేండ్లు నిదురించు చుండు నలె! అందముగ నున్న యొక నత్తగుల్లను దెచ్చి బ్రిటిష్ వస్తు ప్రదర్శనాలయమునఁ బ్రవర్తించినందు సంవత్సరములు గడచిన పిమ్మట నందలి నత్త మేల్కొని నడువసాగి యధికారుల నాశ్చర్య చకితుల నొనర్చిన ట్లామ్యూజియము చరిత్ర వలనఁ దెలియుచున్నది.

ఈరీతిగఁ గ్రిమి కీటకములు జంతువులు నిద్రవోవుటకుఁ గారణ మాయాకాలముల వాని కాహారములైయుండు క్రిమి కీటకములు నిద్రించుటయే. శీతకాలపు బాధను దొలగించుకొనుటకుఁ దనసంతానమగు వీనికే దల్లియగు ప్రకృతి దీర్ఘనిద్రను బ్రసాదించినది. ఆకాశ వీధుల నెగసి యుష్ణమును బడయఁగల పక్షులు, తేనియను సేకరించుకొని రెక్క లాడించుచుఁ బట్టునకు వెట్టతనముగల్పింపఁగల తేనెటీగలు సెట్టి దీర్ఘ నిద్ర నొందవు.

మానవ జీవితచరిత్రయందు నిద్రకు సంబంధించిన విచిత్రాంశములు కొన్ని కన్పించుచున్నవి. జగజ్జేత అలెగ్జాండరు షర్మియా చక్రవర్తి డెరయస్ మీఁదఁ బ్రచండయుద్ధమును బ్రకటించునాఁడు సుదీర్ఘ మగు నిద్ర నొందినాఁడట ! ఒకానొక యత్యవసరమైన రాచకార్యమునకై యతనిని మేల్కొల్పు సేనానాయకుఁడగు 'షర్మినియస్' ఎంతయో యత్నించి విఫలమై నట్లు గ్రీసుదేశచరిత్రలవలన వ్యక్తమగుచున్నది.

ఆత్మహత్యఁ జేసుకొన నశ్చయించుకొనిననాఁడు కేటో చక్రవర్తికి దీర్ఘ నిద్ర వట్టిన దట !

సెక్టస్ పాపేను జయింప వలసిన సమయము. సముద్ర యుద్ధ మతి తీవ్రతరముగ సాగుచున్నది. తాను నాయకత్వము వహింపవలయును. లేకున్న సమస్తమును దారుమార్చై తీవ్రతర ప్రమాదము సంభవించును. అట్టిస్థితిలో 'అగష్టస్ సీజరు' మృత్యువుతోఁ దుల్యమైన నిద్ర నొందినాఁడు. ధైర్యమొనర్చి తానే సర్వసేనాధిపత్యమును స్వీకరించి శత్రువుల హతమార్చి విజయముతోఁదిరిగి వచ్చిన మహాసేనాని 'ఎగ్రిపా' బహు కాలము విజయవార్తను దెల్పుటకై యీ సీజరు మేల్కొను సంతవఱకు వేచియుండవలసివచ్చినది.

దీర్ఘ నిద్రయం దుడియే కొందఱ ఊతరులు జాగ్రదవస్థలోఁజేయఁగల కార్యకలాపములను నిర్వర్తింపఁ గలరు. జేన్ రైడర్—అను పదునైదేండ్ల కన్యక నిద్రావస్థలో నెన్నియో గ్రంథములఁ జదివినది, ఆమెకు జాగ్రదవస్థయందును నందలి

విశేషము లన్నియు జ్ఞప్తియుండుట విశేషము. ఆమె నిమరింప నారంభింప నదే వనిగ నిద్రించునట! ఆమెను బరిశీలింప బుధువులు ముసాచ్యు నెట్సులోని ఓల్డెన్ వైద్య శాస్త్రజ్ఞున కొప్పఁ జెప్పిరి. అతఁడు బహువిధ పరిశోధనల జరపి 'యితమిత్థ మని నిర్ణయింప లేకున్నాను. నామతి చెడుచున్న'దని నివేదించినాఁడు. అమెరికా దేశమునందలి యొక సుప్రసిద్ధ రచయిత నిద్రాసమయముననే నిజరచనలఁ 'తైపు' జేసెడివాఁడు. జాగ్రదవస్థ నొందిన పిమ్మట నవి తన రచనలేనా యను ననుమాన మతనికిఁ గలుగుచుండెడి దట! 'ఇట్టి దీర్ఘ నిద్రావస్థలందుఁ దాను బూర్వము భావించిన రూపకము లందలి పాత్రలు కన్పించి సంభాషణమును సాగింపఁ దన రచనలు సాగుచున్న వని చెప్పుకవి యున్నాఁడని స్వామి విశ్వవిద్యాలయ తత్వశాస్త్రో పాధ్యాయుఁడు 'హీత్' ఒక విశిష్టోపన్యాసమునఁ బేర్కొనినాఁడు. నిమరించుచుఁ గొన్ని గృహకృత్యములొనర్చుట ప్రపంచమునందన్ని దేశములందును సర్వసామాన్యమైన నిద్రావైచిత్ర్యము.

నిద్రాసమయ పరిమితిని గూర్చి లోకమున భిన్నాభిప్రాయము లున్నవి. నెపోలియను చక్రివర్తి 'పురుషుల కారు గంటలు, స్త్రీల కేడుగంటలు, బుద్ధిహీనుల కెనిమిదిగంటలు నిద్రాచాలు'నని కల్పనటులఁ దెలియు చున్నది. కాని యాచక్రవర్తి వాటట్లు యుద్ధానంతరము హెలీనా ద్వీపమున దినము నకుఁ దొమ్మిది గంటలు దీర్ఘనిద్రా ననుభవించి నట్లు జీవితచరిత్ర చెప్పుచున్నది. బిస్కార్కు, హంబోల్టు, చర్చిలుల వంటి ప్రసిద్ధ

రాజకీయ వేత్తలు నాల్గు గంటలకంటే నిద్రవోనివారు కన్నించు చున్నారు 'నలుబది యెనిమిది గంటలు తీక్షణమైన కృషియొన ర్చిన పిమ్మట నెనిమిదింటల నిద్రచాలు నని శాస్త్రజ్ఞుఁడు ఎడిసన్ మహాయుఁ డభిప్రాయపడినాఁడు.

'ప్రాణికోటికి నిద్ర యత్యవసరము కా'దని నిరూపింపఁ గల ననెడు స్థినిశ్చయముతో హర్షర్షు పరిశోధనాలయమునఁ బ్రవేశించిన యొక యువకుఁడు రెండు వందల ముప్పదియొక్క గంట మేల్కొనిన తరువాత నిక దానిని గొనసాగింప లేక బాధ పడి యట్టే విరమించినాఁడు, మిగిలిన జీవితమున నతఁ డున్నట్లుఁ డైనాఁడు.

నిద్రా కాలనిర్ణయము దేశకాలవయోనుకూలము లన్ని నిశ్చయింప నచ్చును. పసిపిల్లలకుఁ బదియ నారు గంటల నిద్ర యత్యవసరము. మహాకవి కాళిదాసు 'పద్మినీజాతిస్త్రీ జాము కాలము కంటే మించి నిద్రింప' దని పలికియున్నాఁడు. అల్ప కాలనిద్రా నారోగ్య శాస్త్రవేత్త లంగీకరింపరు. నిద్రాసమయ యము నెనిమిదిగంటలనుండి యారుగంట లకుఁ దగ్గించు కొనుటచే 'కలోరిక్' శక్తిని బాతికపాళ్ళు విస్తారముగ నుపయోగింప వలసియుండునని వారినిర్ణయము. నిద్ర నీరీతిఁ దగ్గించు కొనుట వలనఁ జర్మవ్యాధులు, శరీరచౌర్బల్యము, మనోమాంద్యము, కలుగునని వా రందురు.

పరిశోధింపఁ దగిన యంశములలో నిద్ర నతి ప్రముఖ మైన దానినిగ శాస్త్రజ్ఞులు పరిగణించినారు. వారు కడుశ్రద్ధతోఁ

బరిశోధనలు సాగించుచున్నారు. నిద్రను గూర్చిన యేయొక యంశమునైన 'నిది నిర్ణయ'మని చెప్పి వీలుకల్గక పోవుటచే జమతూరగర్భితముగ నొక శాస్త్రజ్ఞుఁడు "నిద్రనుగూర్చిన మాపరిశోధనల సారాంశము రాత్రి శేయనించుట యుదయము మేల్కొనుట" యని యభిప్రాయ మిచ్చినాఁడు.

నెబ్రస్కా విశ్వవిద్యాలయమునందలి వైద్యకళాశాలలో జహార్ అను నాచార్యుఁడు నిద్రనుగూర్చి దీర్ఘ పరిశోధన లొనర్చి కొన్ని విశేషాంశములఁ బ్రకటించియున్నాఁడు. ఆధునిక ప్రపంచమున నిద్ర పట్టనివారు విశేషముగ నున్నారు. వారు రెండు తెగలవారు. శాంతియుతమైన నిద్ర కావలయునని కోరుకొనుచు నిద్రాసమయమును దప్పించుకొని పిమ్మట బాధ పడువారు మొదటి తెగవారు. వ్యాధిగ్రస్తులు రెండవ తెగవారు. వయసు మరలినవారికి నిద్రపట్టకపోవుటకుఁ గారణము చిన్నతనమున వారిని దలిదండ్రులు బలవంతముగ నిద్రపుచ్చుటయే యని యొక యభిప్రాయము. నిద్రకొఱకను నుద్దేశముతో మన స్సునుగాని, శరీరమునుగాని శిక్షింపయత్నించుట మంచిదికాదు.

“జంతువులు త్వరితముగ మృతినొందుటకుఁ గ్రమమైన నిద్రలేకుండుటయే గారణము. కళాశాల విద్యార్థులు ముప్పది యెనిమిది మారులు, మధ్యను వయస్సుగలవా రేబదిమూఁడు మాటులు నిద్రలోఁ గదిలెదరు.”— ఇవి జహార్ అను శాస్త్రజ్ఞుని పరిశోధనమువలనఁ దేలిన కొన్ని యంశములు,

‘శయ్యవినాఁడఁ జేరి సున్నితముగ సుఖనిద్ర నొందుట కంటె నదృష్టవంతులకు వేఱొక శుభలక్షణము లేదని యొక తాత్పర్యము ఉండనినాఁడు. అలసిపోయిన యవయవములు కష్టపడుట కిచ్చుగింప నపుడు క్రమముగ విశ్రాంతినొందు యత్న మారంభించును. తొలుదొల్ల ప్రాణశక్తి, తరువాత రసన, పిమ్మట క్రమముగ స్పర్శజ్ఞానము, శబ్దగ్రహణశక్తి తప్పినపిమ్మట మనస్సు వ్యవహరించుట మాసివైచును. శోషువా రోసెట్ అను విజ్ఞాని ‘సద్రారంభదశలో సత్య జీవితము నందలి కొన్ని విశేషాంశములు జ్ఞప్తికివచ్చుట, పిమ్మటఁగొన్ని మధురములైన కోర్కెలు జస్మించుట, యటుతగు వాత సుఖాభిలాషలు కలుగుట, భ్రమలు కొన్ని పుట్టి తదుపరి నికురమంపు, స్వప్నావస్థ యేర్పడు’నని నిరూపించినాఁడు.

అందఱకును నిద్ర కలుగు కాలము సమము కాదంట! కళాశాల విద్యార్థుల కిరువది యెనిమిది నిమిషములు, నడివయసున నున్నవారి కిరువది యైదు నిమిషముల కాలము కావలయు నంట! స్త్రీలకుఁ బదునైదు నిమిషముల కాలము చాలు నంట!

నిద్రలోఁ గదలి నంత మాత్రమునఁ గలఁత నికురకాఁజాలదు. పసిబిడ్డవలె నిద్ర వోవుట పరమ ప్రయోజనకారి. ‘మొద్దువలె నిద్రించినవాఁ డెద్దు వలెఁ బని యొనర్చు’ నను సామెత యున్నది.

ఏకాదశినాఁడు సంపూర్ణజాగరము వ్రతవిధానములందనుశాసింపఁ బడినది. దశమి యేకభుక్తము; ద్వాదశి పూర్ణ

భోజనము. 'దివానిద్ర యోగ భంజక' మని యోగ మండల్యుపనిషత్తు పలుకు చున్నది. పూర్వరాత్రినిద్ర సౌందర్యసంపర్క మని పాశ్చాత్యులలో నొక ప్రథ యున్నది.

పూర్వము టర్కీదేశములోని అంకారా విశ్వవిద్యాలయ విద్యార్థిలోకము పగటి నిద్దురను గూర్చి కొన్ని పరిశోధనలు సాగించినది. వారి పరిశోధనల ఫలితాంశములు రాత్రి నిద్ర మానవునకుఁ బనికిరా దనియు, దీర్ఘ నిద్ర నిష్ప్రయోజనకరమైనదనియును ప్రతి వ్యక్తియును బగ లోకమాటు మూఁడు గంటలు మఱల నొకమాటు రెండు గంటలు నిద్రించుట కలవాటు వడిన మిగిలిన కాల మంతయు శ్రమయనుకొనకుండఁ బనిఁ జేయవచ్చు నని వారు సిద్ధాంతీకరించినారు. వారి పరిశోధనలవలన రాత్రి పదియును రెండుగంటలు నిదురించు వారి మించి 'పైరీతిగ' నిదురింప నలవాటు పడినవారు పనిచేయవచ్చుననియు, వారలకే విశేషవిశ్రాంతి చేకూరునట్లును వెల్లడియైనది. పరీక్షాఫలితములందును బగటి నిద్ర నొందునారే ప్రథమగణ్యులైనారట! వీరి పరిశోధనలయందలి సత్యాసత్యము తెల్లున్నను వీరి మార్గము వైద్యశాస్త్రమునకు సామాన్యప్రకృతికి విరుద్ధమగుటచే నీ విద్యార్థులకు 'ఉలూక'ము లను నామము కొంత కాలము ప్రపంచమున విశేషప్రాచుర్యము వహించినది.

“నిద్ర సుఖ మెఱుగదు, ఆకలి రుచి నెఱుగదు.” ఈసామెత యాంధ్రభూమి నతి ప్రసిద్ధ మైనది. అయినను సుఖనిద్రకును సుందరమగు శయ్యకును సన్నిహితమగు సంబంధమున్నది. శయ్యా ప్రాముఖ్యమును గుర్తించిన నెపోలియను

చక్రవర్తి 'జగత్తు నందలి సమస్త సింహాసనము లిచ్చినఁ బ్రతిగ నా శయ్యను విడువ లే' నని పలికినాఁడు, మానవుఁడు శయ్యయందు జన్మించుచున్నాఁడు; శయ్యయందుఁ బెరుగుచున్నాఁడు; శయ్యయందు మరణించుచున్నాఁడు. దేశకాల పాత్రముల ననుసరించి శయ్యావిభేదములెట్లు మార్పునొందినను శయ్య తప్పదు. అర్జున గౌరవానురాగములఁ జూఱఁగొనిన భీష్ములవారి కుత్రాంతివేళ నుజ్వలమగు సంపశయ్య పర్యంక మైనది. మఱియొక మహారాజునకుఁ బట్టజశయ్య శయసీయమై యొప్పియుండుచు. జగత్కారణుఁడు వటపత్రశాయి; శేష తల్పశాయి. ప్రాచీన భారతీయ చక్రవర్తులలో సౌవర్ణ పట్టజ కీట జాండజశయ్యల నిర్మించుకొని యనుభవించినటులఁదెలియుచున్నది. శయనసంవేశనము ప్రాచీన శృంగర చతుషష్టిలో నొకతైనట్లు 'నాగరకవృత్తము' వలన నభివ్యక్త మగుచున్నది. మాగధ, వైతాళిక, సౌఖసాయనికాది భృత్యుల వలనఁ గల పరమ ప్రయోజనము సర్వశాస్త్రాభిజ్ఞ తెఱిఁగి యుండుటచే రాజ ప్రాసాదములందు వారి యావశ్యకతను నిరూపించి యున్నారు.

నిద్రకును గొప్పనియమము లున్నవి. 'భుక్త్వా శతపదం గచ్ఛేత్' వామపార్శ్వేన సంవిశేత్' అని సుశ్రుతము. దక్షిణపుఁ దలాపి యొకధర్మము. నిద్రారంభవేళ నది మృత్యుతుల్య మగుటచే అగస్త్య కపి లాస్తీకాది పుణ్యపురుష స్మరణము, ప్రహ్లాద నారద పరాశర పుండరీకాది చిరంజీవుల పరిగణనము, లావశ్యకములని యాయుల సమ్మకము. ఆంజనేయ దండక

మును బఠించుచుఁగాని నిదురింప నిచ్చుగింపని ప్రాచీన మర్యాదను బాటించు నాండ్రులు నేటికినిగన్పించుచున్నారు. పాశ్చాత్య దేశములందు నిట్టి యాచారము లేకపోలేదు. ఛామస్ బ్రాన్ “భగవత్ప్రార్థనము లేక నే నెన్నఁడును నిదురింప” నని పలికినాఁడు. వామనస్తుతిపఠ్యమున నిదురలేచుట యేనాటి యాచారమో యేమో!. ‘ఇంతింతై వటుఁ డింతయై మఱియుఁ దా నింతై’ తుదకుఁ ద్రిజగముల నిండిన తీవిక్రముఁడు వామనుఁడు. ఆయనను స్తుతించుటవలన నారీతి వృద్ధినొందు కోర్కెయీ స్తోత్రీపాఠకులందును న్యోతకమగుచున్నది.

పాడగరితనమునకు నిద్రకును సన్నిహితసంబంధ మున్నదని శాస్త్రజ్ఞు లంగీకరించినారు. ఆర్థరు రేనాల్డు అను నొక పరిశోధకాక్రమేసరుఁడు “నూరుదినములు నిద్రపోకుండునట్లుగ నిల్పుటచే విద్యార్థు లరయంగుళము తగి పోవుట తటస్థించిన” దని చెప్పినాఁడు. సీల్ జహాద్ అను శాస్త్రజ్ఞుఁడు “నిద్రాసమయమున మ స్తిష్కము తగుటయును, శరీరము వృద్ధినొందుటయు జరుగు” నని తన పరిశోధనా ఫలితమును వెల్లడించినాఁడు.

క థా కా రు ల ను సిద్ధాసాందర్య మాకర్షించినది. సాహిత్యోపాసకులు తమ కావ్యముల “స్వప్న సుందరులఁ” జిత్రించినారు. అవంతి సుందరియం దగ్రగణ్య. విఖ్యాతరచయితల యమూల్యకల్పనా విన్యాసములకు నిద్రావస్థ యుపోద్బలక మైనది. పురాణ కవులకుఁ గృతిపతులైన దేవతా మూర్తులు నిద్రాసమయములందుఁ గన్పించి కృతినర్థించినారు. ఇందుల కాండ్ర సాహిత్యప్రపంచమున హరిహరనాథుఁ డక్కవి

బ్రహ్మ తిక్కన సోమయాజికి దర్శనభాగ్య మొసగుట ప్రబల తారాణము. 'జోల_లాలి' ఇత్యాది నిద్రాసాహిత్యము ప్రతి దేశమున నొకసాహిత్యశాఖయై విలసిల్లుటఁ గన నిద్రకు సిత్య జీవితమున నెట్టి ప్రాముఖ్య మున్నదియు వెల్లడియగుచున్నది. ఈ ప్రాముఖ్యమును గుర్తించియే యొక మాట వర్ణనవర్ణన మహాకవి నిద్రాదేవికటాక్షము తొలఁగినపు డొక కావ్య మిట్లు చెప్పినాఁడు.

“ఒకదాని వెనుక నొకటి ప్రశాంతముగ గమించు నవిగణమును, ఝంకార మొనర్చు తుమ్మెదలను, గ్రిందికిఁ దుముకువాహినులను మందమందవాయువులను, సముద్రమును, మృదులమగు సస్య శ్రేత్రములను, నీరపటములను, స్వచ్ఛమగు నాకాశము నొకదాని వెనుక నొకదానినిఁ గ్రమముగ నూహించితిని. అయినను నిద్రావిహీనుఁడనై నిలువవలసి వచ్చినది. నాపుష్పద్యావన తరువులపై నిల్చి కూయు పులుఁగుల కలధ్వనులు కోకిలా కరుణార్ద్రగీతములను వినవలసివచ్చినది. ఈ రీతిగ నిన్నటి దినమును మణియు రెండు దినములు గడచినవి. కాని నేను నీవై నేమార్గమున నైన విజయము నొందఁజాలక పోయినాఁడను. దేవీ! ఈరాత్రియు నన్నిట్లు నాడిపోసియ కుము. నీవు లేని యుదయకాల సౌభాగ్య మేమున్నది! దినము నకును దినమునకును మధ్య దివ్యనుగు నోయంతరమా! నూతన భావములకు నానందకరమగు నారోగ్యమునకుఁ దల్లివగు నోపియమాతా!! రమ్మ.

వైతాళికుల సాహిత్య మంతయు నొకచోఁ జేర్చిన

యందుఁ గొన్న విశేషము లుండకపోవు. భారతగాయకలోకము ప్రాభాతిక రమణీయ రాగఫణితుల, నందు ముఖ్యముగ దేశాక్షి భూపాల మలయమారుతాది రాగముల, సప్తదైవతముల సీనాఁ దును మేల్కొల్పుట యాచారముగనే యున్నది.

ప్రపంచ శిల్పులు యోగసిద్ధా ముద్రితులైన మూర్తుల శిల్పించినారు. 'ధ్యాసీబుద్ధ' 'ప్రజ్ఞాపారమిత' ప్రతిమా శిల్పము లిందు జగద్విఖ్యాత కృతులు. పాశ్చాత్య ప్రపంచ మున లీచ్ ఫీల్డు కెథిడ్రీలులోని నిద్రాదంపతుల శిల్పఫలకము నిద్రాశిల్పమునకు నిస్తులమైన నిదర్శనము.

నిద్రా తాత్వికులదృష్టి నాకర్షించినది. భారతీయదృష్టులు దీనిని స్వప్న యోని, సప్న జన్మభూమిగ దర్శించినారు. నిద్రాసమ యమున ప్రత్యగాత్మ బుద్ధ్యంతః కరణతో నుండునట! 'ఓజనసీ! నిద్రా! నీవు మా యొద్దనుండి తొలగిపోము. అశ్వసీదేవతలు నిన్నతి జాగరూకతోఁ బరిశీలించుచున్నారు. వారి కంటఁ బడక నీవెట్లు రాఁగలిగితివి?' మొదలగు నర్థములుగల సూక్త ము లధర్వ వేదమున నకాలమునందు విచ్చేసిన నిద్రాదేవి నుద్దేశించి కన్పించుచున్నవి. ఆశ్రుతి యందే నిద్రా దేవతల గర్భాండ మనియును, గలలు దేవతలనియును చెప్పఁ బడి యున్నది.

నిద్రాతత్వమును గూర్చి ప్రవచింపవలసిన దని గార్వ్య సౌరాయణి మనార్షిఁ పిప్పలాదు నీభరతభువియం దెన్నిసహస్ర వర్షములకుఁ బూర్వమో యి ట్లరించినాఁడు.

“భగవంతుఁడా! పురుషుని యందు నిద్రవోవు నవి యెయ్యవి? మేల్కొనున వెయ్యవి? ఇందు స్వప్నా వస్థనుబొందు దేవత (ఇంద్రియము) యెవ్వఁడు? నిద్రాసుఖ మెవ్వరిది? దేనిపై నియ్యవి సంప్రతిష్ఠితములైయున్నవి.”

ఈ ప్రశ్న పరంపరకుఁ బిప్పలాద మహర్షి యొసఁగిన సమాధానమునందు భారతీయ నిద్రావిజ్ఞానము నిరూపితమై యున్నది.

“సంధ్యాసమయ సూర్యు నతని కిరణము లేరీతి యతని తేజోమండలమును జేరుకొను చున్నవో యటులనే సర్వేంద్రియములును నిద్రా సమయమున మనస్సుతో నేకీభవించు చున్నవి. అందువలన సంద్రియ వ్యాపార ముండదు. ఈకారణముననే పురుషుఁడు నిద్రించుచున్నాఁడని చెప్పెదరు. ఆమనస్సు తేజసాభిభూతమైనపుడు సుఖానుభూతి నొందును.”

“యయేష సుప్తేషు జాగ్రత కామమ్ కామమ్ పురుషో నిర్మిమానః దదేవ శుక్రమ్ తద్ర్భహ్మ.” ఈకఠోపనిషద్వాక్యము వలన ‘నిద్రితుని యందు మేల్కొనునది బ్రహ్మ’యని భారతీయ తాత్వికుల నిశ్చయ మైనట్లు వ్యక్తమగుచున్నది.

సృష్టికి నిద్ర యత్యవసరము. జగత్కారణుఁడగు విష్ణువు నిద్రాముద్రితుఁడై శరదారంభమున మేల్కొని పునఃసృష్టి నారంభించును. ఆమహామహుని జాగ్రదవస్థారంభ వేళా సౌందర్యముఁ గలన మహాకవి యాంధ్ర నిద్రాసాహిత్యమున నిరుపమాన రత్నముగు సీపద్యములో దాని నిట్లు వర్ణించినాఁడు.

“అభినవోన్మేషచిహ్నంబైన తొలుచూపు
 కౌస్తుభాలోకరేఖలకు నలఁగ,
 సాంగభంగంబైన యాపులింతకు వేల్పు
 లంగుళీస్ఫోటంబు నాచరింప
 సౌఖశాయనికులై సంవర్తభృగ్వాది
 మునులు హస్తాంభోజములు మొగుడ్పు
 ధృతచేతనంబులై దివ్యాయుధంబులు
 జయ జయ ధ్వనులతో సంస్తుతింపఁ
 గలువరేకుల వోని పెంజిలువరేని
 యరఁటికుబుసంబు పొరలు మై నంటియుండ
 నిదుర మేల్కొంచి కూర్చుండు నుదధి నడుమ
 విష్ణుఁ డఖిలేశ్వరుఁడు శరద్యేళయందు”

నిదురమేల్కొనువేళ సీరాజన మెత్తుట భారతదేశమున రాజ
 ప్రాసాదముల యందలి బ్రాచీనాచారము. తా ననుభవించిన
 యాయాచారము స్మృతికి వచ్చిన శ్రీరాయల కిట్టి దర్శనము
 కల్గినది.

“సాంధ్యరాగలహారి సామి రంజితములై
 తిరిగి మింట నిదురఁ దెలసి నశై
 యిందిరాధిపతికి నెత్తు కర్పూర సీ
 రాజనంబు లన శరద్ధ నములు”



స్తోత్రపాఠము

స్తోత్ర) పాఠము నొక విజ్ఞాని వన్యమృగముతోఁ బోల్పి నాఁడు. నిత్య పరిచయము కలిగినపు డెంతటి కూరసత్వ మైనను దాని క్రౌర్యమును గోల్పోయి కనుపించును. సహజ క్రౌర్యముగల జంతువుల నలవాటు చేసికొనుట యందును నేర్పు గోచరించును. మహర్షుల యాశ్రమ వీధులందు సహజ శత్రుత్వముగల వనసత్వములు పరస్పర సఖ్యముతో సంచరించుట కా మహాసీయల యనంత ప్రతిభావిశేషమే కారణము, మహాకవు లెపుడు ఋష్యాశ్రమముల దర్శించినను “గండు యనము సేయు కరటి శుండాదండ పుష్కరమ్మున సింహ పోత కమ్ము” ఇత్యాది మనోజ్ఞ ప్రకృతి చిత్రణములు వారికిఁ బొడ కట్టుట లీకారణముననే.

స్తోత్ర)పాఠము శ్రోతకుఁ బ్రపీఠమమున నెట్టి మహా భయంకర మృగముగ గోచరించినను గాలక్రమమున దానితోఁ బరిచయము వృద్ధియగు కొలఁదిని నొకవిధమగు ప్రేమాభిమానములు వెల్లివిరియుట తటస్థించును. అవి యభూత కల్పనలుగఁ గాక సుసత్యస్వరూపములై నిరూపితము లగుచుండును.

స్తుతి పాఠముల విన నలవడిన శ్రవస్సులు సత్యములైన నప్రియ వాక్యముల వినలేవు. ఇట్టియెడ సత్యవ్రతులకు స్థానము లేకపోవుటయే కాక యట్టి సత్యము లసత్యములసయు

సిరూపితము లగును. అందువలననే “అప్రియస్యచ పథ్యస్య శ్రోతా వక్తాచ మర్లభా” అను నార్యోక్తి జన్మించినది. సత్యము! ‘పదుగు రాడు మాట పాటియై ధరఁ జెల్లు నొక్క డాడుమాట యొక్క దెండు.’

‘ఎప్పటి కెయ్యది ప్రస్తుత మప్పటి కా మాటలాడి యున్నట్ల మనముల్ నొప్పింపక తా నొవ్వక తప్పించుకఁ దిరుగు వాఁడు ధన్యు’ డని యొక సుమతి సెలవిచ్చినాఁడు. లోకమున జనసామాన్యము సర్వసాధారణముగ నీ నీతిమార్గమునే యను సరించు చున్నది. ఆకారణము వలననే లోకము విశేషముగ స్తుతిపాఠమునకుఁ జెవి యొగ్గుట సంభవించుచున్నది.

అయిన నొక యంశము సుసత్యము. స్తోత్రపాఠ మొనర్పఁ బూనికొనిన ప్రతి వ్యక్తికిని దీని తత్వము తెలియు ననుకొనుట భ్రమ. స్తోత్రపాఠ మొక కళ! అసామాన్యమైన కళ!! ఉక్తివిశేషోద్భూత మగు కళ!!!

కళకు వస్తువుకంటె విన్యాసవైభవము ప్రధానము. ఇందంచేసిన చేతులు కావలయు నన్న వారికిఁ బ్రతిభా వ్యుత్పన్న తలు రెండును గుణములై యొప్పవలయును. అందుచే స్తోత్ర పాఠకునకైనఁ బ్రతిభయు వ్యుత్పన్నతయు నత్యావశ్యకములైన గుణము లని చెప్పట యనవసరము.

కళాకారుఁడు నిజసామర్థ్యమును వ్యక్తీకరించుటకుఁ బ్రతి వస్తువును స్వీకరింపఁడు. తను స్తుతింపఁ దలఁచిన వ్యక్తి యుత్తమ లక్షణములం దభిమానముఁ గొనిన వస్తువును గ్రహించి తన్నూల

మున నిజదర్శనములకు బ్రతిబింబమును రూపించును. స్తోత్రపాఠకుఁడు నిటులనే తా స్తుతింపఁ దలఁచినవ్యక్తియందలి సమస్త గుణముల గ్రహింపఁడు. అతనిలోపములపై బుద్ధిని బ్రసరింపనీయఁడు.

ఉత్తమ స్తోత్రపాఠకుఁడు మానవ స్వభావానుభావమున ఘటికుఁడు. మానవ హృదయ సాగరములఁ బ్రవేశించి యతఁడందు దాఁగియున్న పులిముత్తయములఁ బైకిగొనిరాఁగల చతురుఁడు. ఎంతటి సహనశీలముగల వ్యక్తియైనను దన లోపముల విన నిచ్చుగింపఁ డని యతఁ డెఱుఁగును. ఎట్టి యధమున కైనను నెట్టి నిర్భాగ్యదామోదరునకైనను 'నీ వింద్రుఁడవు, చంద్రుఁడ' నని పొగడించుకొన వలయునను కోర్కె జిఠించిన పురాణవ్యాధివలఁ బట్టి బాధించుచుండునని యతఁ డెఱుఁగును. తగిన సమయమున షోడశోపచారము లొనర్చి యా వ్యాధి నాహ్వాసించి భక్తి శ్రద్ధలతోఁ బ్రజ్ఞావంతుఁ డైన స్తుతిపాఠకుఁడు తగిన చికిత్స యొనర్చిగాని మఱి యూటకొనఁడు.

స్తోత్రపాఠక కళాతత్వ మెఱిగిన కళోపాసి నెవరిని బ్రశ్నించిన “నాత్మస్తుతిని వినుటకంటె మానవునకు మించిన తృప్తి మఱియొకటి లే” దని సిద్ధాంతీకరించి పలుకును.

ప్రయోజనరహితమైన దానిని బ్రపంచ మెన్నఁడు నాదరింపదు. స్తుతిపాఠము బహుయుగములనుండి లోకగౌరవమును బొందుచున్నది. అందుచే దీనివలన నొకకొంతగఁ బ్రయోజనమున్న ట్లభివ్యక్తమగుచున్నది. ఇతర ప్రయోజనముల మాట యెఱుఱున్నను స్తుతిపాఠమును బడసిన వారి కీర్తి లోకమున

వ్యాపించుచున్నది. స్తుతియుం దించుకళక్తియున్న చిరస్థాయియు నగుచున్నది. సత్యమగు నిట్టి కీర్తి లభింపవలయు నన్న స్తోత్ర పాఠ మక్షరరూపమును బొందవలయును.

కీర్తికాము లందఱును సప్తసంతానముల మూలమున వారి కీర్తిని లోకమున సుప్రతిష్ఠిత మొనర్చుకొనఁ జూతురు. సప్తసంతానము లందును సాహిత్యము ప్రశస్తమైనది. శాశ్వత మైనది. జంగమ రూపమున సాహిత్యము కృతిభర్త కీర్తిని బహుముఖముల వ్యాపింపఁ జేయుటయేకాక సురుచిర సుస్థితిని జేకూర్చును. ఈకారణము వలననే కీర్తికాములకు సాహిత్యకు లాత్మబంధువు లగుచుండును. సాహిత్యకు లందు వ్యాకరణజ్ఞుని బితరుని వలెను, తార్కికుని భ్రాతవలెను, వేదజ్ఞుని చండాలుని వలెను జూచుచుఁ గవిత యలంకరణజ్ఞుఁడగుటచేఁ గవిని వరించి నది. కవికి వాఙ్మయకళా వైదగ్యము వెన్నతోఁ బెట్టిన విద్య.

పూర్వ రాజన్యలలోఁ గొంద రీరహస్యము నెఱింగిన వారగుటచే నుచితజ్ఞులై విశేషముగఁ గవి సంగ్రహణ మొనర్చిరి. ఎంతటి శ్రమకైన నోర్చి కవుల సంగ్రహించుటకు మూల కారణము స్తోత్రపాఠాభిమానమే యని మామతము. కవులు వారి పోషకునికీ బుష్టిగల కీర్తి శరీరమును గల్పించి యుగ యుగముల ఖ్యాతిఁ గల్పించినారు.

సమర్థతగల చక్రవర్తుల కిట్టి యపూర్వ ప్రాభవమును జేకూర్చుట సహజమును సమంజసము నైయున్నది. అయ్యుఁ గొందఱు కవులు తాము 'సత్యగ్రథములకుఁ గట్టిన యశ్వము'

లను శ్రుతి ప్రమాణముల మఱచి తమ పోషకులకుఁ గేవల కీర్తికాయ నిర్మాతలై వారి తుచ్చ శృంగారాభిమానమునకుఁ దోహదకారులగుదు తమ యనంత వాగ్దోషాచార్యములతో లోకమును మభ్యపెట్టుచు వచ్చినారు. దీనిని గమనించి యుత్తమ దృష్ట లొకా నొక కాలమున 'కావ్యాలంపాశ్చ వజ్రయే' త్తసి యనుశాసింపవలసివచ్చినది.

ఉత్తమశ్రేణికి జెందిన కొందఱు మహాకవులు తాము స్తోత్రపాఠ మొనర్చుట కంగీకరింపక మడిదున్నుకొని బ్రతుకఁ దలఁచిరి; చారుచరిత్ర, ధర్మచరిత్ర లేని రాజశబ్దనామ్యలపై నేహ్యభావమును బ్రకటించిరి. అట్టి వారిలోఁ బ్రముఖుఁడగు నొక కవీంద్రుఁ డొకసందర్భమున రాజదర్శన మొనర్చి తిరస్కృతుఁడై నపుడు 'బండిగురివింద పూసల పేరులతోఁ దృప్తి నొందు కిరాతకాంతలకు స్వర్గకారునితోఁ బనిలేనట్లు సాధు చరిత్రలేని రాజులకుఁ గవులతోఁబనియేమున్న'దని ప్రాగల్భ్యము మెఱయఁ బలికివచ్చినాఁడు.

కొందఱు ముష్టికవులు 'ముష్టికి నష్టి' లేదని నమ్మి యపాత్రుల కడకైన నేఁగి యాసుకవితఁజెప్పి యింతయో యంతయో పుచ్చుకొనకపోలేదు. కవి ప్రాశస్త్యమును గుర్తింపలేని వారు వీరిని వందిమాగధ వైతాళికాది గణమునఁ బరిగణించుట పరిపాటి యైనది. ఇట్టి భట్టుకవులలో నుద్దండులును గొందఱున్నారు. అల్పదేశ పాలకుఁడైనను దానొక త్రిలోకాధిపతి ననుభావముతోఁ బ్రియఁగూడి రాజ్యమేలు నొక యేకాక్షి ప్రభువును దర్శించి శుష్కప్రియముల శూన్యహస్తము లని గ్రహిం

చువాఁడగుటచే 'అన్నాతిఁ గూడ హరుఁడవు, అన్నాతింగూడ కున్న నసురగురుం డాఁ, దన్నా! తిరుమలరాయా!, కన్నొక్కటి లేదుగాని కంతుఁడ వయ్యా!' యని యొకఁడు స్తోత్రపాఠమును విసిరినాఁడు. అంతటితో నారాజు తబ్బిబ్బై బహుశపారితోషికమును దుశ్శాలువల నిచ్చి పంపించినాఁడు.

స్తోత్రపాఠకుఁడు కొన్ని వేళలందు స్తుతిచెడివారి యుత్కర్షను నిరూపించుటకుఁ దన్నుల్పునిగఁ జిత్రించుకొనును. చౌడప్ప వంటి వాచాప్రాగల్భ్యముగల భట్టుకవి తంజావూరు రఘునాథరాయలవారి యొద్ద 'నేరుతు నని మాటాడఁగ, వారిజభవునంత వాని వశమా తంజా, వూరి రఘునాథరాయలుగా, రెఱుఁగఁగఁ గుందవరపుకవిచౌడప్పా!' యని తన్నుద్దేశించి చెప్పుకొనినాఁడు.

'అంతవాఁడి నైన నేనే నిన్నుస్తుతించుచున్నాను సీవెంత వాఁడవో చూచుకొ'మ్మన్నట్లు కొన్ని సందర్భముల స్తోత్రపాఠకులు తమ యాధిక్యమును వర్ణించుటయు సహజము. ఇట్టివారు స్తోత్రపాఠకులపతులు.

'ఉదయం బస్తనగంబు సేతువు హిమవృహంబునుం జుట్టిరా విదితంబైన మహి న్మహాంధ్ర కవితా విద్యాబలప్రాధి సీకెను రేకీ?' యని సామాన్య స్తోత్రపాఠకులు తమ్ముఁగూర్చి చెప్పికొనుట పరిపాటి. ఒక సామాన్యమైన సామంతుని పట్టుకొని మహాకవి తిక్కనవలె 'ఎవ్వని వాకిట నిభమద పంకంబు రాజభూషణ రజోరాజి నడఁగు... నెవ్వని గుణలత లేడు వారాసుల కడపటి కొండఘైఁ గలయఁ బ్రాకు' - ఇత్యాదిగ

స్తోత్రపాఠ పఠంపఠలఁ గురిపించుట యును లోకసహజము. ఈ యసత్యస్తుతులు ప్రాంతకాలపునాఁటి వని పరిహాసింప వీలు లేదు; ఈశతాబ్ది యందును వినపించుచున్నవి.

అట్టి స్థితిలో గీర్తికాములైన పూర్వరాజన్యులు కొందఱ ప్రశస్తము లయ్యు నగ్నములైన యసత్యములు కాని యిట్టి స్తుతులకు మురిసి యేసంక్రాంతిపుణ్యకాలముననో పెద్దల పుణ్యమునకని పేరుపెట్టి 'సర్వ బాధా పరిహారముగ' దేవనూత్పకలు పండు కేదారఖండముల స్తుతి పాఠకులకు దాన మిచ్చిరని యీనాఁడు మనము బాధపడుట యెందులకు ?

స్తుతి పాఠకులు పఠస్తుతి పరాయణులు కాని పఠదూషకులుకాదు. అయిచను పఠవంచకులు. వీరివలన వినువారు చెడిపోవుట సస్సంశయము. వీరు లోకమున స్తుతిగీతా ప్రయత్నమును బెంపొందింతురు. వీరి స్తోత్రములకుఁ దగినవార మను భావము నిగూఢముగనో, యీషత్సప్తముగనో వినువారి యందుఁ బాడకట్టును. లేకున్న వీరిస్తుతుల వినుట యెట్లు? ఇది యహంకృతి యైనను నాత్మవిశ్వాసమైనను దీనికి మూలకారకులు స్తుతిపాఠకులు. వ్యక్తిద్రోహులైన వీరు రాజద్రోహులు! రాష్ట్రద్రోహులు! జాతిద్రోహులు! ప్రపంచ ద్రోహులు! విశ్వద్రోహులు!!! 'అంగవ్రాతములోఁ జికిత్సుకుఁడు దుష్టాగంబు ఖండించి శేషాంగ శ్రేణికి రక్షసేయుక్తియ' సంఘమునం దొకరై వేరుపురుగులగు వీరిని పట్టి శిక్ష చెప్పించుట 'సంఘస్థితి'.

‘స్తోత్ర’పాఠము చేయువారి, నది విని నిజముని భ్రమించు వారి నిరువురఁ జెడగొట్టు శక్తి దానియందున్న’ దని యొక తాత్విక మహాశయుని సుసత్య ప్రవచనము. నస్తుతః స్తుతిపరాయణత్వము లేకున్న నది రిరంసను గల్పించి పోషించును. ఆత్మ విశ్వాస మణుమాత్రమైన లేక నణగారిపోవు వారి కది మహాంజనమై వర్ణిలుటయును సత్యమగుటచేఁ బండితాగ్రగణ్యుఁడు జాన్సను ‘పొగడ పొందుటయును నొకరీతి శ్రేయస్కర’ మని ప్రవచించినాఁడు. ‘లోక మీరీతిగ నన్నుఁ గూర్చి భావించుచున్నది కాఁబోలు. నే నీప్రథకుఁ దగిన శక్తిసామర్థ్యముల సంపాదించెదను గాక’ యని నిశ్చయించుకొని కొందఱు తమలో నిద్రించుచున్న శక్తిని మేల్కొల్పుటకు శతవిధ యత్నము లొనర్ప స్తోత్రపాఠము సాయపడవచ్చు నన్నమాట !

ఆత్మబంధువుల మధ్య స్తుతిపాఠములు వినిపించిన లోకము సహింపదు. అం దెంతటి సత్య మున్నను బ్రయోజనము లేదు. ఇట్టి స్తుతులకు మూలకారణముల వెదకుట దాని లక్షణము. కుమారుఁడు తండ్రి నే ప్రతిభా విశేషమునకో హృదయ పూర్వకముగ నమ్మి స్తుతించిన స్వార్జితమైన సంపదను దండ్రి యన్యాయక్రాంత మొనర్చునేమో యను భీతి యిందులకుఁ గారణ మని లోకము శంకించును. పితరులే పుత్రునిఁ బొగడిన నివి మేనకోడలిని వినాహమాడఁజేయ బన్నుచున్న వాగురు అని యది మది నిశ్చయించును.

అల్లుఁడు మామలమధ్య పరస్పరోత్కర్ష కనుపించిన గొడుగులతోఁ బాటు పాలుఫంచఁ డను భయమునో, కుమార్తె

కుమాపియగుట నల్లుఁడు పరిత్యజించునను భయమునో కల్పించి 'ఓడిపన్ కాంపెన్సు'ను దలఁ దన్నఁగల యొక 'శ్వశ్రు' జామాతా-కాంపెన్సు'ను సృష్టించుటకు వెనుదీయని మానసిక శాస్త్రవేత్తలు మానవలోకమున నుండకపోరు.

భార్యాభర్తల మధ్య స్తుతిపాఠ మంతకంటె సతి ప్రమాదకరమైనది. 'అన్యోన్యము ప్రేమించుకొనినవారు పొగడు కొనరు. సామాన్యస్త్రీ భర్తను పొగడ వలసిన యగత్యము లేదనునవి యన్య దేశీయ జిజ్ఞాసువులు చెప్పిన సూక్తివిశేషములు. ఇట్టి యభిప్రాయముల నాధారముగఁ గొని మిథ్యాభిమాన ప్రకటన మసియో, శీలసంబంధ మగు భీతియనియో సిద్ధాంతీకరింప వచ్చును.

సామితేయులు కొందఱు కొన్ని సందర్భముల సభావేదికలఁ నన్యోన్య గుణకీర్తన మొనర్చుకొనినచో వారిని యజ్ఞాహ్యసతులైన దేవతలవలె నిండ్రుఁ డగ్ని, నగ్ని వరుణుని, వరుణుడు ధర్ముని, ధర్ముఁడు నాయువును హవిర్భాగములఁగైకొనఁ స్తుతిపాఠము లొనర్చుకొనుచుఁ బరస్పర మాహ్వానించుకొను రీతిగఁ బ్రవర్తించు నొక స్తుతి పాఠక గణముగఁ బరిగణింపని వ్యక్తులు సమాజములు లోకమున నరుదు కాదు. అట్టి యవసరముల స్తుతి తప్పదు; జన మనుకొనుటయుఁ దప్పదు.

కొందఱు అత్యబంధువుల కంటెను, కొందఱు సామితేయుల కంటెను, బ్రేయసీ ప్రియులలో స్తోత్రపాఠములు విశేషముగ విస్మించును. 'తా వలచినది రంభ; తా మునిగినది గంగ.' కవి, ఉన్మత్తుడు, ప్రియుఁడు నేకకోటిలోని వారని మహా

కవి పేక్స్పియరు పలుకనే పలికినాడు. ఇట్టి సితిలో వారి స్తోత్రోపాసము లెట్లుండునో యూహించుట కష్టముకాదు. ప్రియాప్రియుల మధ్య నడచు స్తోత్రోపాసములకు మధ్య 'బ్రహ్మ యంపు మేలిముసు' గొకటి కన్పించును. ప్రేమికుఁడు ప్రియను గూర్చి 'నీవు గంధర్వలోక మధుర సుషిమాసుధాగాన మంజు శేఖ'వసనను, బ్రియురాలు ప్రియునిగూర్చి నీవు కంతుఁడవో, జయంతుఁడవో' యసనను, ప్రియ పాదచిహ్నము లున్న స్థలముల మఱియొకరు ప్రయాగ శేత్రములుగ విధురభక్తి భావమున భావించినను వీని నుత్తమ కవితోక్తులకింద మన్నించి వారి యనురాగమును ధర్మేతర మైనను నార్ద్రహృదయముతో లోకము పరిగణించు చున్నది.

అర్థమునకును స్తుతికి నవినాభావసంబంధము. '...అతండు మహాకలీనుఁ డాతండు కళావిదుం డతఁడు ధన్యుఁ డతండు మనోజ్ఞమూర్తి యెవ్వండు భవత్కృపాకలన వైభవలక్ష్మికిఁ బాత్రుఁ డిందిరా!' యని కవి చెప్పనే చెప్పినాడు. ఇట్టి ధన వంతునిపై స్తోత్రోపాసపుష్పవృష్టి గురియుటలో సందేహ మేము న్నది? ఇతర విద్యావిశేషములు లేని కేవలధనికుఁడు సుతికిమించి స్తుతించెడు స్తోత్రోపాసకునిఁ జేరరానియఁడు. ఇంచుకుఁ గారణము స్తోత్రోపాసముపై నభిమానము లేక కాదు; 'అతి సర్వత్రో వర్జయే' తను నాద్యోక్తిపై నభిమానమును కాదు. మఱియొక కొంటె కోణంగి' స్తోత్రోపాసకుఁడై వచ్చి యిచ్చిన దానితోఁ దృప్తినొండక తన 'బ్రతుకు బండారము'ను బయటపెట్టు నను భయ మిందుకు మూలమని విబుధుల యభ్యుహము. ధనికుల

కడకు స్తోత్రపాఠకులై వెడలు వా రీరహస్యమును మున్నె గుర్తించి తగినరీతి వర్తించి రసవంతముగఁ దప్పించుకొని వత్తురు.

'గడచిన ప్రపంచ మహాయుద్ధమునఁ బ్రథమ నష్టము సత్య' మని మహాత్ముఁడు ప్రవచించినాఁడు. అయిన నేమి ? ప్రపంచ మేకడ మాఱినది. ఎవరి ప్రచారము వారిది. ప్రచారము లేకున్న బలప్రాభవము లుండవు; బ్రతుకుట కష్టము. అసత్యమున కింతటి ప్రాపకమున్న యీదినములలో మహాత్ముని వంటి కారణజన్ములు మఱల నవతరించి స్తుతిపాఠము జాతి విద్రోహము, దేశ విద్రోహ మని ప్రకటించి యందులకై బ్రచార మొనర్చి యెన్ని వ్యక్తి సత్యాగ్రహములు సాగించినను నీ నాణెమునకుఁ గల చలామణినిఁ జెఱిపివేయలేరు. ఇది మహత్తర సత్యము. భూత వర్తమానముల దీని చెల్లుబాటు కిప్పించుచున్నది. భవిష్యత్తున నొక వేళ రూపాంతరమును బొందినఁ బొందవచ్చును. కాని నశించు ననుకొనుట భ్రమ. దీనిని కేవలము బాసన యుగ చిహ్నముగఁ బరిగణించి భావికాలమున మన ప్రజాగణతంత్ర రాష్ట్రమున సమూలముగ నిది పరిభ్రష్టమగు ననుకొనుచున్న వారు భ్రమప్రమాదమునకు లోనైనారని ఘంటాపథముగఁ బలుకవచ్చును.

లోకమున గొందఱకు స్తోత్రపాఠ మనిన గిట్ట దని వినుచుందుము. కుశాగ్రబుద్ధితో నాలోచింప నిది గగనకుసుమమని యవగతమగుచున్నది. అట్టివారి జీవిత 'వ్యాసఘట్టము' లెఱిగి ముగ్గున కెట్లు దింపవలయునో సిద్ధహస్తులైన 'కారంధమస్తోత్ర'

పాఠకు' లెఱుఁగుదురు. స్తుతిపాఠ మనిన నాకిష్టము లేదని ప్రక
టించు వ్యక్తి భంగ్యంతరముగ నద్దాని నభిలషించుచున్నాఁ
డన్నమాట! అతగాని దర్శన మొనర్చి జగజ్జెట్టి స్తోత్రపాఠకుఁ
'డడియఁడై' ద్రావిడప్రాణాయామముగ 'మహాప్రభో! నభో
గాయ లందఱకువలె దమకు స్తోత్రపాఠ మసిన సుతరమును
గిట్టను. దానికిని మీకును ధ్రువములరెంటి కున్నంతదూరము.
తాము కేవలము 'స్తోత్రపాఠ వరూధిసీప్రవరు'! లని నాతిదీర్ఘ
బిరుదమును ప్రసాదించి పని నెగ్గించుకొని మఱి బయటఁబడ
గలఁడు. అసిన స్తుతిపాఠ మసిన నేనగింపుచు బ్రకటించువారికి
నేటి విధానము సంతృప్తి నొసఁగుటలేదన్నమాట! వా రాకాం
క్షించునది నవ్యత. అది పొడకట్టిన మఱుక్షణముననే వారు
'త్రిశరణములఁ' జెప్పి తీఱెదరు.

మూర్ఖుఁడు స్వగృహపూజ్యుఁడు కనుక తన్నుఁ దా నె
పొగడుకొనును. వివేకి సహచరుల స్తుతించుచు. అంతటి వారికి
మిత్రుఁడ నైన నే నెంతటివాఁడనో గ్రహింపుఁ డనుట కింతటి
కంటె 'శృంగ్రాహిక' యింకేమి కావలయును? ఒకప్పుడు
వేత్తలును 'సూలారుంధతీన్యాయము'నఁ దమ్ము గీర్తించుకొని
వ్యంగ్యగర్భితముగ నాకు మిత్రులు వా రని సహచరుల సితరు
లకుఁ బరిచయమొనర్చి వారి పనులు చక్క-బెట్టుటయుఁగలదు.

'ఇరువురు స్తోత్రపాఠకు లొక-వోఁ జేరిన వాక్పిశాచములు
షిందొనర్చు కొను' నని యొక తాత్పర్యము ఁ డనినాఁడు. నిజము.
ఇరువురి జిహ్వాలు వాక్కులకు వాతరాయణములు. తే నెబూసిన

కత్తులు. ఇట్టి రసనలు బాహ్యప్రపంచముపై జైత్రీయాత్రలు పెడలుట నిత్యమును మన కనుభూత మగుచున్న యంశము.

స్తోత్రీపాఠముల నెల్ల నుత్తమోత్తమ మైనది వ్యక్తియభి భాషణము నొనుకా దనక శిష్యభావముతో ఋషభములు సింహ వినుటయే. ఈ ధర్మసూక్ష్మమును గ్రహించిన స్తోత్రీపాఠ కుండు 'స్తుతిప్రియ - శ్లేఠియోవ్యాధి' గ్రస్తమైన యెట్టి నివాతశిలాకంఠ హృదయ శ్లేఠ్రములోనైనఁ బ్రవేశించి విజయ మును గరలామలకము గావించుకొనఁగలఁడు.

వీరు మాటల పెట్టుబడియైన లేక విశేష లాభముల గ్రహించు 'విచిత్రధనికవాడు'లు. వీరు పొందు లాభముల 'కంచనాలు' వేసి యెంతటి చారదక్షమైన ప్రభుత్వమును దగిన 'దండుగు' బుచ్చుకొన నేరడు.

'స్తోత్రీపాఠ మొక వ్యసనము; అత్యనారోగ్య కర మైన వ్యసనము. మద్యములవలెఁ గొన్ని యశాషధసంబంధము లైన ప్రయోజనము లున్న వని కొందఱు వాదించినను నిశిత హృదయ మంగీకరింపని వ్యసనము. మద్యపానమువలెఁ బ్రభుత్వ ములు నిషేధింపలేని వ్యసనము.

బాల్య యశావ్వసన కౌమారములలో నున్న యెవరైనను స్తోత్రపాఠవ్యసనానామయకలుషశృంఖలములనుండి విడివడలే కున్నారు. బ్రహ్మచర్య గార్హస్థ్య వాసప్రస్థ సన్న్యా సాశ్రమవాసు లలో తురీయులైన దీనిఁ బరిత్యజింప లేకున్నారు. నేఁడు పాల మోర్ వంటి ప్రసిద్ధ ఖగోళ శాస్త్రపరిశోధనాలయము నందలి

రెండువందల యంగుళముల వెడల్పు గల 'భూతదర్పణము' లున్న యంత్రముల వలనైన యందుకొని దర్శింప రాని నక్షత్రములఁ దురీయయంత్ర, రామయంత్రములఁ గనుఁగొన నేర్చిన మహాస్థలైన దీవిపై మనసుగొనినారు. బ్రహ్మజిజ్ఞాసువుల నైన నిది పట్టి బాధించినది.

ఇంతకు నిట్టి లోపము దేవతలలోనే యున్నది. స్తోత్ర పాఠప్రియత్వములేని దేవత ముక్కోటి దైవతములం దొక్కరైనఁ గన్పింపరు. త్రయీవేదముల విధ్యుక్తముగ నాహ్వానించినను సామయంత్రములు శ్రుతిపుటములఁ బడునంతకు దేవతలు యజ్ఞభాగములనైన గ్రహింపఁ బయ్యలెడలరఁట! ఇట్టి దేవతల స్తుతించుట కాదిద్రావ్యలు పలికిన ప్రపాఠములు చాలక స్తోత్రహిత బుద్ధులైన కవు లెన్నెన్ని స్తుతులు గల్పించినదియు స్తోత్రరత్నాకరములఁ బరిశీలించిన సువ్యక్తము కాఁగలదు. అయ్యు వీనిఁ గని బ్రహ్మ మేకము కాదనుకొనుట యద్వైతు లంగీకరింపనిది. 'ఏక మే వాద్వితీయమ్ బ్రహ్మ'. స్తోత్రపాఠ మొక లీల! ఒక చిదంబర రహస్యము !!



శత్రువులు - శత్రుత్వము

శత్రువులా! - అయిన నేమి? ఇంత భయ మేల? శత్రువు లనినను, శత్రుత్వ మనినను నింత భయంకడ నగత్య మేమున్నది? సత్వచిత్తముతో నాలోచించిన శాత్రవు లన నంతగ భయ మొందఁ బనిలేదని నా నిశ్చయము.

‘శత్రువుల వలన నెన్ని ప్రయోజనము లున్నవి! పాశ్చాత్యవిజ్ఞానమునకు మూలపీఠకుగు ప్లూటార్కు మహాశ యుడు శత్రువులఁ గూర్చియు శత్రుత్వమును గూర్చియు మేధా సుసంపన్నత సభివ్యక్త మొనర్పఁగల యొక సుందర జిజ్ఞాసను బ్రక టించినాడు. దానిని బఠింపుము. నీ విభ్రాంతి సమస్తమును నశించు’ నని యొక యనుభవజ్ఞుడు సుదర్భవశమున నాతోఁ బలికినాడు. నాఁటినుండి నాలో ‘శాత్రవమథనము’ జరిగినది.

లోకమునఁ బ్రతివ్యక్తియు శత్రువనిన జంకుచున్నాడు; వలదన్నను మైత్రీ నాశించుచున్నాడు. ఈమార్గమునే కుటుంబ ములును, సంఘములు, దేశములు ననుసరించుచున్నవి. సర్వ సామాన్యముగ శత్రువులు కావలయునని కోరుకొను వ్యక్తి యును, కుటుంబమును, సంఘమును, దేశమును గన్నించుట లేదు. ఇందుకు భిన్నముగఁ బరిపంథు లేర్పడినఁ జతుర్విధో పాయముల జయించి ‘జితశత్రుల’ మని ‘యజాతశత్రుల’ మని

‘సర్వలోక మిత్రుల’ మని యును బ్రకటించుట ప్రస్తుతముగు చున్నది.

“కంటికి నిద్ర వచ్చునె, సుఖంబగునే రతి కేళి, జిహ్వా కున్ వంటక మిందునే, యితర వైభవముల్ పదివేలు మానసం బాటునె, మానుషంబు గలయట్టి మనుష్యున కెన్నఁ డేనియున్ గంటకుఁడైన శాస్త్రవుఁ డొకండు దనంతటివాఁడు గల్గినన్” అని కవిసార్వభౌముఁడు శ్రీనాథుఁడు తపనీయునగ దర్శోద్ధతిని సహింపక మాత్సర్యము వహించిన వింధ్యముచేఁ బల్కించి నాఁడు. ఈ కావ్యమునం దా మహాకవి యాత్మీయత నిశ్చే పితమై యున్న దని యెల్ల రంగీకరించినారు. మేరువు లేక వింధ్యకుఁ గీర్తి యెక్కడిది? దేవరాయల యాస్థానమునఁ గన కాభిషేక సన్మానము నొందుటకుఁ గారణభూతులైన డిండిమ భట్టారకాది కవీంద్రులు లేకున్న శ్రీనాథుని కీర్తి మేఘము లానాటి యాంధ్రలోక విమాన వీధుల విహరింప వీలెక్కడిది?

శత్రువునుగూర్చి యంతరంగమునఁ దీవ్రవ్యభాషాచారు ర్యము వహింప నవసరము లేదు. అనుగుణమైన మానసిక ప్రబోధ మొందిన శత్రుత్వ మేనాఁడును హృదయమునఁ బ్రవేశించి యతిఘోరదవానలముగఁ బరిణమించి పరశురామస్త్రీతి గావింప లేదు. మహాకవి శ్రీనాథుని మాట నమ్మిన కొందఱు డుండ వచ్చును. సుఖనిద్ర కలుగుట మాసినదగుటచేఁ గంటికి నిదుర రాకపోయినను, మద్యపానము నిషేధితముగుట మధుకేళులు తప్పటచేతను, బ్రహ్మాదము లేదు. అయిన ‘ఋణం కృత్వా ఘృతం పిబేత్’ నేఁడు కాలలక్షణ మగుట వంటకము

లిందకున్న నెట్లను భయముచే నట్టివారు శత్రువులతో సంధి గావించుకొన వచ్చును.

శత్రువునుగూర్చిన యాలోచనామార్గమే ప్రాచ్యదేశముల విచిత్రగతి నడచినది. వారికి సవత్ను లని భారతీయులు నామకరణ మొనర్చినారు. వారు సవతుల వలె దుఃఖహేతువులట! బహుభార్యాత్వమును జట్టమూలమున నిషేధింప బద్ధకంకణమైన భారతదేశమున సవత్నులు సౌఖ్యహేతువు లని వాదించువారుండరు. వాదించిన నంగీకరించు వారును నుండరు. అయ్యుఁ బ్రబంఛమున నేఁడును, సవత్నులు సౌఖ్యహేతువు లని యంగీకరించు లలనాజనముగల జాతులు లేకపోలేదు. 'తిరిపెమున కిద్దరాండ్రా పరమేశా! గంగవిడువు పార్వతి చాలున్' అని యడిగించుకొనుటకైన నంగీకరించినాఁడు కాని యా యాదిభీతువు శీరముపై నెక్కించుకొనిన గంగను దించుట కిష్టపడలేదు. గంగకారుల కీర్తి యన్యోన్యము సవత్నులై యుండుటచే విశ్వవిఖ్యాత మైనదనుటలో వివ్రతిపత్తి లేదు. అందువలన శత్రువులు సవత్ను లనుమాట యంగీకరింప వచ్చును; కాని వారు దుఃఖహేతువు లని యొప్పుకొనుట వలను కడదు.

ప్రాచీనార్యరాజన్యలు 'శత్రురాయవేశ్యాభుజంగ బిరుదాంకితులు'. ఈ భుజంగమత్వమును బరిపాటిగ సాగవలయునను గోర్కెతో నిరంతమును రణవీధీవిహార మొనర్చినారు. వారిశీరముల ఖండించి బల్లెపుఁగొనల కెత్తి యూరేగించి యుజ్వల కీర్తిధ్వజములుగ వీరుపయోగించినారు; తుదకు వారి కపాల

పాళికలఁ దమ్ముపడిగలఁ బొదిగించి తృప్తిఁజెందినారు. రాజన్యులూ శత్రువిజయములఁ దెల్పు కీర్తిస్తంభముల నాటించి శత్రువిచ్చే దనా కథల భావియుగ శుభ్రచరిత్రల కెక్కించినారు. వారి యాస్థానకవులలో సగ్రగణ్యులును నాపూర్వరాజన్యులకు 'శత్రుశోణితమున శాత్రవకామినీ చారునయన బాష్పసలిల ముల నవసఁ దడుపఁడేని యారాజు లావును, జీవనంబు వేఱఁ జెప్పనేల?' యని సెలవిచ్చి పోషకులయందు శత్రుత్వాభిమాన మునకు దోహదసేవఁ జేసినారు. శత్రునిరాసక్రియానంతరము వారి కీర్తి వ్యాపింపఁ బెద్దనార్యుఁడు 'అభిరతి కృష్ణరాయఁడు జయాంకముల నిఖియించి తాశసన్నిభముగఁ బొట్టునూరి కడ నిల్విన కంఠము సింహభూధరక్షభు తిరునాళ్లకుం దిగు సురప్ర కరంబు కలింగమేదినీవిభు నపకీర్తికజ్జలము వేమఱుబెట్టి పఠింతు రిచ్చలున్' అని పలికినట్లు మధుర కాన్యములఁ జెప్పి శాశ్వతకీర్తి నాపాదించినారు. అట్టి కృత్యములే జరుగకున్న మహత్తర సామ్రాజ్యము లేర్పడియెడివి కావు. ఆటవిక జీవితమున నున్న యొకనాటి సంఘము నేటి నాగరకరూపమున రూపొందెడిది కాదు. సామ్రాజ్యముల స్థాపించినది శత్రుత్వము. సామ్రాజ్య ములు భంగ్యంతరముగ సంఘవిస్తృతికి, సాంస్కృతిక పరి వ్యాప్తికి దోడుపడినవి.

'శక్తివిహీనుడై నీ శత్రువు తాత్కాలికముగ లొంగి వను నమ్మ వలదు. కుటిలమైన బాణాసనము వంగిన కొలఁదిని బలీయము కదా!' యని జెబున్నీసా కవయిత్రి యనినది. ఇట్టి శత్రువుల వలనఁ బ్రయోజన మేమైనఁ గలదా యని ప్రశ్నింప

నానసియే సమాధానము. నిద్రాశువులమై యున్న మనలో నిద్రించు శక్తిని బ్రబోధించువాఁ డిట్టి శత్రువే! ఇట్టి వైతాళి కుని మఱచు తెట్లు ?

‘నీ శత్రువులతోఁ దిరిగెడి మిత్రునకు దూరముగ నుండు’ మని సాదీకవి యుద్బోధించినాఁడు. శత్రురహస్యముల గుర్తించి మనకుఁ దెలియఁ జెప్పుటకు వారితోఁ జెలిమిఁ జేయు సఖునిగూర్చి భయ మొంద నవసరములేదు. అట్టివానిని మానసికముగఁ దూరముగ నుంచుట మర్యాదకాదు; అయిన దూరముగ నుంచుచున్నట్లు నటించుట యవసరము. అందువలన నతనిని మనము తమమూలమున నోక విరోధిగ భావించుచున్నా మని భ్రమపడి వా రాత్మమైత్రినిఁ బ్రకటింపవచ్చును. వారు మనసు విప్పి చెప్పిన మాటల నతఁడు మన చెవి వేయవచ్చును. ఒకవేళ శత్రువులతో వర్తించు సఖుఁ డిట్టివాఁడు కాకున్న నతనిని మిత్రుఁ డని వ్యవహరించుటయే యనుచితము.

అల్పఁ డైన శత్రువు నెల్లవేళల నవజ్ఞఁ జేసి యూరకొన వచ్చును. వియ్యమునకుఁ గయ్యమునకు సాటి కావలయు నని పెద్ద లనినారు. అందుచే సాటిశత్రువును గూర్చి విశేషముగ నాలోచింప వలయును. ఇట్టి శత్రువే భంగ్యంతరముగ మనకు మిత్రుఁడు! మిత్రులకంటె ననేకరీతుల సత్యమగు మిత్రుఁడు!! అట్టివానికిఁ బ్రాణభయము సంభవించిన నాప్త బంధువునకుఁ బోతె సాయపడుట రాజనీతి. ఇట్టి తోడ్పాటుతని కొఱకై కాదు; మన కొఱకు!

ఈ ధర్మసూక్ష్మమును గమనించినవాడు 'మే త్తవి
 పులి' ధర్మరాజు, అజాతశత్రువు. ఘోషయాత్రాసందర్భము
 నారలుకట్టి కూర లశనంబుగ నుగ్రవనంబులో విపద్భారము
 నొంది వందరిన (వారల) నుజ్వలరాజ్య వైభవోదారులరై
 కనుంగొను ముదంబున' కర్ణసచివుని మంతనమునకు లొంగి
 దుర్యోధనుడు పాండవులఁ బరాభవింప వచ్చినాడు. గంధ
 ర్వులచేతఁ విజితుఁడై చిక్కిపోయినాడు. 'సద్యస్కంధ'
 యజ్ఞదీక్షుతుఁడై యున్న ధర్మజుని కడకు ప్రజలు వచ్చి తమ
 రారాజును విడిపింపు మని ప్రార్థించినారు. పూర్వవైరస్మరణ
 కలుషితుఁడు, ధీరోద్ధతుఁడు నైన భీముఁడు 'మనకుఁ జులుక
 నయ్యె మన చేయుపని గంధర్వవరులు కూడి తగ నొనర్చి రింత
 లెస్సయగునె యేభారమును లేక యూరకుండ నొందె మనల
 జయము' అని యన్నతోఁ బల్కినాడు. ఇది శత్రువులగూర్చి
 సర్వనామాస్యవ్యక్తి యొనర్చు నూహ. ధర్మజుఁ డిట్టి ప్రబల
 శత్రువు నంత చులుకనగఁ బోఁగొట్టుకొనఁ దలఁపలేదు. వారి
 వలన నతని కీర్తి సకలలోక పరివ్యాప్తము కావలసియున్నది.
 అదియును గాక ప్రతిజ్ఞాపాలనానంతర మేప్రజల నతఁ డేలుకొన
 వలయునో యట్టివారు వచ్చి ప్రభువును విడిపింపుఁ డని ప్రాధేయ
 పడినారు. ఇట్టి యపూర్వము, విశిష్టమునగు నవకాశమును
 బోఁగొట్టుకొను తెట్లు? ఈ స్థితిలో 'దుర్యోధనశత్రువును
 విడిపించిన లోకమున, నందును ముఖ్యముగ, కురుసభయందు,
 నందును కురువృద్ధుల బుద్ధులందు నతఃకి నీతివంతుఁడని శౌర్య
 వంతుఁ డని యెంతటి ప్రచారము జరుగును. వైకీఁ బలుకలేదు.

కాని సర్వమును గమనించి తమ్ముల-నందఱను, కాదు, ముఖ్యముగ భీముని-బలవంతపెట్టియైన నొప్పించి గంధర్వుల పైకిఁ బాపి గెల్పించి దుర్యోధనాదుల మఱి విడిపించి వారిని మఱి యొక సుసమయమునకై నిలుపుకొనినాఁడు.

సాటిశత్రువుల యెడ నిట్టిచూర్ణమే యార్యనీతి. శత్రువుల యెడ వహింపవలసిన యుత్తమచూర్ణమును సూచించుచు నొక యజ్ఞాతరాజనీతిజ్ఞుఁ డిట్లు కలికినాఁడు,

‘మమూరంబ పోలెఁ బ్రయోక్తుల బలుగుచు శత్రుసర్వముల నడంపవలయు; జలంబులఁబోలె భూభృద్విభేదనంబుసేయ నోపియు మృదువు గావలయు; కాలుపఁ దెచ్చు కాష్ఠంబులు దలమోచినట్లు వైరులయెడ నోరువుగలిగి జయింపవలయు; నదీప్రవాహంబు విడఁద్రోవవలయు తీరద్రుచుత్పణంబులకుఁ బాద ప్రత్యోశనంబు సేయునట్లు చెఱుచునంతకు శత్రునెడ సామంబులే కలుకవలయు’.

ప్రాచీనరాజన్యాలకు శత్రుసంహార మొక మహాకృత్యము; కార్యసాధక నీతిశాస్త్రములు వారికిఁ గొన్ని గుణపాఠములు చెప్పినవి. అందొక యజ్ఞాతనీతిజ్ఞుడు కలికిన క్రిందివాక్యము లరిసిషూదనక్రియల యందును నర్థవంతము లైనవి.

‘ రాజులకు సర్వకార్యంబులు మంత్రపూతంబులు కావున బుద్ధిసహాయులఁ గూడుకొని యుండవలయు. బుద్ధిసహాయులు ధనార్జకులు రణశూరులు నాదియగు కార్యపురుషులు కార్యకాలంబ కూర్తుమనుట గృహధాహార బ్రగువేళ నూతి

కుపక్రమించుట. వారికి వలయు ధనంబు లిచ్చుట నుక్షేత్రంబున విత్తనంబు బడినయట్లు. విభవం బెంతగల్గినను భోజన సహాయులు కల్గుదురు గాక; కార్యసహాయులు కల్గనేర్తురే? మఱి యు మ్మాప్పుడు కార్యసహాయుండగుట యంధుం డంధునకుఁ దెరువు చూపిన యట్లు. వారివలన నొకకార్యంబు గల్గిన నది కాక తాళంబు, ఘుణాక్షరన్యాయంబును నగు గాని యథార్థంబు గాదు. రాజు చేపట్టిన మూర్ఖుడైనఁ గార్యవేది యగు ననందగదు. శివుండు గళంబున ధరియించిన కాలకూటం బమృత మగునె? మూర్ఖునందు కార్యంబిడుట తన్నుఁ జంపు రిక్క-సునిఁ దాన సృజించుకొనుట. విఘ్నభయంబునఁ గార్యంబు విడచుట తోడుగు గలుగునని యారంభంబు విడచుట యజ్జీర్ణంబగునని యాహారం బుజ్జగించుటయును...

మన భారతీయ విజ్ఞాను లిట్టి సామాన్యధర్మములు గాక శత్రువుల యెడఁ బ్రయోగింపఁ దగిన షాడ్గుణ్యములను, కూట ప్ర కా శ యుద్ధస్వరూపములను పూర్వావిధానమును మిత్రసీతుల మూలమున నిరూపించి ప్రాచీన రాజన్యలకు శత్రుమారణతంత్రమున మహానీయ ప్రబోధమును కావించిరి.

ఎరిస్తాఫాని సను గ్రీకుతత్వవేత్త శత్రుభయము మూలమున మానవజాతీయం దంతియకాదు సమస్త ప్రాణికోటియందును సృజనాశక్తి యభివృద్ధి నొందినదని ప్రవచించినాడు. ఈ ప్రవచనమున ననంతసత్య మభివ్యక్త మగుచున్నది. శత్రువుల మూలమున సముద్రగర్భమునఁ జరించు జంతువులఁ గొన్ని

ఖడ్గములవంటి దంతములఁ బె పొందించుకొనినవి. 'సెన్ ఫిష్' శత్రుభయమువలన నెంతయో బరు వెక్కుచున్నది. క్రిమికీటకములు వాతావరణమును బట్టి వర్ణమును మార్చుకొనుట యును, వాయుసభాంచలముల కెగసిపో రెక్కలఁ బెంచుకొనుటయును, నూతనకంఠధ్వనులఁ గల్పించి మోసగించుటయును నేర్పు కొనినవి. సూక్ష్మదృష్టితోఁ బరిశీలించిన నేటి నాగరకతలో బహుళాంశము రిపుభయమూలమున రూపొందిన దని విస్పష్టముగఁ జెప్పవచ్చును. చైనావారికి శత్రుభయము లేకున్న జగద్విఖ్యాతి నొందిన చైనాఘనకుడ్యము నిర్మితమై యుండెడిదికాదు. జాద్ధాదిమతములు మనోహర శిల్పములతో మానవహృదయముల నాకర్షించుటకు శత్రుభయమే కారణము. ఆంగ్లేయులు నౌకాయానమున సగ్రగణ్యులగుటకు వీలు కలిగెడిదికాదు. రాక్షసులు లేక దేవతలు భాసింపనట్లు శత్రువులు లేక శక్తిసంపన్నులు భాసింపరు. ఒకనికి శత్రువు లధిక మనిన నతఁడు శక్తివంతుఁడని వెల్లడి యగుచున్నది. దేశములు జాతులు నైన నిట్లే.

‘నీ కేఁబదిమంది మిత్రు లున్నను జాలదు. ఒక శత్రువు నైనఁ దప్పకఁ జూచుకొను’ మని యిటలీదేశమునం దొక సీతి. మన దేశమున శత్రుశేషమును ఋణశేషమును మిగుల్పరాదని మఱియొక సీతి. ఋణమొనర్చుటయే తగనిపని. అయినను ఋణశేషమువలన నొక ప్రయోజనమున్నది. దీనిని బూర్తిగఁ జెల్లించిన, బుట్టిన ఋణము ఋణ శేషమువలనఁ బుట్టుచున్నది. దీని నివృక్కున్న మొదటి దాని కేమి మొప్పము కలుగునో యను భయమే యిట్టి ఋణము పుట్టుటకుఁ గారణమై యుండ

వచ్చును. శత్రుశేషము వలన నిట్టి విశిష్టప్రయోజనములు సూక్ష్మముగ నాలోచించినఁ గన్పింపక పోవు.

సాటిశత్రువుల విషయమున 'బ్రతికి బ్రతుక' నిమ్మను నది యుత్పత్తయ నీతి. అయిన నతని విషయమున నతిజాగరూకత వహింపవలసిన మాట సత్యము. కనులు మూసుకొనిన నెంతటి చతురుడైన 'నష్టవిధ నిరయనముల' లోని కష్టములకుఁ బాలగుట తప్పదు.

శత్రుగుణముల మెచ్చుకొనుట యుదాత్తుని లక్షణము. 'శత్రోరపి గుణా వాచ్యా వాచ్యా దోషా గుణో రపి' అనునది దేవభాషాసూక్తి. ఇట్టి యుదాత్తతకుఁ బురుషోత్తముఁ డొక యుత్తమోదాహరణము. అనేకములతోఁ బాటు శత్రుగుణముల మెచ్చుకొనఁగల 'సహస్రాక్షుఁ' డను సాహసముననే పూర్వము ముజ్జన్ముల లభించు మోక్షమాసింది జయవిజయులు 'వైరభక్తు' లైనారు.

'సంశయాత్మా వినశ్యతి' యని భగవానుఁడు గీతలోఁ బ్రవచించినను సంశయించుట మానవజాతికి నైజమైనది. శత్రువు గర్హణయోగ్యుఁడుకాడని యెన్ని ప్రబోధముల వినననుమానవు లోకరీతి 'మాయావరణము' నుండి బయటపడలేకున్నారు. శత్రువును గూర్చి జిజ్ఞాస యొనర్చి 'నేతి నేతి' విధానమునఁ దర్కించిన శత్రు వెవఁడు ?

'ఈర్ష్యాపరుఁ డైన శత్రు వర్ధరహితుఁడైన మిత్రుని కంటె నధికుఁ' డని మిల్లరుమహాకవి సెలవిచ్చినాఁడు. ఇందలి

మహార్థము సామాన్యదృష్టకి సహజముగ గోచరింపకపోవచ్చును. శత్రుత్వమున కీర్వ్య మూలబీజము. ఇది జ్ఞాతముగనైన నజ్ఞాతము గనైన వృద్ధిపొందుచున్న కొలది నుభయవక్షముల సృజనా శక్తి వృద్ధియగును కదా! ఏయుగమునందైన నత్యుత్తమ కళా సృష్టి జరిగినదన్నను, శాస్త్రార్థవివేచన విజృంభించినదన్నను వాని కభివ్యక్తముకాని యీర్ష్య మూలాధారమై యుండును. 'ఒనరన్ నన్నయ తిక్కనాది కవు లీయుర్వీ న్బురాణావళుల్ దెనుఁగుం జేయుచు మత్పురాకృత శుభాధిక్యంబు తా నెట్టిదో తెనుఁగుం జేయరు మున్ను భాగవతము న్దీని న్దెనింగించి నాజన నంబు న్నఫలంబు సేసెదఁ బునర్జన్మంబు లేకుండగన్' అని నిగర్వశిరోమణిగఁ బలికిన సహజ శేముషీ దురంధరుఁ డగు పోతనామాత్యునియందైన నిట్టి యీర్ష్య యుదయించి యుండక పోదు. ప్రయోజనకరముగు నీర్ష్యకొక చరిత్ర పుట్టిన నెన్ని వైచిత్ర్యము లున్నవో, దాని వలనఁ బ్రబంఛ మెట్టి ప్రయోజనములఁ బొందినదో వ్యక్తమై యుండెడిది. అయిన నట్టి చరిత్ర పుట్టుట కవకాశము లేదు. 'సత్యముతోఁ దాఁ జేసిన పరిశోధనలఁ జెప్పఁగల ధైర్యసాహసములు మహాత్మునుకుఁ దప్ప మఱి యెవ్వరికిఁ గలవు! అర్థహితుఁడైన మిత్రుఁడు మనకే రీతి నుపయోగకారి కాఁడు, అతని యర్థరహితత నిత్యసాంగత్యమువలన మనవైఁ బ్రభావము నెఱపఁబూని నిరుపమానమైన ప్రమాదము సంభవింప వచ్చును; మన యుదాత్తాశయములకు 'స్వస్తి' జెప్పుట తటస్థింప వచ్చును. ఈకారణములచే నర్థరహితుఁడైన మిత్రునికంటె నీర్ష్యాపరుఁడైన శత్రు వత్యధికుఁ డను నంశము నిర్ధారితమగుచున్నది.

మిత్రు లెల్ల వేళల మనలోని మంచి నాలో చించెదరు. శత్రువులు నిత్యమును లోపముల వెదకి లోకముఖమున బహిర్గత మొనర్చెదరు. భంగ్యంతరముగ దోషముల గ్రహించి సవరించుకొన నవకాశము కల్పించునది మనశత్రువులు. మనలో 'నేకలవ్యత్వ' మున్న శత్రువును 'ద్రోణగురువుగ' స్వీకరించి వాఁకొనూర్తుల ధ్యాన వరద ముద్రలతో దక్షిణామూర్తిస్వరూపులుగ 'ఉర్యంకాసన' మున నెల్పి, పూజించి, శిరముమోడ్చి 'శక్తిపాతము' ను బొందుట చతురత, రసికత, యుదాత్తత, యుచితజ్ఞత !

'బలవంతుండ నా కేమని పలువురతో నిగ్రహించి పలుకుట షేలా !' యనినాఁడొక శతకకర్త. ఈరీతిగ వ్యవహరించి యర్థరహితమైన శత్రుత్వములఁ గల్పించుకొనుట యభ్యుదయ పరంపరలఁ జేకూర్చు నని యెవఁడు చెప్పఁగలడు ? ఇట్టి శత్రుత్వములును బ్రయోజనరహితములు. శక్తిసంపన్నుండైన శత్రువే ప్రయోజనకారి. అతఁడె మన 'మూలశక్తి'. అతఁడె మన శత్రువీ కీర్తిధ్వజము ! అతఁడె మన కీర్తిలతల 'నేడు వారాసుల కడపటి కొండలచైఁ గలయఁ బ్రాకించు' దోహదకారుఁడు !!

తాత్కాలిక శత్రుత్వ మిత్రత్వములు గ్రహములకె కాక మనకు నున్నవి. ఇట్టి స్థితులలో సహజశత్రువును, సహజ మిత్రమును గమనించుట కష్టము. ఈ సంధిసమయములఁ గొన్ని సందర్భములలో మన కస్తంగతత్వము పట్టుటయుఁ గలదు. 'అస్యోన్యవీక్షుల' వలన లోకమున కనామయ మగుటయుఁ గలదు; ప్రళయ మగుటయు కలదు.

నీచేత నపకారమును బొందిన శత్రువుకంటె నీకపకారము చేసిన శత్రువు బలవత్తరమైనవాఁడని యొకతత్వవేత్త పలికినాఁడు. ఈ యిరువురి యందును మొదటివాని కడ శత్రుత్వము స్వతస్సిద్ధమైనది కాదు. అతని హృదయక్షేత్రమున నాబీజమును నాటినవాఁడవు నీవు. అది యటుపిమ్మటఁ బెరిగి యుండవచ్చును. రెండవవాని యందు శత్రుత్వము దాని యంత నది పడి మొలకెత్తి పెరుగుచున్నది. అట్టి శత్రువును గూర్చి శ్రద్ధాశుభ్రవై యున్న నీకెట్టి ప్రమాదమును లేదని వైతాత్వికుని భావము.

ఒకానొక యాంగ్లకవిపుంగవుఁడు 'శత్రువులు మన బాహ్యశ్రో'లని భావించినాఁడు. (పేమార్ద్రీ)తపలననో లేక స్వతస్సిద్ధముగ లోపముల గుర్తింప నశక్తులగుట వలననో మిత్రులు మేలుచేయలేక పోవుచుందురు. శత్రువులు వానిని బట్టబయలు గావించి విజయగర్వమునఁ బట్టము గట్టుకొనుచుందురు. అందుచే వారు మనగుణముల గ్రహించుటకు యత్న మొనర్పరని కాదు. ఈ విషయమున 'నీగుణములఁ బైకి మెచ్చుకొనునది నీ మిత్రులు; అంతః కరణమున మెచ్చుకొనువారు నీ శత్రువులు' - అను రవీంద్రగురుదేవుని వాక్యమున ననంతసత్య మంతర్భాతమైయున్నది.

కావున శత్రువునుగూర్చి జంక నగత్యము లేకుండుటట్లుండఁ గీర్తిపతిష్టలు గోరువా రరివర్గము నర్థమొనర్చుటకు యత్నింపవలయు ననియు, నాశన మొనర్చుతఱి నానారీతు లవలంబింప వలయుననియు, నొకశత్రువైన లేనివాఁడతని వలనఁ

గలుగు ప్రయోజనముల గమనించి యెంత విలువనైన నిచ్చి విలిచికొన వలయు ననియు న్యక్తమగుచున్నది.

శత్రువు మానవమానసరత్నాకరమున లభించు నొక యమూల్యరత్నము. సానఁబెట్టిన పిన్నుట నందుఁ దోచు ననంత కోణకాంతిచ్ఛటల దర్శించి యర్థమొనర్చుకొనఁ గలిగినవాని కాశ్చర్యముగాని, యావేదన గాని కలుగదు. దాని నొక యమూల్యవస్తువుగ గ్రహించి నిజమానస వస్తుప్రదర్శనశాల యందు భద్రపఱచి పరిశీలించుచుఁ బరమప్రయోజనమును బరమానందమును బొందు నతఁ డొక మహత్తర సాధకుఁడగుట శంకాశూన్యమైన సత్యము;



నవ్వు

‘నవ్వు నాలుగందములఁ జేటు’ — ఈ వాక్య మేనాఁడు పుట్టినదో! ఏసందర్భమునఁ బుట్టినదో!! దీనివలన నవ్వు వలదని మనవారి యను శాసనము కాదు. ‘బాలసఖత్వ మకారణ హాస్యం స్త్రీషువివాద మసజ్జన సేవా షట్సు వరో లఘుతా ముపయాతి’ అనిన నీతి వాక్యము వలన నకారణ హాస్యము ప్రమాదకరమైన దని యాద్యులు పరిగణించిన టర్క మగు చున్నది. బాలురతోఁ జెలిమి, కారణము లేని నవ్వు, స్త్రీలతో వాదులాడుట, దుష్టజనసేవ, గార్హభయానము, సంస్కారవిరహితమైన భాష— యీ యాద్యుని మానవుని, జులు కనఁ జేయునట!

ఇతరములైన యొడింటి మాట యెట్లున్న నవ్వుమాట నమ్మక దగినది. ప్రాకృతులు కొందఱు పెద్దపెట్టునఁ గారణవిరహితముగ నవ్వుచుండ వారిపై నర్థముగాని జాలిగలుగుట సహజము. దాని పర్యవసాన మొక చిఱునవ్వు. భరింపరాని దుఃఖము ప్రాథమ్యమైన హాస్యముగ మారు నని తాత్పర్యముల యభ్యుహ. ఈ కారణముననే మహాకవి బైరను ‘నే నే ప్రాణిని గూర్చి యైన నవ్వితి నన యది యేడువ లేక’ యని యొక సందర్భమునఁ బలికినాఁడు.

జంతుకొటి దుఃఖ సమయముల నేడ్వ గలవు; కాని

సంతోష సమయముల నవ్వఁ జాలవు. సమస్త చరాచర ప్రకృతి యందును నవ్వఁగలిగినది మానవుఁ డొక్కఁడే. ఇతఁ డొక్కఁడే యేల నవ్వఁగలుగుచున్నాఁ డని ప్రశ్నించుకొని నీచే యను జర్మను తాత్పీకుఁడు “లోకమున నతని వలె బాధపడు ప్రాణి మఱియొకటి లేదు కనుక” అని సమాధానము చెప్పు కొనినాఁడు.

ఇతర ప్రాణి లోకముకంటె మానవుని యాధిక్యతను నిరూపించు నుపపత్తులలో నవ్వు గణనీయము. ఇది మానవ జాతికి సర్వసామాన్య మయ్యును దీని తత్వము నొక జాతివారు గమనించి నట్లు మఱియొక జాతివారు గుర్తింప లేరు. చైనా జాతివారు చెడువార్త వినినపుడు చింతించుటకుఁ బ్రతిగ నవ్వెద రఁట! మరణవార్తలు వినినపుడు మిథ్యావిషాదమునైన బ్రక టింప వలసియుండ బంధువర్గములకు శవపేటికల నిచ్చి బహు కరించుచు విలాసములఁ దేలి యాడెద రఁట!! రష్యను జాతి వారు తమ్ముఁ దాము పరిహాస మొనర్చికొనఁ గల రఁట!!!

వ్యక్తిపరముగ నాలోచింపఁ గొందఱు స్వల్పమునకైన నవ్వెదరు. కొందఱెట్టి విశేషము గోచరించినను నవ్వ లేరు. కొందఱు నవ్వుట తమ ప్రోధిమ కొక లోపమని భావింతురు. అట్టివారినిఁ గనినపుడు “అయ్యో! మీరు దుఃఖమును నిర్లక్ష్యము చేయఁగల హాస్యము నవగత మొనర్చుకొనుట లేదే” యని కరుణ కలుగును. అతిగ నవ్వినవారిని గనినను, నవ్వ నిచ్చిగిం పనివారి గనినను నిరువురకు దాని తత్వము బోధపడ లేదని యగ్ర మగును.

నవ్వు హృదయ దుర్గమునకు ద్వారము. తన్నూలమున వ్యక్తి హృదయ మెట్టిదో తేటపడఁగలదు. ఈ కారణముననే మహాకవి గోథ “యెవ్వరినైన నవ్వదగ్గ వస్తువు లెవ్వి యని ప్రశ్నించి యతఁడిచ్చు సమాధానములఁ బట్టి యతఁ డెట్టి వాఁడో నిశ్చయింప వచ్చును. మానవ స్వభావ నిరూపణము నకు నవ్వుకంటె మఱియొక నమ్మకమైన సాధనము లే” దననాఁడు.

ఈ సందర్భమునఁ ‘బసిపిల్లల గులాబితేనవ్వుల భరింపలేని వాని గుఱించి భద్ర’ మనిన యొక తాత్వికుని ప్రవచనము విశేషముగ గమనింప యోగ్యమైనది. అట్టి మానసిక ప్రవృత్తిగల వాఁ డెట్టి క్రౌర్య, వైచ్యములకైనఁ బౌల్పడఁ గలఁడని యతని యభిప్రాయము.

నవ్వుకు విలువ కట్టుట కష్టము. అందుకుఁ గల కారణ మది యనంతమగుటయే. ఈ విలువ నవ్వు వాని శక్తినిబట్టియు, సమయమును బట్టియు, స్వీకరించు రసికుని హృదయ సౌశీల్యమును బట్టియు మాటిమాటికి మారిపోవుచుండును. నవ్వునకుఁ జరిత్ర పుట్టియున్న నెంత బాగుండెడిది! ఆ చరిత్ర నించుక యూహించిన నెందఱు క్లియోపాత్రాల నవ్వులు స్నిగ్ధహృదయులైన సామ్రాట్టులఁ బ్రేమమపాశబద్ధులఁ గావించినవో! ఎందఱు గురుదేవుల చిన్నయ హాసములు విజ్ఞానాభిలాషుల మనోఽంబుజముల వికసింపఁ జేసి యనంత జ్ఞానోపదేశ మొనర్చినవో!! ఒకన వ్వాపక శ్రేత్రమున నుజ్వలోజ్వల మహా సామ్రాజ్యముగ దిద్దియుండును! ఒక నవ్వు మహిమోషేతో

ద్యానమును మరుభూమిగ మార్చియుండును!! ఒక దేవత శరదించు వికాస మందహాస! మఱియొక దేవత కరాళ దంష్ట్రావికటాట్టహాస!!

చిఱునవ్వు చిన్మయ మైనది. హాస మసహ్యాకరమైనది. అట్టహాసము భయంకర మైనది. వికటాట్టహాసము ప్రళయ భీకర మైనది. నవ్వున షడ్విధ విభేదముల భారతీయులు గమనించినారు. 'స్మిత మిహా వికసిత నయనద, కించి ల్లక్ష్మ్య ద్విజంతు హాసితం స్వాత్, మధురం స్వరం విహాసితం సశిరః కంపమిత ముపహరితం, అపహాసితం సాక్షం విక్షిప్తాంగమ్' అని సాహిత్య దర్పణకారుఁడు. అతని మతమున మొదటి రెండును నుత్తమములు, కడపటి రెండు సధమములు. బౌద్ధులు వీనికి మఱి రెంటిని చేర్చి న వ్యెనిమిదివిధము లనినారు.

వయస్సును బట్టి, వారి సాంఘిక స్థితిగతులను బట్టి నవ్వు నెన్ని రీతుల నైన విభజింప వచ్చును. స్థూలముగ నవ్వు సర్వసామాన్య మానవ సంఘమున నుదాత్తానుదాత్తములనెడి ద్వివిధ విభేదములతో నొప్పుచున్నది. సంభాషణా సందర్భముల నుదాత్త వర్గములం దుత్తమహాస్య మనుదాత్తమును జయించినట్లు కన్పించును. కాని సర్వసామాన్యముగ దీనికి వైపరీత్యమే లక్షణము. ఇందువలన నుత్తమ హాస్యము కరుణాత్మకమై యుండుననియును, సీచహాస్య మల్పత్వము వలన జన్మించు ననియు నొకతాత్పర్యకుఁ డభిప్రాయమిచ్చినాఁడు.

మంద యర్థములేని నవ్వు నవ్వును. ఉదాత్త వ్యక్తి యుత్తమ హాస్యమునకే దీర్ఘముగ నిశ్చేసింపును. ఘనహాసము

లకు నిశ్వాసము తోఁబుట్టువు. ఆనందకరమగు హాస మాభావుకుఁ డూహించినరీతి దయార్ద్రహృదయము నుండిగాని బహిష్కరణముకాదు.

ప్రపంచమున నిత్యమును నవ్వు నవ్వులలో నుత్తమమైన జాతికిఁ జేరినవి మిక్కిలి యరుదుగ నుండును. ఇట్టి వైచిత్రీ నెఱిగినవాఁ డగుట వలననే ధాకరీమహాశయుఁడు ' ఒక మంచినవ్వు గృహమునకు భానూదయ ' మని యనవలసి వచ్చినది. బుద్ధిని గిలిగింతలు వెట్టఁగలిగిన నవ్వుకంటె రమణీయమైన వస్తు వేలోకమున నున్నది? 'లలితమైన హాస్యము జాతి కుపసషత్తు వంటిది.' ఇది సూత్రప్రాయముగ సునిశితముగ విజ్ఞానమును బ్రసాదింపఁ గలను. దీనియందే జాతి మానమర్యాదలు నుచ్చనీచలు హావభావములు ప్రతిఫలించు చుండును. ఒకజాతి హయహేషితమును బోలి నవ్విన దాని హృదయకాఠిన్యమును గూర్చి, ప్రాకృతస్థితిని గూర్చి వేఱుగఁ బలుక నగత్యము లేదు. నవ్వలేక జంతుకోటివలెఁ గేవల మేడ్పఁగలిగిన నాజాతి మరణస్థితి ననుభవించుచున్న దన్నమాట!

నవ్వునకు శబ్ద మున్నది; రూప మున్నది. అందుచే నది కనుపించును; వినిపించును. నవ్వులలో మధురమైనది విమలమైనది కన్యకల ముగ్ధహాసము. ఇట్టి కమనీయహాసమును గని మనమునఁ జొక్కి డిక్కిస్సి యొకమాటు 'సృష్టిలోనున్న మధుర కలధ్వనులలో మంజులమైనది కన్యకల కమనీయహాస' మని

నాఁడు. కనుపించు నవ్వులలో 'నానందసూత్రార్థముల నన్వయించు తపస్వి' పసిపాప చారుస్మితహాస ముత్తమోత్తమ మైనది. విందునందర్భముల హాస్యచతురుల సంభాషణా నైపుణ్యమువలన విసిపించుచుఁ గనుపించు హాస్యములు కేవల 'స్వర మేళలు.' అన్నిటికి నేకాన్వయము గోచరించును.

నవ్వు వలనఁ గలుగు ప్రయోజనముల గుర్తించిన వ్యక్తి నవ్వుటకుఁగాని నవ్విండుటకుఁ గాని వెనుదీయఁడు; హాసమును దృణీకరించి శిలాప్రతిమయై 'శిష్టుఁడ' ననుకొనఁడు. జగత్త్వము నవగత మొనర్చుకొని యాలోచించువానికి విషాదాంత రూపకముగ ననుభవించువానికి నది యొకహాస్యనాటకముగ నెసఁగును.

మానసిక శాస్త్రవేత్తలు నవ్వునకు మూలకారణము తోషమనిరి. అగుచో మనకు నవ్వు గల్గించు నంశము లన్నియు సంతోషప్రదములు కావు. వికార వేషములు, విపరీతచేష్టలు, విరుద్ధభాషలు మనకు నవ్వుపుట్టించుట లోకానుభవము. నాటక రచయితలు విరూపములగు పాత్రలసృజించి వారి రూప చేష్టాది కముల మూలమునఁ బ్రేక్షకుల నవ్వొంతురు. పరిహాసకులు సీమార్దమునే యనుసరించి యన్యులకుఁ బ్రయోజము కల్గింతురు. కావున నవ్వు కలుగవలెనన్న నాంగి కాహార్య వాచి కాభినయముల నెటనో యొకట 'వికార' ముండి తీరవలయును. అందు వలన సాహిత్యదర్పణకారుఁడు 'వికృతాకార వా గ్వేష చేష్టాదీ గ్నర్తకాభవేత్ హాస్యో' యని హాస్యస్వరూపమును నిరూపిం

చినాఁడు. వాగంగాది వికారాదులను జూపుటవలనఁ బ్రేక్షకులలోఁ బుట్టిన చిత్తవికారరూపమైన నృత్తివిశేషమే హాస'మని పండితజగన్నాథరాయలు 'వాగంగాది వికార దర్శన జన్మా వికా సాఖ్యో హాసః' అనుచోట వ్యక్తమొనర్చినాఁడు.

కొందఱు మానసికశాస్త్రవేత్తలు దీనికి భిన్నముగ వికృతవస్తువులను జూచుటవలనఁ గలుగు హృదయవేదనను వెలికి రాసీయకుండుటకో, లేక మఱచుటకో నవ్వు పుట్టుచున్నదని నమ్ముచున్నారు.

మనస్సు క్లేశమునొంది యున్నవేళ నేచమత్కృతినో యొనర్చి నవ్వించెడి వ్యక్తి యెవరైన వచ్చిన నెంత బాగుండు ననిపించును. అట్టిసితియందు నవ్వుపుట్టించు వస్తువులు కన్పించిన నొక్కించుక శాంతి చేకూరినట్లు లోఁచును. దీనిని బట్టి యొక విధమగు శారీరక మానసిక వ్యథలనుండి యుద్ధరింపగలశక్తి నవ్వున కున్నట్లు ద్యోతికమగుచున్నది. వాయుకోశములఁ బరిశుభ్ర మొనర్చుట, క్రమముగ రక్తప్రసరణము సాగునట్లు చూచుట, నవ్వునకుఁ దెలియునని వైద్యశిఖామణుల యభిప్రాయము. న వ్వుత్పాదకము నత్యావశ్యకమునైన వ్యాయామము, జీర్ణశక్తి నభివృద్ధి నొందించు హారతికి. 'మహానేన భోక్తవ్యమ్' అను సిద్ధాంతము ననుసరించి శిష్టలుకాని యితర సంపన్న గృహస్థు లీకారణముననే భోజనవేళల హాస్యచతురులను బంకిపావనుల కిచ్చు నంతటి గౌరవమిచ్చి ప్రకృతనఁ గూర్చుండబెట్టుకొను చున్నారు. ఇట్టి యాచార మాంగ్గదేశము నందును నున్నది. ఇది వైద్యశాస్త్ర సమ్మత

మైనదని యొక యాంగ్లరచయిత యనునాడు. మానమున భోజన మొనర్చు శిష్టు లితర వేశల విచూషక, విప్రవిదోష వికటకపుల హాస్యచతురోక్తుల నోలలాడి శక్తి రాధోగ్యమును గాపాడుకొనెదను.

హృదయపూర్వకముగఁ గొంతకాలము నవ్విన పిమ్మట నెంతటి తీక్షణ భారము నైన నహించుటకు శరీరముగాని, మనస్సుగాని వెనుదీయకుండుట యనుభవపూర్వకమైన యంశము. ఇందుకు మూలకారణము నవ్వనకుఁగల యప్రతిమాన శక్తి సామర్థ్యములగుట యనామృత్యముగు నభిప్రాయము.

శిశువులు భీతిని గుప్తమొనర్చుటకు నవ్వదు రట! ఇతఃపూర్వము వారనుభవింపని యనుభూతిని బొందుట వలనఁ గలుగు నవ్వ భయమూలకమని మానసిక వేత్త లూహింతురు. బిడ్డలఁ దొలుత నిశ్చేణిక నెక్కించినను, బిల్లి మొగల వేయించినను గలుగు నవ్విట్టిది. ఎట్టి యొడుదుడుకులు లేక జీవయాత్రలో మధుసాయాత్రికుడై వ్యవహరించు వ్యక్తి ముఖము సర్వకాలసర్వావస్థలయందును వికసిత పుష్పాకృతిని విలసిల్లును. ప్రాప్యయోగ్యవస్తువులఁ బొందువేశఁ బడు నుత్కంఠయు నొక్కొక వేశ హాసనకారణమగును. అల్పపరాభవముల, నల్పపజయముల జితునకు, జేతకు నవ్వకలుగుట సహజలక్షణము. ఒక పదమునకుఁ బ్రయోక్త యనుకొనిన యర్థముగాక భిన్నార్థము గోచరించినను, గౌణవృత్తిచేఁ శబ్దప్రయోగ మొనర్చినను నవ్వ గలుగుట కొన్ని సందర్భముల మనము గమనించుచుంటిమి. బాల్యచేష్టలు జ్ఞప్తికి వచ్చినయెడ సర్గరహితములగు

కృత్యములని నాని ననజ్జ యొనర్చుచుఁ బ్రాథవ్యక్తి యేకాంతమున మందస్మితమొనర్చుచు. 'పిచ్చియద్దము' లఁ జిత్రవిచిత్రములైన నిజరూపములఁ దిలకించినపు డెంతటివాని కైన ఊసముదయింపకపోదు. విచిత్రవ్యక్తులు వినఁబడుట వలనను నవ్వు పుట్టును. అలవాటుపడిన యాకారప్రకారములు నలవాటులు కనిపించినపు డాశ్చర్యములతోఁ బాటు మందఊసములు జన్మించుటయుఁ బరిపాటి,

పండితపరిషత్తులఁ బ్రసక్తి లేక ప్రవేశించిన వ్యక్తి 'బదరీఫలతరువు క్రిందఁ గూర్చొనిన యంధునివలె' నవ్వును. ఇట్టివచ్చు తన లోపమును గప్పిపుచ్చుకొను యత్నమని మానసికవేత్త లందురు. మనము మనను గీరుకొనినపుడు ఊస్యముద్భవింపదు; ఇతరులు గీరిన నవ్వు పుట్టును. ఇది మానసికమైనది. శారీరకమైన సర్వకాల సర్వావస్థల నిది యుండితీరవలయును గదా!

నవ్వునుగూర్చి నానాసిద్ధాంతములు బయలుదేరినవి. మానవుఁడు నిత్యజీవితమునకుఁ గొంతశక్తిని వినియోగించును. అంతకంటె మిక్కిలమైన శక్తి యతనియందు నిగూఢమై యున్నది. అట్టిశక్తి కొన్ని కారణముల వలనఁ బొంగిపొరలుటచే నవ్వు కలుగుచున్న దని హెచ్చువట్టెన్నరను తాత్పర్యము యభిప్రాయము. ఒక పట్టుపై వ్యవహరించు మనస్సునకుఁ గొంతగ శ్రమ తగ్గించుటయే దీని ప్రయోజన మని యతని యూహ. అన స్నాయువుల నించుక సడలించుటయే దీని ప్రాధాన్యమున్నమాట!

బాలబాలికలు స్వేచ్ఛాచుభవములతో, గ్రీడించుచుగిల కిల నవ్వుచుండురు. ఇట్టి నవ్వు వై తాత్వికుని యభిప్రాయము ననుసరించి యధికశక్తిని బహిర్గత మొనర్చుట యనుట పొసఁగదు. మానవుడు కేవలము యంత్రమువలె శ్రమించుకాలము నను నవ్వు కలుగుచున్నది. ఇటువంటి నవ్వులవలన నొకనియ మము, సాంఘికనీతి కలుగుచున్నదని బెర్గసన్ అభిప్రాయము. ఇతని యభిప్రాయమును గ్రహణయోగ్యమైనదికాదు. నవ్వు కేవల మధికశక్తి నిరూపకమని గాని, సంఘసయముమని గాని, యంగీకరించిన దానిని సహజావబోధముగ గమనించుచున్నా మన్నమాట!

నవ్వు సహజావబోధము కాదు. దీనికి సాంఘికమైన సమ్మతి యవసరము. ఒక సంఘము నవ్వినట్లు మరియొక సంఘము నవ్వదు. ఒక సంఘము చూచిన నవ్వువచ్చు వస్తువుల నాచారములఁ జూచి మఱియొక సంఘము నవ్వను. పరిహాస యోగ్యములైన వస్తువులను, పాత్రలను నవ్వు బహుకాలానుభవమునుబట్టి నిర్ణయించును. ఇందును జనశ్రుతి యాధారము. జనశ్రుతి మూలమున నర్థ మొప్పుకొనిన హాస యోగ్యమైన పాత్రలు వస్తువులు కనుపించినపుడు పూర్వవిజ్ఞాన మూలమున నవ్వు కలుగును. హాస్యమునుగూర్చి యెట్టి సిద్ధాంత మొనర్పవలసినను నాద్యముగ గమనింపవలసిన దీ సాంఘికాంగీకారము.

ఇతరుల యసభ్యతావ్యక్తలఁ జూచిన మనకు హాస్యము దుండుటచే నవ్వు మన యాధిక్యమును సరూపించు నొక సాధన మని కొందఱి యభిప్రాయము, కొందఱు సామాన్య

జనులకంటె నున్నతుల మని నిశ్చయ మొకప్పుకొనినవారును, సత్యమున కధికులైనవారును బ్రాకృతజనముతోఁ బాటు సమస్త సందర్భముల శ్రుతిఁ గలిపి నవ్వలేరు. అట్టివారిని జూచి సామాన్యజనము భయపడుట, యసహ్యించుకొనుటయు సహజము.

శరీరమునకును నవ్వనకును సన్నిహిత సంబంధ మున్నది. నవ్వ శారీరక మని నమ్మిన శాస్త్రజ్ఞులు నున్నారు. సాంఘికాంగీకార మననేమో యెఱుఁగని పసికందులు కపోలముల మాట్టి నంతనే పెద్ద పెట్టున నవ్వదురు. ఇది నవ్వ శారీరకమని వాదించు వారికిఁ బ్రబలబలము. సంఘమువలనఁ గలుగు బాధలనుగాని, తదితరములైన వ్యక్తిగతబాధలను గాని యపనయించుట నవ్వ సహజముగఁ జేయు పనికా దని వీరి వాదము.

అయిన వారు మానవుఁడు బాధను బోఁగొట్టుకొనుట కొకసాధనముగ నవ్వ నుపయోగించుకొను చున్నాఁడను నంశమున నితరులతో నేకీభవింతురు. మానవుఁడు నవ్వను సాధనమునకు సురమ్యమగు రూకముచు సృష్టించి దానికిఁ గళాత్మకమగు జీవనమును బోసి వివిధరీతులలో నుపయోగించు చున్నాఁడు. అందువలనఁ బ్రపంచమున వివిధదేశముల వివిధ సాంస్కృతిక ప్రవృత్తులలోనున్న మానవునకు సాధనమైన నవ్వను సనంతరూపముల నొందినది. ఒక్కొక్క విభేద మొక్కొక్క జాతికిఁ బ్రాణము పోయుచున్నది. నవ్వ ప్రాణినుండి ప్రాణికిఁ బ్రాకు నంటువ్యాధియైనను నా విభేదము నచ్చుకున్న వ్యక్తి నవ్వఁడు.

ఇతరులు నవ్వుట వినినను, కనినను సామాన్యవ్యక్తి యాప్రవాహమునఁ బడి యందుఁ బాల్గొనును. ఉత్తముఁడు, సుఖ పెద్దపెట్టున నవ్వఁడు; చిఱునవ్వులఁ జిలుకఁచును; అందముగ నధగాస్ఫాలన మొనర్చును. కనీకల మిలమిలతోఁ దనకుఁ గలిగిన కమనీయానందమును వెల్లడిచేయును.

అందఱు గాఢముగనో లేక గూఢముగనో నవ్వఁ గలరు; కాని యందఱును నవ్వించఁ జాలరు. ఇందుకుఁ జతురులు కాని వారు నిష్ప్రయోజకులు. తాను నవ్వుల పాలగుచు నితరుల నవ్వించఁగల నేర్పు హాస్యరసప్రియున కున్నది. ఉత్తమహాస్యరసజ్ఞుఁడు వికారరూపముల ధరించి వికృత చేష్టల నొనర్చి యితరుల నవ్వించ యెత్తించఁడు. వికారముల వలనఁ గలుగు నవ్వు నవ్వుకాదు. కేవల వికారము లసహ్యకరములు. సరసోక్తి, నర్మోక్తి, ఛాోక్తి — ఇత్యాది విశేషోక్తుల నుత్తమరసికుఁడై హాస్యరసప్రియుఁ డితరుల కానందామృతమును బాచిపెట్ట యెత్తించును. సంఘమునందలి లోపముల శక్తివంతమైన తన చతురహాస్యములతో విమర్శించి, సంస్కరించి నీతి నుప దేశించఁ బూనుకొను హాస్యజ్ఞులును నుందురు. హాస్యప్రియులకుఁ బ్రతివస్తువును, బ్రత్యంశమును, హాస్యరసాంతర్భూతమై దర్శన మొసఁగును. అతని చమత్కారప్రియుమైన దృష్టి పడిన ప్రతివస్తువును బ్రత్యంశమును హాస్యరసోత్కరమై యొప్పును.

ఉత్తమమైన హాస్యమున కుత్తమమైన సంఘ ముండితీరవలయును. సంఘమునందలి సంస్కృతి ననుసరించి హాస్యరసజ్ఞులు ఉత్తమ మధ్య మాధమ హాస్యములతో సంతృప్తిఁ బొందించు

చుందురు. తిట్టుకవితల, వికటకవిత్వములఁ బ్రాకృతమునఁ బరిభాషలఁ జెప్పుకొని యానందించు జాతు లనాగరకము లనుట యను చితముకాదు.

వెక్కిరింపు నవ్వు కాఁజాలదు. 'లలితమైన హాస్యము జాతికి వ్యాఖ్యాన' మని యొక తాత్పర్యము దూహించినాఁడు. నిజము. అది సంఘమునందలి సుఖదుఃఖముల మానమర్యాదల నాచారవ్యవహారముల నున్నితముగ విమర్శించును గదా! సరసోక్తి చతురుఁడైన హాస్యజ్ఞుఁ డతని యుక్తి నెవనిపైఁ బ్రయోగించునో యతఁ డైకి నవ్వించినను హృదయమున గిలిగింతలు పెట్టి మార్పఁగల శక్తిసంపన్నుఁడై యుండును. 'హాస్య - గంధోల్లిగాఁ' డట్లుగాదు. ఎదుటివాని కెట్టి ప్రయోజనమును జేకూర్ప లేకుండుటయే గాక తనపైఁ గ్రోధము నసహ్యమును గల్పించుకొని యపకీర్తి పాలగును.

భరతాచార్యుఁడు 'శృంగారానుకృతి ర్హాస్యం' అని ప్రవచించినాఁడు. శృంగారము ననుకరించుటయే హాస్యము. ఇట ననుకృతి యన్న సాదృశ్యము కాదు; సాదృశ్యము ననుకరించుట వలన నేర్పడిన వైరూప్యము. సంస్కృతనాటకములందు సర్వసామాన్యముగ శృంగారనాయకులైన ధీరలలితుల ననుకరింపఁబోయి విదూషకలు వైరూప్యమును బొంది ప్రేక్షకులకు నవ్వుఁ బుట్టించుచుందురు. 'విశేషేణ దూషయ తీతి విదూషకః' అను వ్యుత్పత్తి మూలముననే వీరనుకృతులు గారనియు వైరూపులనియు వ్యక్తమగుచున్నది. వికృత వేష భాషా చేష్టాదుల వలన వీరు హాస్యరసపోషణమును జేయుచు నాయకులకుఁ

బ్రతియోగవ్యక్తులై బ్రవర్తిల్లుచుండురు. సంస్కృతనాటకముల లోని విదూషకులు సర్వసామాన్యముగ నాల స్యావహిత్య నిద్రాదుల వలన నవ్వుబుట్టింప యత్నింతురు గాని హృదయమును గిలిగింతలు పెట్టింపఁగల చిన్మయహాసముల సృజింప శక్తిగల వారు కారు.

కొందఱు సుప్రసిద్ధనాటక రచయితలు తమ విదూషకులకు విపరీతముగు మేధస్సును బ్రసాదించినారు. ఇందుకుఁ బ్రథమకారణము వారు సంఘవిమర్శకు లగుటయే యనవచ్చును. మహాకవి కాళిదాసు శాకుంతలము లోని విదూషకునిచే 'నేను మృత్పిండ బుద్ధి' నని యనిపించినాఁడు. ఇట్టి యాత్మవిమర్శ విదూషకులకు సహజము. అందుమూలముననే వీరు తమ్ముఁ దాము విమర్శించుకొని యవహేళనఁ జేసికొనఁ గలుగుట తలఁపించుచున్నది. ఈకారణమున విదూషకులు లోకసామాన్యమైన భ్రమక్రమాదములకు లోనుగాని జిజ్ఞాసువులు. సత్యాన్వేషణకర్తలైన జిజ్ఞాసభిక్షార్థులు. జిజ్ఞాసాధిదేవతయైన విఘ్న రాజ హాస్యరసక్రియఁడు. హాస్యరసాధిదేవత. సిద్ధి బుద్ధి యను భాగ్యలఁ గలిగియు నస్థలిత బ్రహ్మచారి. తన తల్లిదండ్రుల వివాహవేళయందను విఘ్న నాయకుఁడు తన్నుఁగొల్పించి కొనిన విచిత్ర దైవతము.

జిజ్ఞాసువు నిత్యజీవితమున కించుక దూరమునఁ గూర్చుండి యోచనానిమగ్నుఁడై కనుఁగొనిన నది యొక హాస్య రూపకముగఁ గన్పించును. అం దవహేళనలు నతనికి గోచరించును. ఆలసకి జీవయాత్ర సమస్తమును మఁడబుద్ధు లొనర్చుకొను

నొక విందుగఁ గప్పట్టును. అతఁడు దీక్షిని బరిహరింప నుంకించును.

పరిహాసకుఁ డిందే యుండి విమర్శించుచు సత్యనిరూపణ మొనర్చుటకు సాయశక్తుల యత్నించును. ఈ మహాత్మరకార్యమున నతనికి మనోజ్ఞసాధనము లాశాభంగము నొందిన వ్యక్తులు, ప్రాణులు, వాఙ్మతములు. అనుకొనినట్లు జరుగక పోవుటయందు హాస్య మాతృన్న మగుచున్నది. జగమునఁ 'దా నొకటి దలఁచిన దైవ మొకటి తలఁపకున్న' విమర్శనకు స్థాన మెక్కడిది ? హాస్యమున కాధార మెక్కడిది ?

అనేక జాతులయందుఁ బుట్టిన హాస్యరూపకములలో నాయాజాతుల యాచారవ్యవహారములలోని కాలిన్యము, నిర్దయ నిష్ప్రయోజకత వైరూప్యములు విదూషకుల మూలమునఁ బరిహాసపాత్రములగుచుండును. సత్యమునకు దూరదూరముగ గమించు వ్యక్తు లిట్టి రూపకములఁ బాత్ర లగుచుండురు.

' మొట్టమొదటి నాగరకస్త్రీ ప్రియుని భుజబంధమున నొదిగి పిమ్మట తెలివినొంది నాదుస్తులు సలిగిపోయిన ' వసు కొనుటలో సాంఘిక హాస్యరూపకములు జన్మించియుండునని యొక నాటకసాహిత్యవేత్త పలికినాఁడు. ఇట హాస్యము శృంగార రసము నంటిపెట్టుకొని యుండుటచేఁ బుట్టినది.

భరతాచార్యుఁ డీకారణముననే ' శృంగారాద్ధి భవే ధ్ధాస్యో ' అని ప్రవచించినారు. మిగిలిన రసములను హాస్య మంటిపెట్టుకొని యున్నట్లుఁ జూపుట కష్టముకాదు. కాని హాస్య

మునకు శృంగారముతో నున్నంత సన్నిహితసంబంధము తక్కిన రసములతో నున్నట్లు కన్పింపదు. శృంగారము రసరాట్టు. ఇది సమస్తవస్తు సమన్వయ మొనర్పఁ గలిగినది. ప్రకృతిపురుషుల యేకత్వము నీరసమే నిరూపింపఁ గలుగుచున్నది. హాస్యము దానికి వైరూప్యము. పృథగ్భావమునాశ్రయించి యీ రసము సచ్చిదానందునైన విమర్శింపఁ గలదు. 'హాస్యరస దృష్టితోఁ బరికించిన నుత్తమవిజ్ఞాననిలయములైన యుపనిషద్వాక్యములు సహితము పరిహాసపాత్రములు కావచ్చును.' విమర్శ హాస్యమునకు జన్మభూమి. అదువలననే మహాకవి మిల్టన్ హాస్యము 'జ్ఞానప్రదాత్రి' యననాఁడు.



అనుబంధము

పుష్పలోకము

(పుట 1) అతని సరస—కవిత్వ మధుమాస్తయః అని క్రతుతి. (పుట 2) సత్యరథమునకు—కవి ఋతస్య పద్మభిః అని ప్రమాణము, బుద్ధత్వము—
 ఔద్ధులకు నిర్మాణము చరమసిద్ధి. ఇదియే బుద్ధత్వము, (పుట 3) సాత్త్వములు: సహజలక్షణములు; శతపత్రములపై—కాళిదాసు మేఘ. సం 1 శ్లో. 22
 (పుట 4) నిఋతి దిగ్వియుపతి—శ్రీవిశ్వనాథ ఋతుసంహారము పుట 6; బ్రహ్మ విష్ణు మహేశ్వరులు—మహాకవి భర్తృహరి శతకత్రయిలోని శృంగార శతకమును “శంభు స్వయంభు హరయో హరిణోక్షణానాం, యేనా క్రియంత సకతం గృహ కుంభదాసాః, వాచా మగోచర చరిత్ర విచిత్రితాయ తస్మై నమో భగవతే కుసుమాయధాయ” అను శ్లోకముతో నారంభించినాఁడు (పుట 5) శంకర పూజ్యపాదులు: అద్వైతమతస్థాపనాచార్యుడైన యాదిశంకరుఁడు; నిర్భర్తృత - కాళిదాసు కుమా. సం. స. 3. శ్లో 53; ప్రాథ భావ ప్రపూర్ణతా - ఒకకూరా కాకుజా (జపాన్ రచయిత) Book of tea నుండి గృహీతము; (పుట 6) వివరించిన సంగీతము. ‘Heard Melodies are sweet and those unheard off are sweeter still’—Keats ‘ode to a Grecian Urn’ ఒక యాంగ్లకవి-వర్ణనవర్ణ (క్రీ. శ. 1770-1850). సుప్రసిద్ధాంగ్ల ప్రకృతి కవి: త్సిన్ చక్రవర్తి: వైనా సార్వభౌముఁడు; (పుట 7) పులిపూదోటలు : వసుచరిత్ర ఆ 1. ప-108; తను ధర్షణీ తటి ద్విహృతి - ప్రభా. ప్రద్యు ఆ 1 ప. 66; (పుట 8) వృషభగతి రగడ—ప్రబంధముల బుష్పాచయముల నీరగడలఁ గవులు వర్ణించినారు. ఇట వృషభగతి సడకను గూడ నూచించును; ‘దూసిననాగ మల్లికల’—శ్రీవిశ్వనాథ ‘మూగనోము’ నుండి (పుట 9) వారు లీలాకమల—కాళిదాసు మేఘ. సం సర్గ 2 శ్లో 2; (పుట 10) భవభూతి (క్రీ. శ. 730 ప్రాంతము) మాలతీమాధవము, ఉత్తరరామచరిత్ర, మహావీరచరిత్ర లనేది నాటక త్రయమునకుఁ గర్త; పదవాక్యప్రమాణజ్ఞుఁడు; (పుట 11) పాన్నపూ వోడి—వసుచరిత్ర ఆ 1 ప 109; సరసులనర్మ—అముక్తమా ఆ 2

ప 20; కలపములగుంపు - తిక్కన విరాటపర్వము ఆ 1 ప 320; (పుట 12) వావాత: మహిషి, పరివృక్త, వావాత, పూగలి - ప్రాచీనరాజ్యులకుఁ బ్రత్యేచతుష్టయము. వావాత రాజప్రణయమును జూఱఁగొనినది; ఈసుమజన్మ - శ్రీవేదల 'కాంక్ష' నుండి; (పుట 14) లగ్నద్విరేఫ - కాళిదాసు కుమా. సం సర్గ 3 శ్లో 30-54; మురాః: అనర్హ రాఘవకర్త (క్రీ. శ: 790-840) ఈ భావమునకు మూలము

“ఏక ద్విత్రిచతుః క్రమేణ గణనా మేషా మివాస్తం యతాం
 కుర్వాణా సుమకోచయ ద్దశశతా న్యంభోజ సంపర్తికాః
 భూయోశ క్రమశః ప్రసారయతితా స్సం ప్రత్య మ్మానుద్యత
 స్సంఖ్యాతుం సమతూహలేవ సఖినీ భానో స్సహస్రం కరాన్”

(పేజీ 16) తనకు గౌఁగలి - విజయ విలాసము ఆ 1 ప 130 చేపూర తంజా పూరు రఘునాథరాయల యాస్థానకవి; నానాసూర-వసుచరిత్ర ఆ 2 ప. 47; విజ్ఞికా దేవి - క్రీ. శ. 6, 7 శతాబ్దుల మధ్యకాలము. కాముదీపహోత్సవ నాటకకర్త్వి - ఇందలి భాగమునకు మూలము : దీర్ఘై ర్దిగంతవిటపేషు కర్తై రసంఖ్యై నక్షత్ర పుష్పతరళేషు నభోద్రుమస్య, స్నాతో స్థితో జలనిధే రయ మంకు మాలీ, సంధ్యార్చనాయ కుసుమాపవయం కరోతి; చక్షుగో చరమగు పుష్పము: సమీక్ష - శ్రీ ముత్పూరి కృష్ణరావు పుట 84;

చంద్రుడు — చంద్రిక

(పుట 17) తిమిరభూతము సోప - ప్రబంధరత్నావళి - 557; (పుట 19) ఫిలిప్పైన్ జాతి: ఫిలిప్పైన్ ద్వీపముల నివసించు నాదిమవాసులు; రెడ్ యిండి యనులు - కొలంబస్ ఇండియా యను భ్రాంతితోఁ గనుగొన్న యమెరికా ద్వీపములందలి యాదిమనివాసులు; (పుట 20) పింటోలు - జపానీయులు 'Shintoism is the pure Land school of Japan in its extreme form of Salvation by pure faith'. ఒక వేయి తలలతో - పోతనభాగవతము; (పుట 21) రాజయక్షుము - సుమాత్రెలు మొఱవిని క్రుద్ధుడైన దక్షునకుఁ జంద్రునకు సంధికుదిర్చి శివుఁడర్థభాగమును శిరముపై ధరించినట్లు బ్రహ్మకైవర్తపురాణము; (పుట 22) ఉత్క్రాంతివేగ: మగణవేగ;

శక్తి నర్థించినాడు - శ్రీవిశ్వనాథ సత్యనారాయణ 'శక్తిమాత' కావ్యమును జెప్పినారు; మేఘవిజయకవి (క్రీ. శ. 1660 ప్రాంతము) హైమకాముని యను నితని వ్యాకరణ గ్రంథమును భట్టోజిదీక్షితు లనుకరించినారని కొందఱు; భట్టోజి (క్రీ. శ. 1640 ప్రాంతము. అద్యై, తాగమ, తంత్ర ధర్మ జ్యోతిరాదికముల ముప్పది రెండు గ్రంథముల రచించిన మహాపండితుఁడు. సిద్ధాంతకాముని సంస్కృత వ్యాకరణమును శబ్దరూప నిష్పత్తి క్రమమున మార్చి వ్రాసిన పన్నెండువేల గ్రంథము; (పుట 24) సుషమ్ను - సూర్యుని సప్తకరణముల నొకటి యని శ్రుతి; శతపథ బ్రాహ్మణము - యజుర్వేదీయ గ్రంథము; (పుట 25) కెరలి చీకటిమాను : తిమ్మన పారిజా ఆ 2 ప 36; (పుట 26) మన్మథ దివ్యాగమమును మహాకవి పెద్దపాటి యెఱ్ఱు కుమారనైషధములోనిది (ప్రబం. రత్నా. 84) విరహుల కెల్ల సంధ్యవతి - ప్రబంధ. రత్నా. 531; అద్యతనాంధ్ర కవికుమారుఁడు. శ్రీ. శ్రీ.; దినపరిణామలక్ష్మి... పారిజా ఆ 2 ప 44; కాలమనియెడి - పారిజా ఆ 2 ప 43; ఉడయగ్రావము - దూర్జటి కాళహస్తి, ఆ 2. ప 132; కడకశ్రేణి లి గట్టుపట్టి - పారిజా ఆ 2 45; అనలాక్షు - మనుచరిత్ర వంశావతార వర్ణనమున 'కలశపాఠోరాశి' నుండి; పొందుగఁ బశ్యమాద్ధి తట - పారిజా ఆ 2 ప 42; (పుట 29) పసుపడ వేణునా - సూరస ప్రభా. ప్రద్యు ఆ 4 ప 124; తుపినకర మండ - పారిజా ఆ 2 53; (పుట 34) ఋణ మపరిహార్యమైన - శ్రీ కృష్ణరాయలు ఆముక్త. ఆ 4 ప 158; పొలపొల - విశ్వనాథ ఋతుసంహారము పుట 27; సాంద్రచంద్రికలు - మూలము - ప్రభా ప్రద్యు ఆ 4 ప 125; (పుట 31) అమృతంబాసవ - పారిజా ఆ 2 ప 47; సుసులేత - అనంతామాత్యుని భోజరాశీయము; విరహాలమై సోకి పారిజా ఆ 2 ప 49; (పుట 33) చరమక్షాధర - శ్రీనాథ యుగమందలి మఱియొక కవిసార్వభౌముఁడు రావిపాటి త్రిపురాంతకుని 'చంద్రతారావళి' నుండి (ప్రబంధ రత్నాకరము - 173 (పుట 34) రతినాథుండను - పూర్వోదాహృతము 175; అనంత రత్నప్రభవుఁడు - కాళిదాసు కుమా. సం సర్గ 1 శ్లో 3; ఒక నాయకుఁడు - బిల్హణయామినీ పూర్ణతిలకల సంభాషణము; కేవల పరోపకారబుద్ధితో - భవభూతి కృతమైనట్లు గదాధరభట్టు రసిక జీవనమున నుదాహరించిన "కించంద్రమాః ప్రత్యుపకార లిప్పయా, కగోతి గోభిః కుఘుదావబోధనమ్, స్వభావ

ఏవోన్నత చేతనాం సతాం, పరోపకార వ్యసనంహి జీవితమ్;” తామరలక్ష్మ్య-
ప్రభా. ప్రద్యు ఆ 4 ప 123 (పుట 36) ఈ వట్టుండవు - వసు. చరి ఆ 4 -
ప 34; శ్యామకంఠ - ప్రభా. ప్రద్యు ఆ 4 ప 153; (పుట 37) కురంగము
నీయుండు, త్రిపురసంహార - మనుచరిత్ర (పు 38) వెన్నెల పేరిదారముల -
శ్రీ విశ్వనాథ - శశిదూతము నుండి.

మ ల యా ని లఁ డు

(పుట 39) లలనాజనాపాంగ - వసుచరిత్ర ఆ 1 ప 121; కించి దుషః
పూర్వ - శ్రీ విశ్వనాథ - ఋతుసంహారము పుట - 2; ప్రత్యగ్ర సాలాగ్ర
వసు చరి ఆ 1 ప 132; ప్రబంధ పరమేశ్వరుండు - ఎఱ్ఱన నృసింహపురా
ణము ఆ 2 ప 60; ఒనరహిమావకుంఠనము - వసు. చరి ఆ 1 ప 127; దక్షి
ణాశావధూ - ప్రాచీన కవిప్రోక్తము; గండాభోగ ప్రతిఫలిత - ఆచార్య
శంకరుని సౌందర్యలహరిలోని యీ శ్లోకము మూలము :

“స్ఫురద్గండాభోగ ప్రతిఫలిత తాటంకయుగళం
చతుశ్చక్రం మన్యే తవముఖ మిదం మన్మథరథమ్ |
యమారుహ్య ద్రుహ్య త్యవనిరథ మర్కేందుచరణం
మహావీరోమారః ప్రమథపతయే సజ్జితవతే”

(పుట 45) మలయజకల - ఆముక్త - ఆ 4 (పుట 43) అనికాదే చెలి - మదీ
యము; (పుట 49) అనిలకుమారకుండు - వసు. చరి ఆ 3 ప 139;

భ్ర మ రా న్వే ష ణ ము

(పుట 52) శివతపోభంగ సమయము - ఇటనుండి పుట 54 పంక్తి 14 వరకు
మహాకవి కాళిదాసు కుమార సంభవమునందలి 3 సర్గలోని శ్లోకముల విరివిగ
గ్రహించితిని; (పుట 55) అటపాదపములు - మేఘు - సందే సర్గ 2 శ్లో 3;
గగనస్రవంతిలో ప్రభా. ప్రద్యుమ్నము ఆ 2; శ్రీ హర్ష చక్రవర్తి - నాగా
ణందాది నాటకకర్త - ఇట నున్న భావమునకు మూలము ప్రియదర్శికలోని

“సంజాతసాంద్ర మకరందరసాం క్రమేణ
 పాతుంగతశ్చ కళికాం కమలస్య భృంగః
 దగ్ధా నిపత్య సహసైవ హిమేన చైసా
 వామే విధౌ సహి ఫలం త్యభివాంచితాని॥

బిల్వ ణభట్టు (క్రీ. శ. శతాబ్ది) కర్ణ సుందరీ, విక్రమాంక దేవచరిత్రాది గ్రంథ కర్త; (పుట 56) వనపాలక మత్త - నిర్వ ఉత్త రామా ఆ 8 ప 25. (పుట 57) తుమ్మెదపిండు - పూర్వోదాహృతము. ఆ 8 ప 52; చైత్రారూఢి - ప్రబంధ పరమేశ్వరుని హరివంశము ఉత్తరభాగ ఆ 7 ప 58 (పుట 58) తరుణి ననన్యకాంత - మనుచరిత్ర ఆ 3; (పుట 59) “నాకుగాదులు” శ్రీ దేవులపల్లి కృష్ణశాస్త్రి - కృష్ణపక్షము; (పుట 60) ఒక భృంగంబు - పారిజా ఆ 2 ప 33; ఎలదేటుల్ - పారిజా ఆ 4 ప 14; ప్రతివర్ష వసంతో దయ - పారిజా ఆ 1 ప 130; నేవిన మేడపై - ఆముక్త. ఆ 1 ప 62; నానాసూన వితాన - వసు. ఆ 2 ప 47 శ్రీహర్షుని నైషధమున పద్మము తపమొనర్చి దమయంతీపాదరూపము నొందినది.

ఈ భావమునే గ్రహించి భట్టుమూర్తి యీరచన కావించి యుండు నని విజ్ఞుల యూహ. (పుట 63) నిజాన్వయ శత్రువు - ప్రభావతి - ఆ 2; ప 70; తత్కారణ వీచికా - కళాపూర్ణోదయము - ఆ 6 (పుట 64) జిజ్ఞాసువు - మారిన మేటర్ లింక్, భ్రమర జీవితమును గూర్చి ప్రత్యేక గ్రంథ రచన మొనర్చినాడు. (పుట 67) ఇది యొక కన్నెపూవు - మదీయము (పుట 67) ప్రాస్యతరమ్ము - శ్రీ పాటిబండ మాధవశర్మ “మధువ్రత” నుండి; భ్రమరా దుర్జ్వలత్ర - పోతనకృత భాగవతము, దశమస్కంధము, పూర్వ భాగము; (పుట 69) ఏమిటి కేడ్చెద - నైషధము, ఆ 4, ప 89; కాంత యశ్రు బిందుమృతి - పూర్వోదాహృతము ఆ 4 ప 90; “కాంకరీపల్కమీ, ప్రళయావసానమున” - శ్రీ నోరి నరసింహశాస్త్రి “తేనెపట్టు” నుండి (పుట 70) “కవుల సందర్భ - ఓభగవతీ” - ఆచార్య శంకరుని సౌందర్యలహరి లోని క్రింది శ్లోకములు మూలములు :

“కవీనాంసందర్భస్తబక మకరందైకరసికః

కటాక్షవ్యాజే ప్రబ్రమరకలభౌ కర్ణయుగళం ।

అమున్నంతౌ దృష్ట్యా తవనవరసాస్వాద తరళే
 అనూయా సంసర్గాదలికనయనం కించి దరుణమ్”
 “దదానే దీనేభ్యఃశ్రియ మనిశ మాళా సుసదృశీ
 మమందం సౌందర్య ప్రకర మకరందం వికిఠి ।
 తవాస్మి నృందార స్తబకసుభగే యాతు చరణే
 నిమజ్జన్మజీవః కరసుచరణై ష్ణట్పురణతామ్”

నిద్రా వైచిత్రీ

(పుట 72) శ్రీ కుప్పయాచార్యులవారు - పూర్వము ఆంధ్ర కైస్తవకళా
 కాలా సంస్కృతాంధ్రభాషా పండితులు, ఫిన్లిష్ జాతి - యూగప్రసందలి
 కిన్లండు దేశవాసులు; (పుట 75) ఆర్యక్షేమేశ్వరుండు [క్రీ. శ. 10వ శతాబ్ది
 ప్రాంతము) నిద్ర మనో మాలిన్యము -

“చిత్తం ప్రసాదయతి లాఘవ మాదభాతి
 ప్రత్యంగ ముజ్వలయతి ప్రతిభావిశేషమ్ ।
 దోషా నుదస్యతి కిరోతిచ ధాతుసామ్యం
 ఆనందమర్పయతి యోగ విశేష గమ్యం”

కంటికి నిద్ర - కాశీఖండము ఆ 1 ప 108; అలుక యెత్తినవానికి - భార
 తము, సౌప్తిక పర్వము ఆ 1; (పుట 71) హెండోటస్ (క్రీ. పూ. 484-
 424) గ్రీకుచరిత్రకారుండు. ఆసియా మైనరులోని కపడోసియాలోజన్మము -
 గ్రీకులకును పారశీకులకును జరిగిన యుద్ధమును తొమ్మిది సంపుటముల చరి
 త్రగ అయోనిక్ మాండలిక భాషయందు వ్రాసినాడు. ఇతని చరిత్ర
 ప్రాచీన చరిత్ర కొక యుత్తమ సాధనము; (పుట 79) కేటో - [క్రీ. పూ.
 188 ప్రాంతము) రోమను రాజనీతిజ్ఞుండు, సేనానాయకుండు, రచయిత. వ్యవ
 సాయమువై డి ర రస్తికా యను సుత్తమగ్రంథమును వ్రాసినవాడు, అగ
 వ్టస్ సీజరు - రోమక సామ్రాజ్య చక్రవర్తి; ఎగ్రిపా - క్రీ. పూ. 68-
 జూలియస్ సీజరు కథానాతరము వచ్చిన యుద్ధముల బైకివచ్చిన సేనాని;
 వాటర్లు యుద్ధము - వాటర్లు (బ్రూనెల్సుకు 11 మైళ్ళదూరమున నున్న
 నగరము. క్రిటిష్ వారికి ఫ్రెంచివారికి 18 జూన్ 1815 న యుద్ధము

ప్రారంభమైనది. తుదకు నెపోలియన్ లొంగిపోవుటతో 15 జూలై 1815లో నంతమొందినది. నెపోలియన్ హెలీనావ్యీపమున ఖైదీయైనాడు; (పుట 82) నెపోలియన్ - (క్రీ. శ. 1769-1821) ప్రెంచి చక్రవర్తి. సామాన్య సేనాధికారి పదవినుండి చక్రవర్తియైనాడు. 'The greatest adventurer in the world'; బిస్మార్క్ - (క్రీ. శ. 1818 లో నైరోపాయందు మహాత్తర వ్యక్తి. బెర్లిన్ కాంగ్రెస్ అధ్యక్షుడు - 'Man of Blood and Iron' రెమిని జెస్సెన్ ఇతని యుత్తమరచన; హంబోల్ట్ - (క్రీ. శ. 1769-1855) యువకుడుగ దేశయాత్రలు చేసి తుదకు ఖనన శాస్త్రపవీణుడై బహుదేశముల నాశాస్త్రమునకు వృద్ధికల్పించినవాడు. తనయాత్రల చరిత్ర ముప్పది యుద్ధాంధములుగ రచించినాడు; చర్చిలు - (క్రీ. శ. 30 నవంబరు 1874) క్రీ. శ. 1900 లో బ్రిటిష్ పార్లమెంటున బ్రవేశించి 'నేటివలకు నవిచ్చిన్నముగ సభ్యుడైన యాంగ్ల రాజకీయవేత్త, నేటి యాంగ్లేయు ప్రధానమంత్రి; నెబ్రస్కా - అమెరికా సంయుక్తరాష్ట్రములలో నొకటి. లింకన్ దీని ముఖ్య నగరము; (పుట 84) యోగకుండల్యుపనిషత్తు - కృష్ణయజుర్వేదములైన ముప్పదిరెండు పనిషత్తులలో నిది యొకటి; (పుట 85) సుశ్రుతము - సుశ్రుతాచార్య రచితమైన వైద్యశాస్త్రము; (పుట 86) అవంతి సుందరి - దండివకుమారచరిత్రమున నొకపాత్ర; ఒకదానివెనుక నొకటి - ఆంగ్లమహాకవి వర్ణ వర్ణ (క్రీ. శ. 1770-1850) సుప్రసిద్ధ ప్రకృతికవి; క్రీ. శ. 1806 లో నిద్రను గూర్చి మూడు కావ్యముల జెప్పినాడు. 'ఇది యందొక దాని కనువాదము (పుట 88) ధ్యానీబుద్ధ - జ్ఞానము నుపదేశించు బుద్ధమూర్తికి బేరు; ప్రజ్ఞా పారమిత - జగత్సృష్టి నొంది నేడు జావా యందున్న యొకానొక బుద్ధ మూర్తి. సంధ్యాసమయ నూర్య "యాథాగార్వ్య - మరీచయోఽర్క స్యాస్తం - ఇత్యాది" ప్రశ్నోపనిషద్వాక్యములు మూలము; అభినవోన్మేష చిహ్నంబైన - కాశీఖండము ఆ రి ప 22; రాయలు క్రీ. శ. 1509-30 ల మధ్య విజయనగర సామ్రాట్టు, ఆముక్తమాల్యద కర్త; సాంధ్య రాగలహరి - ఆముక్తమా ఆ 4 ప 139.

స్తోత్ర పాఠము

(పుట 98) షోడశోపచారములు - ధ్యానావాహనాదులు; (పుట 99) సాహిత్యమలందు - బిల్హణీయములోని "నైవ వాకరణజ్ఞమేవ పితరమ్" ఇందుకు

మూలము; (పుట 95) బండి గురివింద వూసలు - బిల్వణ విక్రమాంక చరిత్ర లోని క్రింది శ్లోకము మూలము :

“కిం చారుచరిత్ర విలాస శూన్యాః
 కుర్వంతి భూపాః కవి సంగ్రహేణ
 కింజాతు గుంజాఫల భూషణానామ్
 సువర్ణకారేణ వనేచరాణామ్”

(పుట 96) చాడప్ప - సుప్రసిద్ధాంధ భట్టుకవి; ఎవ్వని వాకిట-ఇందు తిక్కన ధర్మరాజును వర్ణించినాడు. విరాటపర్వము ఆ 2; స్వబాధా పరిహారము-ఎట్టి పన్నులు లేనిది; (పుట 98) అంగవ్రాతములో-పోతన భాగవతము - ప్రహ్లాదఘట్టము; (పుట 99) ఓడిపన్ కాండ్లెక్స్ - ఓడిపన్ స్పింక్స్ రిడిల్ చదివినవాడు, పొరబాటున తల్లిని వివాహమాడినవాడు- ఓడిపన్ కాండ్లెక్స్ అన Relation between parent and child of opposite sexes held by psycho-analysts to cause repressions'. కవి యున్నట్లుడు- 'The poet, the lunatic and the lover are all in imagination compact'; (పుట 100) నీవు గంధర్వలాకి - శ్రీ దేవులపల్లి కృష్ణపతిము; పాదచిహ్నము- శ్రీ శివశంకరకామ్రై విరచితము; (పుట 10') గడచిన ప్రపంచమహాయుద్ధమున- 'The first casualty of war is truth'-Mahatma; వ్యాసఘట్టము-వ్యాసుడే మఱలవచ్చి వివరింపవలసిన గ్రంథగ్రంథి. కారంధము=కంచు; అడియెడు=అడియేన్ దాసన్ (నేను నీ సేవకుడ) అనువాడు; నభోగాయ=భోగరసి తుండు, తిట్లు; త్రిశరణములు=బౌద్ధులు చెప్పి “సంఘం శరణం గచ్ఛామి, బుద్ధం శరణం గచ్ఛామి, ధర్మం శరణం గచ్ఛామి” అనునవి; (పుట 108) ఋషభములు=చెవి రంధ్రములు; క్షేత్రయోవ్యాధి = ప్రకృతి సహజమైన వ్యాధి; దండుగు=దోషములకుఁ బ్రభువులు పుచ్చుకొను నపరాధ ద్రవ్యము; పాలమోర్=అమెరికాయందలి సుప్రసిద్ధ ఖగోళశాస్త్ర పరిశోధనాలయ ముండచోటు; తురీయ యంత్రము=ప్రాచీన వేదర్షులు దీని మూలమున గ్రహవేదల నిర్ణయించిరి. రామయంత్రము=క్రీ. శ. 15వ శతాబ్ది భారతదేశమున ఖగోళవిజ్ఞానమును గ్రహింపనున్న యంత్రము.

శత్రువులు - శత్రుత్వము

(పుట 105 ప్లూటార్కు (క్రీ. శ. 48-122) గ్రీకు జీవితచరిత్రకారుడు (Biographer) అతని 'Lives' ప్రముఖ గ్రంథము. జెబుసీనా : ఉరుదు భాషలో కవయిత్రి; (పుట 109); సావీ : పన్నియనుకవి; (పుట 111) మయూరంబవోలె - ముషికి సింగన సకల నీతి సమృతము; (పుట 112) ఎరిప్టోఫానిస్ (క్రీ. పూ. 445 385) ఏలబదినాలుగు సుఖాంత నాటకముల రచించిన గ్రీకు నాటకకర్త - The World's Greatest Comic dramatist (పుట 115) ఒనగన్ - పోతన భాగవత కృత్యాదినఁ జెప్పిన పద్యము; సత్యముతో - మహాత్ముఁడు తన యాత్మకథను 'My experiments with truth' అని నామకరణము చేసినాఁడు. (పుట 116) దక్షిణామూర్తి : శ్రుతి శాస్త్రార్థ వ్యాఖ్యాన మొనర్చు శివమూర్తివిభేదము; అస్తంగతత్వము - రవితోఁ జేరిన గ్రహముల కస్తంగతత్వదోషము కలుగుట జ్యోతిషశాస్త్ర ప్రసిద్ధము.

నవ్య

(పుట 121) క్లియోపాత్రా : అంటోనీనిఁ బ్రేమ పాశబద్ధునిఁ గావించిన సుందరి; (పుట 125) పండితరాయలు : రసగంగాధరాది గ్రంథకర్త; క్రీ. శ. 15వ శతాబ్ది సుప్రసిద్ధ పండితుఁడు; బెర్నసన్ - ఒకానొక యాధునిక యూరప్ దేశ తాత్వికుఁడు; హెర్బర్టు స్పెన్సర్ : క్రీ. శ. 1820 - 1903) ఇకానమిష్టు సంపాదకుఁడు, ప్రత్యేకతత్వ నిరూపకుఁడు. His system of philosophy is based upon the principle that all organic development is a change from homogeneity to heterogeneity' (పుట 134) భరతాచార్యుఁడు - నాట్యశాస్త్ర కర్త.





